
БЕЛАРУСКАЯ ЛІТАРАТУРА ПЕРЫЯДУ 
1966-1985 гадоў 





Перыяд абнаўлення грамадскага жыцця, які ўвайшоў у 
гісторыю пад назвай «хрушчоўская адліга», завяршыўся ў 
сярэдзіне 1960-х гадоў. Пастанова ЦК КПСС «Аб павышэн- 
ні адказнасці кіраўнікоў, органаў друку, радыё, тэлебачан- 
ня, кінематаграфіі, устаноў культуры і мастацтва за ідэйна- 
палітычны ўзровень публікуемых матэрыялаў і рэпертуару» 
(1969) замацавала партыйную апеку над развіццём культуры 
і літаратуры. 

Нягледзячы на складаныя грамадска-палітычныя ўмо- 
вы, канец 1960-х -- першая палова 1980-х гадоў пазначаны 
значнымі дасягненнямі ў культурным жыцці Беларусі. 
У выяўленчым мастацтве варта назваць імёны М. Данцыга, 
М. Савіцкага, А. Марачкіна, М. Селешчука, Ф. Янушкевіча 
і інш. Асабліва плённа працаваў М. Савіцкі. Яго палотны 
«Партызаны», «Віцебскія вароты», «Партызанская мадонна», 
цыклы «Гераічная Беларусь», «Лічбы на сэрцы» і многія ія- 
шыя сталі набыткам не толькі беларускага, але і сусветнага 
выяўленчага мастацтва. Іх аўтар не раз станавіўся лаўрэа- 
там дзяржаўных прэмій БССР і СССР, яму прысвоена зван- 
не народнага мастака Беларусі (1972) і народнага мастака 
СССР (1978). 

У 1960- 80-я гады з'явіліся новыя імёны беларускіх 
скульптараў і архітэктараў. Імі створаны шэраг помнікаў, 
манументаў, мемарыяльных комплексаў, якія сталі важны- 
мі падзеямі ў культурным жыцці рэспублікі таго часу. Гэта 
помнікі Я. Купалу (А. Анікейчык, Л. Гумілеўскі, А. За- 
спіцкі), Я. Коласу (З. Азгур), М. Багдановічу (С. Вакар) у 

Мінску, манумент у гонар маці-патрыёткі Н. Ф. Купрыяна- 
вай і яе пяці сыноў, якія не вярнуліся з вайны (А. Заспіцкі, 

І. Міско, М. Рыжанкоў) у Жодзіна, мемарыяльна-архітэк- 
турны комплекс «Хатынь» (С. Селіханаў, Ю. Градаў, В. Зан- 
ковіч, Л. Левін), мемарыяльны комплеке «Брэсцкая крэ- 
пасць-герой» (А. Бембель, Р. Сысоеў, Ю. Казакоў і інш.). 
Комплексы «Хатынь» і «Брэсцкая крэпасць-герой» вядомыя 
ва ўсім свеце і з'яўляюцца месцамі паломніцтва на тэры- 
торыі Беларусі. 

Цікавыя творы, калектывы, таленавітыя спевакі і кампа- 
зітары з'явіліся ў гэтыя гады ў музычным мастацтве. У пе- 
сенным жанры паспяхова заявілі пра сябе І. Лучанок, Э. Ха- 
нок, У. Буднік, В. Іваноў, Л. Захлеўны і іншыя кампазіта- 
ры. Былі напісаны і пастаўлены оперы Ю. Семянякі «Зор- 
ка Венера», «Новая зямля», Г. Вагнера «Сцежкаю жыцця», 
Дз. Смольскага «Сівая легенда», «Францыск Скарына». Ад- 
метны рэпертуар мелі вакальна-інструментальныя ансамблі 
«Песняры» (створаны ў 1969 годзе) і «Сябры» (створаны ў 
1974 годзе). Гэтыя калектывы выконвалі пераважна народ- 
ныя песні і песні беларускіх кампазітараў («Касіў Ясь ка- 
нюшыну», «А ў полі вярба», «Алеся», «Вы шуміце, шуміце 
нада мною, бярозы» і інш.). Важнай падзеяй у музычным 
жыцці Беларусі стала адкрыццё ў 1971 годзе Дзяржаўнага 
тэатра музычнай камедыі БССР, у якім была пастаўлена 
першая беларуская аперэта «Паўлінка» Ю. Семянякі. 

Пачынаючы з 1960-х гадоў на ўсесаюзных і міжнародных 
кінафестывалях рэгулярна прадстаўляліся работы беларус- 
кіх кінематаграфістаў. Такія фільмы, як «Дзяўчынка шу- 
кае бацьку», «Вазьму твой боль», «Людзі на балоце», «Па- 
ланез Агінскага», былі ў свой час адзначаны дзяржаўнымі 
прэміямі СССР. 

Плённа на працягу 1960--80-х гадоў працавалі тэатраль- 
ныя калектывы. Асаблівым поспехам карысталіся паста- 
ноўкі Беларускага дзяржаўнага акадэмічнага тэатра імя 
Янкі Купалы і Беларускага дзяржаўнага тэатра імя Якуба 
Коласа. У рэпертуары купалаўцаў значыліся спектаклі «Тры- 
бунал», «Таблетку пад язык», «Святая прастата» А. Ма- 
каёнка, «Адкуль грэх?» А. Петрашкевіча, «Плач перапел- 

кі» І. Чыгрынава, «Парог», «Радавыя» А. Дударава. Майст- 
ры коласаўскай сцэны ажыццявілі пастаноўкі спектакляў 

па п'есах У. Караткевіча «Званы Віцебска», А. Петрашке- 
віча «Напісанае застаецца», М. Матукоўскага «Амністыя», 
па рамане І. Шамякіна «Снежныя зімы» і інш. Відавочна, 
што развіццё многіх відаў нацыянальнага мастацтва было 
цесна звязана з развіццём беларускай літаратуры. 

Пазначаныя гады былі перыядам актыўнай творчай і 
грамадскай дзейнасці пісьменнікаў розных пакаленняў. Пра 
гэта сведчыць той факт, што праца многіх з іх была адзна- 

чана высокімі званнямі і ўзнагародамі. Так, за раманы «Лю- 
дзі на балоце» і «Подых навальніцы» І. Мележу ў 1972 годзе 
прысвоена званне лаўрэата Ленінскай прэміі і народнага 
пісьменніка Беларусі. В. Быкаў у 1974 годзе атрымаў Дзяр- 
жаўную прэмію СССР (за аповесці «Абеліск» і «Дажыць да 
світання»), у 1978 годзе -- Дзяржаўную прэмію БССР 
(за аповесці «Воўчая зграя» і «Яго батальён»), у 1980 годзе 
яму было прысвоена званне народнага пісьменніка, а праз 
чатыры гады -- Героя Сацыялістычнай Працы. У 1974 годзе 
Дзяржаўныя прэміі БССР атрымалі К. Крапіва за п'есу 
«Брама неўміручасці» і А. Макаёнак за п'есы «Трыбунал» 
і «Таблетку пад язык». У 1981 годзе Я. Брыль атрымаў зван- 
не народнага пісьменніка Беларусі. 

У гэты перыяд у літаратуру прыйшлі Д. Бічэль-Загне- 
тава, А. Разанаў, Н. Мацяш, Я. Янішчыц, Т. Бондар, В. Казь- 
ко, В. Карамазаў, Б. Сачанка, І. Пташнікаў, А. Петрашке- 
віч, В. Коўтун, А. Дудараў і многія іншыя мастакі слова. 
Творчыя індывідуальнасці маладых аўтараў раскрываліся 
ў розных жанрах. Каб новыя творы хутчэй знаходзілі свай- 
го чытача, у рэспубліцы ў 1972 годзе было створана дзяр- 
жаўнае выдавецтва «Мастацкая літаратура». У ім пачалі 
выходзіць штогоднікі «Дзень паэзіі», «Далягляды», «Сучас- 
нік», «Братэрства». 

Актывізацыі тагачаснага літаратурна-творчага жыцця 
спрыялі дыскусіі, якія разгортваліся па ініцыятыве пісь- 
меннікаў, крытыкаў і літаратуразнаўцаў на старонках газе- 
ты «Літаратура і мастацтва» і часопіса «Полымя». Яны ў 
асноўным датычыліся стану і перспектыў развіцця беларус- 
кай прозы, паэзіі, драматургіі, літаратурна-мастацкай кры” 
тыкі. Напрыклад, на цікавую размову аб праблемах раз- 

віцця нацыянальнай паэзіі выклікаў апублікаваны ў «ЛіМе» 
ў 1972 годзе дыялог А. Вярцінскага і В. Бечыка «З часам і 
людзьмі». 

У 1975 годзе ў Мінску прайшла Усесаюзная нарада пісь- 
меннікаў «Неўміручы подзвіг народа ў Вялікай Айчыннай 
вайне і яго адлюстраванне ў савецкай літаратуры». Пазней 
(1978) быў праведзены круглы стол на тэму «Гераізм савец- 
кіх людзей у гады Вялікай Айчыннай вайны і сучасная 
савецкая дакументальная літаратура». У гэтых мерапрыем- 
ствах прымалі ўдзел пісьменнікі з усіх саюзных рэспублік. 
У сваіх выступленнях яны адзначалі немалыя набыткі бе- 
ларускіх літаратараў у распрацоўцы тэмы мінулай вайны. 
Менавіта з тзораў пра Вялікую Айчынную вайну пачаўся 
ў той час выхад беларускай літаратуры да ўсесаюзнага і 
сусветнага чытача. 

Паэзія. Прыкметнай з'явай у паэтычным летапісе Вялі- 
кай Айчыннай вайны сталі вершы А. Пысіна і А. Вярцін- 
скага, у якіх адлюстраваны «самая суровая праўда жыцця, 
трагізм і драматызм народнага лёсу» (А. Лойка). Невыпад- 
кова крытыкі і літаратуразнаўцы ставяць іх поруч з ваен- 
най прозай В. Быкава. З вершаў А. Вярцінскага ваеннай 
тэматыкі найбольш вядомым з'яўляецца верш «Рэквіем па 
кожным чацвёртым» (1966). Згодна з тагачаснай статыес- 
тыкай, у час мінулай вайны загінуў кожны чацвёрты бела- 
рус. Страты нашага народа, сцвярджае аўтар, значна боль- 
шыя, калі ўлічыць усіх «голадам падкошаных», скалечаных 
і знявечаных, прапаўшых без вестак, памерлых ад ран, дзе- 
так, узарваных на мінах... 


Лічым: кожны чацвёрты... 
А той рахунак прыблізны, 
а той рахунак няцвёрды, 

а ўрон яшчэ больш вялізны. 


«Рэквіем...» пабудаваны на паралелізме паміж высеча- 
ным лесам і «высечаным» народам, па якім бязлітасна прай- 
шлася «сякера ваеннай навалы». Вайна даўно адгрымела, 
але «не забываецца той урон, не зарастаюць прагалы». Су- 
ровым ваенным і першым пасляваенным гадам прысвечаны 

вершы П. Панчанкі «Горкая радасць», К. Кірэенкі «Калі я 
ляжаў пад месяцам», А. Пысіна «Івая-чай», У. Караткевіча 
«Партызанская балада», Р. Барадуліна «Пахі акупацыі», 
Г. Бураўкіна «Бязбацькавічы», Е. Лось «Мая Хатынь» і ін- 
шыя творы. 

У канцы 1960-х -- пачатку 1980-х гадоў значна пашыры- 
ліся абсягі філасофска-інтэлектуальнай лірыкі. Паэты ад- 
маўляліся ад спрошчанага паказу чалавека, свядома арыен- 
туючыся на выслоўе К. Чорнага «Чалавек -- гэта цэлы 
свет». Вось чаму лірычны герой А. Разанава -- аднаго з са- 
мых яркіх прадстаўнікоў інтэлектуальнай плыні ў беларус- 
кай паэзіі -- найперш шукае адказ на пытанне «Кім я ёсць?! 
І кім не ёсць?!» і знаходзіцца ў пастаянным пошуку сутнас- 
ці чалавека: «Хто стане чалавекам?.. Што ў чалавеку -- 
сонца?., Што вада?..» 

Чалавек, згодна з філасофскай навукай, -- частка пры- 
роды. Навукова-тэхнічная рэвалюцыя аказала згубны 
ўплыў на акаляючае асяроддзе, парушыла гармонію і раў- 
напраўе паміж прыродай і людзьмі. Мова «птушак і дрэў, 
ветру і каменя, вады і агню» стала для чалавека «замеж- 
най» (П. Макаль «Вывучаю замежныя мовы»). У паэзіі ўсё 
часцей і часцей гучаў пратэст супраць «пакарэння пры- 
роды». Экалагічная тэма пачала займаць адно з вядучых 
месцаў у лірыцы 1970-х -- пачатку 1980-х гадоў. Многія 
пейзажныя вершы таго часу трымаюцца на прыёме апа- 
строфы, калі з'явы прыроды надзяляюцца душою: Г. Бу- 
раўкін «Мы хочам зразумець галактык мову», В. Зуёнак. 
«Млечны Шлях у тысячы званоў», Р. Барадулін «Травейце, 
гароды», А. Русецкі «Адкрыццё», А. Разанаў «Дрэвы» і 
інш. Яны ўяўляюць сабой медытацыі -- у іх аўтары вядуць 
размову з раслінным і жывёльным светам, падкрэсліваючы 
тым самым думку пра роднасць чалавека і прыроды. Ула- 
даранне аднаго над другім непрымальнае, бо трэба жыць не 
толькі днём сённяшнім, але і думаць пра нашчадкаў: што 
застанецца ім? «Людзі, людзі, жывіце нармальна / І пра 

будучы думайце век», -- заклікае П. Панчанка ў вершы 
«Лясы і рэкі». 


У літаратуры 1960--80-х гадоў асобную плынь склала 
так званая «жаночая паэзія». Значнае месца ў творчасці 
Д. Бічэль-Загнетавай, Н. Мацяш, Р. Баравіковай, Я. Яні- 
шчыц, В. атавай, Е. Лось, Н. Тулупавай, Г. Каржанеўскай, 
Т. Бондар, В. Коўтун займаюць вершы пра каханне. У іх 
штампы і ідэалагічныя ўстаноўкі, якія былі ўласцівыя інтым- 
най лірыцы ў папярэднія дзесяцігоддзі, калі закаханыя 
пры сустрэчах «гавораць адно пра працадні і рэдка калі -- 
пра каханне» (М. Танк «Сентыментальная трагедыя»), са- 
ступілі месца натуральным чалавечым пачуццям -- кахан- 
ню, радасці, даверу, спагадзе, спачуванню, суму, жальбе. 
У кожнай з паэтэс свая лірычная гераіня, але кожны раз 
яна асоба чулая, вытанчаная ў сваіх пачуццях, здольная да 
самаадданасці. Яна то радасная і ўзнёслая, то «зажураная 
і роспачная». Але заўсёды прыгожая, чыстая і светлая ў 
сваіх памкненнях, у жаданні кахаць (Д. Бічэль-Загнетава 
«Любы мой», Н. Мацяш «Панянькавала за свой век ня- 
мала», Р. Баравікова «Пад шум ракі», Я. Янішчыц «І ці- 
шыня вастрэй ляза» і інш.). 

Каханне, як пачуццё, якое ўзвышае чалавека, прыносіць 
радасць і шчасце, дапамагае адчуць хараство свету, паэтызу- 
ецца таксама ў вершах П. Броўкі «Пахне чабор», М. Танка 
«Ауе Магіа», Р. Барадуліна «Світанняў я з табой не сустра- 
каў...» і інш. 

Значным набыткам тагачаснай беларускай літаратуры 
стаў вершаваны раман Н. Гілевіча «Родныя дзеці» (1985), 
у якім па-мастацку цікава і па-філасофску заглыблена 
ўвасоблена думка пра непарыўнасць чалавека з Радзімай і 
Сусветам: 

Мы - тройчы дзеці ў вечным крузе: 
Мы -- дзеці роднае сям'і, 

І дзеці Маці-Беларусі, 

І дзеці Матухны-зямлі. 


Проза. З драматычнымі падзеямі вайны адзін на адзін 
сутыкаюцца героі быкаўскіх аповесцей «Круглянскі мост» 
(1969), «Сотнікаў» (1970), «Абеліск» (1971), «Дажыць да сві- 
тання» (1972), «Пайсці і не вярнуцца» (1978), «Знак бяды» 
(1982) і многіх іншых. «Жорсткая, бязлітасная памяць 


8 


абавязвае нас, былых салдат, быць праўдзівымі і сумлен- 
нымі да канца свайго жыцця. Яна абавязвае нас расказаць 
сённяшняму пакаленню ўсю праўду пра вайну, якой бы 
страшнай і трагічнай ні была гэтая праўда. Гэта наш гра- 
мадзянскі і пісьменніцкі абавязак перад мёртвымі і жывы- 
мі», -- падкрэсліваў празаік. У гэтых словах дакладна 
выяўлена пазіцыя В. Быкава пісьменніка, у творах якога 
праблема «чалавек і вайна» ўпершыню стала аб'ектам усе- 
баковага мастацкага паказу. 

Дзіцячыя ўражанні і памяць пра ваеннае ліхалецце праз 
гады прадвызначылі змест многіх твораў Б. Сачанкі, І. Пташ- 
нікава, І. Чыгрынава, В. Казько і іншых пісьменнікаў, якія 
належаць да пакалення «дзяцей вайны». Бясспрэчным да- 
сягненнем тагачаснай беларускай прозы ў распрацоўцы ваен- 
най тэмы сталі аповесці Б. Сачанкі «Апошнія і першыя» 
(1966) і І. Пташнікава «Тартак» (1967). Яны прысвечаны 
адной з самых трагічных старонак другой сусветнай вайны 
на Беларусі - масаваму спальванню гітлераўцамі вёсак 
разам з жыхарамі. Гэтымі творамі аўтары распачалі ў 
нашай літаратуры тэму, якую прынята называць «памяць 
Хатыні». Свой працяг яна знайшла ў «Хатынскай аповесці» 
А. Адамовіча (1972) і кнізе «Я з вогненнай вёскі...» А. Ада- 
мовіча, Я. Брыля, У. Калесніка (1973). Апошняя з названых 
належыць да дакументальных твораў пра Вялікую Айчын- 
ную вайну. Адкрываецца яна статыстычнымі данымі пра 
колькасць спаленых фашыстамі ў гады вайны вёсак па ўсёй 
Беларусі і ў кожнай вобласці. Затым прыводзіцца звыш 
трохсот жахлівых маналогаў -- успамінаў тых, каму па- 
шчасціла вырвацца з агню, якія выжылі, каб расказаць 
усяму свету пра зверскія карныя экспедыцыі гітлераўцаў. 

Апошняя вайна і перажытае ў час яе паўстае са старо- 
нак апавяданняў І. Навуменкі, што склалі зборнік «Таполі 
юнацтва» (1966), і раманаў «Сасна пры дарозе» (1962), 
«Вецер у соснах» (1967), «Сорак трэці» (1973), «Смутак бе- 
лых начэй» (1980), І. Чыгрынава «Плач перапёлкі» (1970), 
«Апраўданне крыві» (1976), «Свае і чужынцы» (1988), апо- 
весцей І. Шамякіна «Шлюбная ноч» (1975), «Гандлярка і 
паэт» (1976), І. Сяркова «Мы з Санькам у тыле ворага» 

(1968), «Мы -- хлопцы жывучыя» (1970) і інш. Такім чы- 
нам, асэнсаванне ваеннай тэмы ў беларускай прозе гэтага 
перыяду паспяхова ажыццяўлялася ў эпічных творах роз- 
ных жанравых формаў, ад апавяданняў і псіхалагічных 
аповесцей да вялікіх раманаў і дакументальных кніг. 

У канцы 1960-х -- пачатку 1980-х гадоў з'явіўся шэраг 
твораў пра мінулае нашага народа. Перыяд калектывіза- 
цыі, які стаў пераломным у жыцці вёскі, адлюстраваны ў 
«Палескай хроніцы» І. Мележа (1961- 1976). Заходнебела- 
руская рэчаіснасць стала аб'ектам мастацкага даследавання 
ў раманах В. Адамчыка «Чужая бацькаўшчына» (1978), 
«Год нулявы» (1983), «І скажа той, хто народзіцца» (1987). 
Багатая гісторыя беларусаў па-ранейшаму вабіла У. Карат- 
кевіча, які быў перакананы, што «без гістарычнага рамана, 
гістарычнай літаратуры ўвогуле не можа абудзіцца нацыя». 
Услед за У. Караткевічам з творамі пра мінулае, пра выдат- 
ных дзеячаў Беларусі выступілі В. Іпатава «Прадслава» 
(1971), Б. Сачанка «Дыярыуш Мацея Белановіча» (1973), 
А. Лойка «Як агонь, як вада» (1982), К. Тарасаў «Памяць 
пра легенды» і іншыя празаікі. 

Усе творы гэтага перыяду, прысвечаныя сучаснасці, да- 
следчыкі літаратуры ўмоўна падзяляюць на дзве групы. 
Першую групу складаюць творы, у якіх узняты надзённыя, 
пераважна сацыяльныя, праблемы тагачаснага жыцця. Да 
іх ліку можна аднесці аповесці і раманы І. Шамякіна 
«Снежныя зімы» (1968), «Атланты і карыятыды» (1974) 
і інш. Да другой групы належаць творы «больш аналітыч- 
нага характару, псіхалагічна заглыбленыя, скіраваныя 
на даследаванне і высвятленне маральных асноў жыцця» 
(С. Андраюк). Іх змест вызначаўся паказам пераважна вяс- 
ковай рэчаіснасці. Беларуская «вясковая проза» прадстаў- 
лена аповесцямі А. Кудраўца «Раданіца» (1970), Я. Сіпако- 
ва «Усе мы з хат» (1982), А. Жука «Паляванне на Апошняга 
Жураўля» (1978-1982), раманамі І. Пташнікава «Мсціжы» 
(1970), «Алімпіяда» (1984) і іншымі творамі. 

Выходзіць за рамкі традыцыйнай «вясковай прозы» апо- 
весць А. Жука «Паляванне на Апошняга Жураўля». У ёй 

гучыць пратэст супраць спажывецкіх, браканьерскіх адно- 
сін да прыроды. Праблема «чалавек і прырода» з'яўляецца 
цэнтральнай у раманах В. Карамазава «Пушча» (1979), 
В. Казько «Неруш» (1981) і яго аповесці «Цвіце ва Палессі 
груша» (1978). 

Драматургія. Канец 60-х -- пачатак 80-х гадоў ХХ ста- 
годдзя -- перыяд росквіту айчыннай драматургіі. У гэты 
час раскрыўся талент А. Дзялендзіка, М. Матукоўскага, 
А. Петрашкевіча. Напружана і плённа працаваў А. Макаё: 
нак. Адна за адной з'яўляліся ў друку яго п'есы. Аб'ектам 
аўтарскага даследавання былі жорсткасць і бесчалавеч- 
насць мяшчанскага быту, відавочныя нават дзецям («Зацю- 
каны апостал», 1969), праблемы вясковага жыцця, мігра- 
цыі сельскага насельніцтва ў гарады («Таблетку пад язык», 
1972), заганныя з'явы тагачаснай савецкай рэчаіснасці 
(«Святая прастата», 1974), узаемаадносіны паміж людзьмі 
(«Верачка», 1979), развіццё цывілізацыі і захаванне жыцця 
на Зямлі («Дыхайце эканомна», 1982). А. Макаёнак увесь 
час знаходзіўся ў пошуку новых жанравых формаў. Ён 
узбагаціў беларускую драматургію такімі жанравымі раз- 
навіднасцямі драматычных твораў, як трагікамедыя, саты- 
рычная камедыя, камедыя-рэпартаж, народны лубок, сен- 
тыментальны фельетон і інш. 

Па-новаму раскрыўся ў дадзены перыяд драматургічны 
талент К. Крапівы. Яго фантастычная камедыя «Брама 
неўміручасці» (1973) адназначна называлася наватарскай 
як па змесце, так і па форме. 1970-я гады характарызава- 
ліся шматлікімі навуковымі адкрыццямі, і п'еса прымушае 
задумацца над многімі пытаннямі, найперш над маральнай 
падрыхтаванасцю грамадства да глабальных навуковых ад- 
крыццяў, над адказнасцю вучоных за свае вынаходніцтвы. 

У 1970-я гады стаў вядомы як драматург У. Караткевіч. 
У новым для сябе жанры пісьменнік працягваў распрацоў” 
ваць тэму гістарычнага мінулага Беларусі. Мастацкаму ўва- 
сабленню нацыянальнай гісторыі ён прысвяціў трагедыі 

«Кастусь Каліноўскі» (1963), «Званы Віцебска» (1973) і «Ма- 
ці Урагану» (1982). 

Далёкая мінуўшчына нашага народа прыцягнула ўвагу 
А. Петрашкевіча, З-пад яго пяра з'явіліся п'есы «Напісанае 
застаецца» (1978) і «Русь Кіеўская» («Гонар і слава», 1983). 
У першай з названых п'ес па-мастацку ўзноўлены факты з 
жыцця і дзейнасці Ф. Скарыны, М. Гусоўскага і іх паплеч- 
нікаў. Другі твор прысвечаны перыяду хрышчэння Русі. 

На мяжы 1970--80-х гадоў пачынаў свой шлях у літара- 
туру А. Дудараў -- «Выбар» (1979), «Парог» (1981), «Вечар» 
(1983), «Радавыя» (1984). Яго імя адразу было вылучана 
крытыкамі і знаўцамі тэатра. Малады аўтар апраўдаў іх спа- 
дзяванні і неўзабаве стаў лідэрам беларускай драматургіі. 


ПЫТАННІ І ЗАДАННІ 

1. Раскажыце пра культурнае жыццё рэспублікі ў другой палове 
60-х -- пачатку 80-х гадоў мінулага стагоддзя. 2. Якое месца сярод 
твораў ваеннай тэматыкі займаюць аповесці Б. Сачанкі «Апошнія і 
першыя» і І. Пташнікава «Тартак»? З. У чым асаблівасці кнігі А. Ада- 
мовіча, Я. Брыля, У. Калесніка «Я з вогненнай вёскі»? 4. Якія 
перыяды гісторыі прыцягвалі ўвагу празаікаў у канцы 1960-х -- па- 
чатку 1980-х гадоў? 5. Як у гэты час даследаваліся пісьменнікамі 
праблемы сучаснасці? 6. Назавіце мастацкія набыткі беларускай 
«вясковай прозы». 7. Раскрыйце тэматычную і жанравую разнастай- 
насць тагачаснай нацыянальнай паэзіі, Адказ падмацуйце прыкла- 
дамі. 8. Падрыхтуйце вуснае выказванне на тэму «Развіццё беларус- 
кай драматургіі ў другой палове 60-х -- 80-х гадах ХХ стагоддзя». 


ІВАН ШАМЯКІН 
(1921-2004) 


Іван Шамякін -- народны пісь- 
меннік Беларусі, Герой Сацыялі- 
стычнай Працы, акадэмік НАН Бе- 
ларусі, майстар буйных празаічных 
жанраў -- рамана і аповесці. Усе са- 
мыя важныя падзеі, што адбываліся 
ў нашай краіне на працягу амаль 
шасці дзесяцігоддзяў, знайшлі адлю- 
страванне ў яго творах. 

Іван Пятровіч Шамякін нарадзіў- 
ся 30 студзеня 1921 года ў вёсцы Кар- 
ма Добрушскага раёна Гомельскай 
вобласці. Беднасць прымусіла бацьку 
шукаць хлеба не з працы на зямлі -- з 1925 года ён падаўся 
ў леснікі. Месца працы часта мянялася: Цярэшкавічы пад 
Нова-Беліцай, Новая Стража пад Краўцоўкай (тут будучы 
пісьменнік вучыўся пяць гадоў у школе). З маленства хлоп- 
чык вымушаны быў працаваць. Давялося пасвіць чужых 
кароў «за пэўную плату» і чакаць кару за няспраўнае «вы- 
кананне абавязкаў». Аднак душу падлетка супакойвала цу- 
доўная, прасвечаная сонцам, спавітая блакітным небам і 
такімі ж блакітнымі стужкамі рэк прырода. Асабліва ва- 
біў хлопчыка лес: «А да лесу ў мяне была нейкая асаблівая, 
хвалюючая любоў, былі любімыя дрэвы, з якімі я нават 
размаўляў: у лесе я ніколі, ні ўдзень, ні ўначы, нічога не 
баяўся». Не менш цешыла і прываблівала кніга, што ад- 
крывала новы, невядомы свет. 

З 1940 года І. Шамякін вучыцца ў Гомельскім тэхніку- 
ме будаўнічых матэрыялаў. У гэты час адбываецца знаёмет- 
ва з беларускімі паэтамі ў літаб'яднанні пры газеце «Го- 

мельская праўда» Л. Гаўрылавым, які пазней загінуў на 
вайне, К. Кірэенкам і Дз. Кавалёвым, які стане вядомым 
рускім паэтам і перакладчыкам з беларускай мовы. Карот 

катэрміновая праца ў Беластоку была перапынена прызы- 
вам у армію. Пачыналася новая старонка біяграфіі пісьмен- 
ніка -- ваенная. 

У вайну І. Шамякін служыў на Поўначы, у зенітна-арты- 
лерыйскай часці, абараняў Мурманск, Кандалакшу, Петра- 
заводск ад фашысцкіх захопнікаў, быў камандзірам гарма- 
ты, камсоргам дывізіёна. Гэты перыяд яго біяграфіі адлюст- 
раваны ў мастацкай форме ў аповесці «Агонь і снег» (1959) -- 
частцы пенталогіі «Грывожнае шчасце», у рамане «Зеніт» 
(1987) і іншых творах. Давялося служыць у тых жа вой- 
сках і ў Польшчы, і ў Германіі. У вайну І. Шамякін напісаў 
апавяданне «У снежнай пустыні» (1944), аповесць «Помста» 
(1945) -- вострасюжэтныя творы пра чалавечую годнасць, 
што захавалася на вайне. Пасля вайны ён працаваў настаў- 
нікам, быў актывістам, займаўся аднаўленнем разбуранай 
гаспадаркі, збіраў матэрыял для рамана «Глыбокая плынь»: 
«Я ўспамінаю той час з прыемнасцю. Адкуль браліся энер- 
гія, сіла і імпэт? Удзень я працаваў у школе, увечары ледзь 
не штодзень ішоў у адзін з калгасаў сельсавета на сход ці 
праводзіў семінар агітатараў. “...» А потым вяртаўся дадо- 
му позна ўначы і пісаў пры газніцы. Жылі мы ў той час 
вельмі бедна. Праз вокны, палавіну шыб у якіх замяняла 
гнілая фанера, а рэшта была злеплена з кавалачкаў шкла, 
за ноч намятала ў пакой снегу. “...? Зарплату плацілі несвое- 
часова “...? пад вясну 1946 года мы літаральна галадалі». 
Але, нягледзячы ні на што, пісалася, працавалася плённа, 
ды яшчэ даводзілася завочна вучыцца ў Гомельскім педін- 
стытуце. У гэты час І. Шамякін напісаў раманы «Глыбокая 
плынь» пра партызанскі рух на Беларусі (1949), затым -- 
«У добры час» (1953) пра пасляваеннае аднаўленне. 

У 1948 годзе пісьменнік пераехаў у Мінск. Тут ён закон- 
чыў Рэспубліканскую партыйную школу, працаваў рэдак- 
тарам альманаха «Советская Отчизна», намеснікам і стар- 
шынёй праўлення Саюза пісьменнікаў Беларусі. У 1963 годзе 
ў складзе беларускай дэлегацыі прысутнічаў на пасяджэн- 
нях ААН. Грамадска актыўны, ён з 1971 па 1985 год быў 
старшынёй Вярхоўнага Савета БССР, працаваў і дэпутатам 
Вярхоўнага Савета СССР (1980--1989). Значная старонка ў 

яго жыцці -- кіраўніцтва выдавецтвам «Беларуская энцык- 
лапедыя». 

Мінская «старонка жыцця» пісьменніка -- гэта заўсёд- 
ныя клопаты пра лёс мастацтва слова, людзей, з якімі ра- 
зам працаваў. Нягледзячы на занятасць, І. Шамякін пісаў 
новыя творы, прасякнутыя адчуваннем часу, змен у грамад- 
стве, нястомнай барацьбой з кар'ерызмам, бюракратызмам 
і іншымі заганамі жыцця. Згодна са створанай мастаком 
пенталогіяй, -- суцэльнае «трывожнае шчасце» быць з людзь- 
мі, пісаць для іх, адчуваць сябе на перадавой, як ў гады 
Вялікай Айчыннай вайны. 

Асноўны матыў творчасці І. Шамякіна можна вызна- 
чыць словамі «быць чалавекам». Аб гэтым і першае апавя- 
данне «У снежнай пустыні» (1944), дзе камандзір падбітага 
самалёта Васіль, зрабіўшы лыжы з абшыўкі, хоча вызва- 
ліцца з палону маўклівай белай паўночнай пустыні не толь- 
кі сам, але і не кідае ў бядзе цяжка параненага штурмана. 
У аповесці «Помста» (1946) маёр Раманенка стрымаў сябе, 
не вымесціў злосць на дзецях і старых бацьках фашыста 
Візэнера, бо ён -- Чалавек, яго сэрца здольнае спачуваць. 

Таня Маеўская з рамана «Глыбокая плынь» (1948) ратуе 
ад смерці яўрэйскага хлопчыка Віцю, называе сябе яго 
маці, рызыкуе жыццём, каханнем партызанскага сувязнога 
Жэнькі Лубяна, бо яна -- Чалавек і не ўяўляе, што можна 
зрабіць іначай. Глыбока сімвалічныя і паводзіны яе бацькі 
Карпа, які ў час суровай вайны хоча захаваць гаспадарку, 
сям'ю, працаваць, каб карміць сябе і партызанаў. 

У пенталогіі «Трывожнае шчасце», акрамя аповесці 
«Мост» (1965), напісанай у канцы 1950-х гадоў, таксама 
прасочваецца асноўны матыў -- «быць чалавекам». 4 

Другі матыў творчасці І. Шамякіна можна назваць веч- 
ным, філасофскім: гэта матыў незгасальнасці жыцця. ЎЖыц- 
цё перамагае смерць і ў «Глыбокай плыні» (Карп Маеўскі 
ў фінале пачынае будаваць дом), і ў «Сэрцы на далоні» (Зо- 
ся Савіч уратавана ад смерці доктарам Ярашам), і ў рама- 
нах «Зеніт» (1987) і «Злая зорка» (1993). У апошнім радыя- 

цыя азмрочыла шлюб маладых людзей, але прымусіла іх 
жыць абачліва, перамагаць цяжкасці. Сімвалічна, што 

амаль у кожным творы сустракаюцца, становяцца побач 
прадстаўнікі старэйшага і маладзейшага пакаленняў, адбы- 
ваецца перадача эстафеты з рук у рукі. 

Слова пісьменніка лечыць чалавечыя душы, спрыяе та- 
му, каб людзі вытрымалі «экзамен на правільнае жыццё» 
(В. Каваленка). 


ПЫТАННІ І ЗАДАННІ 

1. Згадайце асноўныя факты біяграфіі І. Шамякіна. Якія з іх вас 
асабліва ўразілі і чаму? 2. Што і як паўплывала на станаўленне твор- 
чай індывідуальнасці празаіка? 


«НЕПАЎТОРНАЯ ВЯСНА» 


Напачатку напісанне кнігі «Грывожнае шчасце» як шы- 
рокага мастацкага палатна з пяці аповесцей І. Шамякіным 
не планавалася. Больш таго, як прыгадвае пісьменнік у сваім 
дзённіку-ўспаміне «Роздум на апошнім перагоне», першая 
аповесць «Непаўторная вясна» задумвалася як самастойны 
твор і з'явілася нечаканым вынікам узнёсла-рамантычнага 
настрою аўтара і яго фантазіі. 

Гэта здарылася ў 1956 годзе, калі І. Шамякін у якасці 
кіраўніка турыстычнай групы наведаў Югаславію. Казач- 
ная прырода Адрыятычнага ўзбярэжжа, гасціннасць юга- 
славаў, прысутнасць побач любай жонкі Марыі Філатаўны 
спрыялі не толькі прыемнаму адпачынку, але і вярталі па- 
мяць пісьменніка ў трывожныя і ў той жа час шчаслівыя 
даваенныя гады -- вясну юнацкага кахання. Сваё падарож- 
жа па Югаславіі пазней аўтар пенталогіі назваў «мядовым 
месяцам», бо потым такой магчымасці для адпачынку ў вы- 
пускніка тэхнікума будаўнічых матэрыялаў Івана Шамякі- 
на і яго жонкі Машы Кротавай, якая працавала фельчар- 
кай на вёсцы пасля медвучылішча (прататыпаў цэнтраль- 
ных вобразаў кнігі Пятра Шапятовіча і Сашы Траянавай), 
не было. 

Падчас паездкі пісьменнік не мог занатоўваць свае шчым” 
ліва-радасныя думкі-ўспаміны, прадуманыя сюжэтныя ах 
ніі і вобразы, але, па яго прызнанні, у Беларусь ён вярнуў- 

ся ўжо з гатовай аповесцю. Рыхтуючы твор да друку ў часо- 
пісе «Полымя», І. Шамякін адчуў, што «Непаўторная вяс- 
на» стане першай у цыкле аповесцей пра лёс яго пака- 
лення. І сапраўды, за кароткі час была напісана тэтралогія 
пад агульнай назвай «Трывожнае шчасце». 

Ужо ў назве першай аповесці аўтар акрэсліў не толькі 
яе асноўны змест -- каханне Пятра і Сашы, але і вызначыў 
стыль, манеру аповеду -- лірызм, узвышанасць у апісанні 
пачуццяў маладых людзей. 

Вобразы Пятра Шапятовіча і Сашы Траянавай намаля- 
ваны аўтарам не толькі з незвычайнай псіхалагічнай да- 
кладнасцю, але і з выразнай сімпатыяй, любоўю, нават з 
лёгкай іроніяй сталага чалавека, які ўжо перажыў гэтыя 
трапяткія, непаўторныя імгненні першага кахання. Пятро 
і Саша ўвасабляюць сабой лепшых прадстаўнікоў пакален- 
ня даваеннай моладзі. 

З Пятром Шапятовічам, студэнтам дарожнага тэхніку- 
ма, пісьменнік знаёміць чытачоў ужо на першых старонках 
аповесці. І адразу, дзякуючы аўтарскай адметнай манеры 
пранікнення ў духоўны свет героя, чытач пачынае супера- 
жываць разам з ім, захапляецца яго шчырасцю і юнацкай 
непасрэднасцю. У ясны жнівеньскі дзень Пятро па запра- 
шэнні сяброўкі дабіраецца да яе ў госці, у адну з вёсак Го- 
мельшчыны, куды была накіравана на працу фельчарам 
выпускніца медвучылішча Саша Траянава. 

Аўтар адразу пераконвае чытача ў тым, што Пятро -- 
натура паэтычная, уражлівая, з багатай фантазіяй. У яго 
пацёртым партфелі ляжаць дзённікі, у якія студэнт старан- 
на запісваў свае думкі-разважанні. І хоць «добрая палавіна 
розных здарэнняў і падзей была выдумана», мы не губляем 
сімпатыі і цікавасці да героя, бо свае мары, спадзяванні і 
надзеі Шапятовіч адрасаваў і давяраў самаму блізкаму 
чалавеку -- Ёй. 

Нягледзячы на глыбокія пачуцці да каханай, Шапятовіч 
не спяшаецца ў вёску. Ён каторы раз пракручвае ў памяці 
сустрэчы з Сашай у Гомелі, аналізуе яе лісты і запрашэнне 
ў госці. Рамантычнага, сарамлівага па натуры юнака агорт- 
вае натуральная трывога, няўпэўненасць перад блізкай су- 

стрэчай. Пятро губляецца ў здагадках, чаму яе апошні ліст 
быў такім кароткім і сухім, яго сэрца поўніцца незразу- 
мелай трывогай. У свядомасць міжволі закрадваюцца па- 
чуцці рэўнасці. Тым не менш Пятро падкупляе нас сваёй 
шчырасцю, юнацкай неўтаймаванасцю пачуццяў. 

Паводзіны Сашы таксама сведчаць пра чысціню і пры- 
гажосць яе пачуццяў. Дзяўчына чакала прыезду каханага: 
яна заўважыла Пецю, калі той яшчэ толькі набліжаўся да 
вёскі. Каб не выдаць свайго хвалявання, нават страху, яна 
зрабіла выгляд, што здзіўлена прыездам Пятра. І. Шамякін 
тлумачыць псіхалагічную матываванасць паводзін галоў- 
ных герояў. Саша -- дзяўчына высокай маральнай патра- 
бавальнасці да сябе і блізкіх. Прыгадаем, што яна не магла 
дараваць бацьку шлюб з іншай жанчынай пасля гадавіны 
смерці яе маці. Цнатлівая Саша ўспрымае каханне як чыс- 
тае і рамантычнае пачуццё, якое павінна быць глыбока ін- 
тымным. Яна саромеецца прылюднага выяўлення сваіх па- 
чуццяў. Напачатку дзяўчыну палохае сама думка, што ў 
вёсцы Пецю могуць успрыняць як яе жаніха. Нават гаспа- 
дыні, з якой у Сашы склаліся цёплыя і даверлівыя ўзаема- 
адносіны, яна схлусіла, назваўшы Пецю стрыечным братам. 

І. Шамякін змог перадаць каханне Пятра і Сашы ва 
ўсёй яго шматграннасці, непрадказальнасці. Шчырасць іх 
пачуццяў выпрабоўваецца жыццёвымі цяжкасцямі і пера- 
шкодамі. Асабліва многа іх выпала на долю галоўных геро- 
яў падчас першай жнівеньскай сустрэчы. Часта праблемы 
ва ўзаемаадносінах каханых ствараюцца імі ж самімі па 
прычыне юнацкага максімалізму, рэўнасці, натуральнага 
няўмення і іншы раз нежадання дараваць блізкаму чала- 
веку, паставіць сябе на яго месца. 

Асабліва пакутуе ад свайго палкага, гарачага кахання 
Шапятовіч. Ён балюча перажывае, калі аднойчы Саша доў- 
га затрымалася на працы. І толькі даведаўшыся, што яго 
каханая прымала роды ў суседняй вёсцы, Пятро супакой- 
ваецца, нават пачынае ганарыцца Сашай. Непрыязныя 
адносіны гаспадыні таксама не дадаюць упэўненасці юнаку, 
выклікаюць неабгрунтаваныя прэтэнзіі да Сашы. Апошняй 
кропляй, што перапоўніла ўстурбаванае ад беспадстаўнай 

рэўнасці сэрца Пятра, стаў эпізод сустрэчы Сашы з мясцо- 
вым настаўнікам Лялькевічам. Паміж Шапятовічам і дзяў- 
чынай узнікае спрэчка, і юнак не можа справіцца з роспач- 
чу, уяўнай крыўдаю, якую нібыта нанесла яму каханая. 

Пісьменнік дакладна малюе псіхалагічны партрэт юна- 
ка, калі той пакінуў вёску і аказаўся сам-насам са сваімі 
думкамі. І. Шамякін з пачуццём лёгкай іроніі і спачування 
называе свайго героя «ўяўным пакутнікам». Па-іншаму 
паглядзеў Пятро на Сашу, калі ў яго з'явілася магчымасць 
параўнаць яе са знаёмай дзяўчынай Любай, якая таксама 
працуе фельчаркай на вёсцы. Напачатку Люба нават спа- 
дабалася Шапятовічу: яна ласкава называла яго Пецечкам, 
атуліла пяшчотай і ўвагай. Але хутка ён зразумеў, што па- 
водзіны і пачуцці дзяўчыны не шчырыя. Ёй хацелася пры- 
вабіць прыгожага хлопца. Пісьменнік нездарма лічыць па- 
водзіны фельчаркі «хітрай ласкавасцю». 

Асабліва непрыемна ўразілі Пятра адносіны Любы да 
працы. Дзяўчына збіраецца з Шапятовічам у грыбы, хоць 
яе чакаюць работа і людзі: «Чорт не схопіць гэтых хво- 
рых». Хлопец пачынае разумець і цаніць высакароднасць, 
сумленне і прафесійную этыку Сашы, якая ў адрозненне ад 
сваёй былой сакурсніцы ў любую хвіліну была гатовая 
прыйсці хвораму на дапамогу. Люба ж увесь час скардзіцца 
на сваю самоту ў вёсцы і пазней пры дапамозе бацькі, стар- 
шыні саўгаса, дабіваецца свайго: яна ўладкоўваецца на пра- 
цу ў гарадскую бальніцу. 

На фоне такой мяшчанскай псіхалогіі яшчэ выразней 
выяўляюцца высокія маральныя якасці Сашы Траянавай. 
Яна гатова падзяліцца сваёй першай зарплатай са студэн- 
там Пецем, бо ведае, што яму вельмі цяжка матэрыяльна. 
У Сашы ёсць абвостранае пачуццё грамадзянскага абавяз- 
ку. Даведаўшыся пра вайну з белафінамі, не вагаючыся ні 
на хвіліну, Саша рвецца туды: піша заяву ў ваенкамат. 

Як і Пятро, Саша з годнасцю вытрымлівае выпрабаванні 
кахання, не паддаючыся хвіліннай разгубленасці і спаку- 
сам. Яна адмаўляе сур'ёзным намерам Лялькевіча, хоць, 
здавалася б, аб'ектыўныя абставіны складваліся не на яе 

карысць і павінны былі схіліць маладую дзяўчыну да шлю- 

бу з паважаным на вёсцы настаўнікам. Яшчэ не астыў у 
сэрцы боль пасля недарэчнай спрэчкі з каханым, а гаспады” 
ня і маці Лялькевіча настойліва ўгаворваюць выйсці за яго 
замуж, ды і сама Саша перакананая ў шчырасці пачуццяў 
настаўніка. Неабходнасць маральнага, лёсавызначальнага 
выбару прымушае дзяўчыну сур'ёзна задумацца над жыц- 
цём, над сваёй будучыняй, дадае яе рамантычнаму харак- 
тару рысы разважлівасці і жаночай сталасці. 

Наогул у «Непаўторнай вясне» выразна прасочваецца 
эвалюцыя ў паводзінах, светапоглядзе, глыбіні інтымных 
пачуццяў галоўных герояў. Іх другая сустрэча ў непаўтор- 
ную перадваенную вясну зусім не падобная на першы пры- 
езд Шапятовіча ў госці да Сашы. Многае ўзважыўшы і пе- 
раацаніўшы, Пеця цяпер нібы на крылах ляціць да каха- 
най. Праз разнастайныя сюжэтныя хады, сімвалічныя воб- 
разы і мастацкія дэталі І. Шамякін змог ва ўсёй паўнаце і 
мастацкай дасканаласці паказаць шчаслівыя і непаўторныя 
імгненні кахання Пятра і Сашы. Усё ў тую вясну здавалася 
закаханым прыгожым, шчаслівым і светлым. Гаспадыня, 
якая не спадабалася Пецю мінулым летам, цяпер была над- 
звычай ветлівай і вясёлай. Калі ў першы прыезд маладога 
хлопца бянтэжыла і часта ставіла ў няёмкае становішча 
прысутнасць Лялькевіча, то цяпер, наадварот, настаўнік 
адчуваў сябе няўтульна ў размове з дасціпным Шапятові- 
чам. Шчырасць і ўзвышанасць пачуццяў закаханых сімва- 
лізуе ў аповесці нават майскі дождж, які рабіў «чыстымі і 
цёплымі» думкі людзей. 

Пісьменнік дакладна і ўзрушана перадае тыя непаўтор” 
ныя імгненні шчасця, якімі жыў гэтай вясной Пятро: «Ён 
хадзіў у стане нейкага незвычайнага ап'янення: увесь свет 
здаваўся яму ў гэтыя майскія дні... казачна чароўным, а ў 
цэнтры гэтага свету -- яго сонцам, зоркай -- была 
яна, яго Саша. Яна асвятляла яго сваім ззяннем, грэла сваім 
цяплом...» ч 

Ужо ў першай аповесці І. Шамякін вызначае асноўны 
лейтматыў пенталогіі -- трывожнае шчасце даваеннага па» 
калення. Сапраўды, паэзіяй кахання і прыгожых пачуццяў 
Пятро і Саша цешыліся нядоўга. Яшчэ падчас летняга спат- 

кання, знаходзячыся ў гасцях у Любы, Шапятовіч інту- 
ітыўна адчуваў подых вайны: па радыё аб'явілі аб нападзе 
фашысцкай Германіі на Польшчу, краіну-суседку Беларусі. 
Тады гэтая навіна толькі крыху ўсхвалявала хлопца. Цяпер 
жа, калі ён зведаў сапраўднае шчасце і зразумеў сэнсе жыц- 
ця, у яго сэрцы пасялілася трывога: «Што ж гэта будзе? 
Разбурыцца шчасце, вось гэтае яго шчасце, якое ён толькі 
што спазнаў? Адарвуць яго ад Сашы, вось ад гэтых яе мяк- 
кіх валасоў, якія нават пахнуць шчасцем, ад яе рук, такіх 
пяшчотных...» 

Саша таксама шчыра прызнаецца Пятру, што баіцца 
страціць шчасце. Пісьменнік паказвае паступовае нарастан- 
не ў грамадстве неспакою і трывогі, усведамленне непа- 
збежнасці вайны. Калі стомленая, але задаволеная тым, 
што ў выніку прынятых ёю родаў нарадзіліся два прыго- 
жыя хлопчыкі, Саша паведаміла пра гэта гаспадыні Ані, 
жанчына ўспрыняла навіну без асаблівага захаплення, бо 
па народнай прыкмеце хлопчыкі звычайна нараджаюцца 
перад вайной. 

У каханні выяўляюцца лепшыя маральныя якасці Са- 
шы і Пятра, іх унутранае аблічча. Аўтар паказвае нату- 
ральную трывогу Сашы Траянавай за мужа, калі яна атры- 
мала ліст з кароткім паведамленнем пра яго цяжкае захвор- 
ванне -- двухбаковае запаленне лёгкіх. Баючыся страціць 
каханага чалавека, Саша думае пра самае страшнае і ў 
роспачы дзеліцца сваім болем з гаспадыняй. Як жа абразіў 
маладую жонку жарт Ані, што Саша можа знайсці сабе 
другога мужа. Траянава паставілася да неабдуманых слоў 
гаспадыні з натуральнымі гневам і крыўдай. Сталая жан- 
чына прызнала сваю памылку і заплакала ад сораму. 

Шчырасць пачуццяў Сашы не выклікае сумнення, яе 
каханне не ведае дробязных, эгаістычных разлікаў: «Я ка- 
хаю яго, ён мне даражэй за ўсё на свеце... даражэй жыц- 
ця...» Нягледзячы на ноч, жонка рушыла ў дарогу, спяша- 
ючыся да хворага мужа, каб аблегчыць яго пакуты. Аўтар 
шчыра апісвае настойлівасць, упартасць і нават вынаход- 
лівасць Сашы, каб убачыцца, пабыць лішнюю хвіліну з Пе- 

цем, Сваім бязмежным каханнем да Пятра, жаночай ахвяр- 

насцю, сціпласцю і выхаванасцю маладая жанчына крану- 
ла сэрца звычайна строгай загадчыцы бальніцы Басі Ісакаў- 
ны, якая дазволіла Сашы наведаць мужа. 

Асабліва хвалюе лірызмам і праўдай чалавечых пера- 
жыванняў фінальная сцэна «Непаўторнай вясны» -- рае- 
станне маладых людзей, звязанае з прызывам у армію Пятра 
Шапятовіча. Саша і яе муж не саромеюцца сваіх пачуццяў, 
не шкадуюць ласкавых слоў, прызнаюцца ў каханні і вер- 
насці адно аднаму. Каб супакоіць Пятра, не прынесці яму 
боль і пакуты, Саша хавае слёзы пры развітанні і толькі по- 
тым дае волю пачуццям. 

Аўтабіяграфічны характар пенталогіі «Трывожнае шчас- 
це», яе асноўныя сюжэтныя лініі. У аснову ўсіх аповесцей 
пенталогіі ў той ці іншай ступені пакладзены асабісты во- 
пыт, падзеі і факты з біяграфіі І. Шамякіна. Ідэя стварыць 
кнігу пра лёс даваеннага пакалення моладзі, якое прайшло 
праз выпрабаванні вайны, як ужо адзначалася вышэй, 
узнікла ў пісьменніка толькі пасля падрыхтоўкі да друку 
першай аповесці. Аўтабіяграфічны характар аповесцей не 
зніжае мастацкай вартасці кнігі: пісьменнік, як і ў іншых 
творах, застаецца верны творчым задачам -- пільна сачыць 
за развіццём асноўных падзей, дэталёва распрацоўваць 
сюжэтныя лініі і хады, грунтоўна вывучаць тыя гістарыч- 
ныя факты і падзеі, якія яму былі недастаткова вядомыя. 
Так, пры напісанні другой і чацвёртай аповесцей пісьмен- 
нік шмат часу прысвяціў працы з архіўнымі матэрыяламі 
пра беларускае падполле і партызанскі рух на Бацькаўшчы- 
не ў час вайны. 

Лірычны характар аўтарскага пісьма асабліва выразна 
выявіўся ў першым творы пенталогіі, аповесці «Непаўтор- 
ная вясна». Прысутнасцю аўтара, яго захапленнем, заміла- 
ваннем галоўнымі героямі, лёгкай іроніяй сталага чалавека 
над іх учынкамі і паводзінамі, неадольным жаданнем пра- 
каменціраваць той ці іншы эпізод «дыхае» кожная старон- 
ка аповесці, кожны радок. 

Іншы раз лірычныя адступленні аўтара выходзяць за 
межы асноўнай тэмы твора, кахання Сашы і Пятра, як, на- 
прыклад, у эпізодзе захаплення пісьменнікам краявідамі 

міжрэчча Дняпра і Сожа. Тады пісьменнік шчыра просіць 
прабачэння ў чытача: «Што зробіш, дарагі чытач, у кожнага 
з нас свая слабасць, а гэтая слабасць, відаць, ёсць ва ўсіх - 
пры выпадку і без выпадку сказаць хоць некалькі слоў аб 
родных мясцінах...» Даверлівая манера аповеду дадае эстэ- 
тычнай вагі твору, стварае магчымасць для паўнавартас- 
нага дыялога «пісьменнік- чытач». 

У канцы 1958 года выйшла другая аповесць кнігі -- «Нач- 
ныя зарніцы». У цэнтры гэтага твора -- лёс Сашы "Трая- 
навай, якая жыве на акупіраванай тэрыторыі і прымае 
ўдзел у змаганні з ворагам. Аўтар ускладняе сюжэтныя ка- 
лізіі кнігі, узбагачае яе новымі вобразамі, звяртаецца да 
складаных маральна-этычных праблем ваеннага часу. 

У адрозненне ад першай аповесці, другая частка кнігі 
пісалася не так хутка і лёгка. Пісьменнік успамінае, што 
«Начныя зарніцы» «сачыняў з пакутамі, бяссоннымі нача- 
мі, пошукамі матэрыялу», што было натуральным. І. Ша- 
мякін не ўсё ведаў пра партызанскую і падпольную бараць- 
бу беларускага народа, сустрэўшы, як вядома, другую 
сусветную вайну ў складзе зенітчыкаў на Поўначы, пад 
Мурманскам. 

Тым не менш, другая аповесць «Трывожнага шчасця» 
вылучаецца глыбінёй псіхалагічных партрэтаў герояў тво- 
ра, асабліва вобраза Сашы Траянавай. Застаўшыся адна, 
без мужа, з гадавалай дачушкай на руках, маладая жанчы- 
на з годнасцю вынесла выпрабаванні вайны. Аўтар ставіць 
гераіню ў складаныя драматычныя абставіны, якія патра- 
буюць ад яе пэўнага маральнага выбару. Так, пераадолеў- 
шы духоўныя хістанні, Саша згаджаецца прыняць у сваім 
доме параненага настаўніка Уладзіміра Лялькевіча, аднаго 
з кіраўнікоў партызанскай барацьбы. Жанчына бачыць, 
што Лялькевіч па-ранейшаму кахае яе. Сашу трывожаць і 
непакояць думкі пра Пятра, але пачуццё грамадзянскага 
абавязку, проста чалавечая спагада перамагаюць. У мэтах 
канспірацыі яна выдае былога настаўніка за свайго мужа і 
тым самым выратоўвае яму жыццё. Гэты эпізод аповесці 
пацвярджае выказванне І. Шамякіна, што адной з галоў- 

ных мэт у «Трывожным шчасці» была паэтызацыя яго 

пакалення, услаўленне яго маральнай чысціні і высокіх ду- 
хоўных якасцей. 

Трэцяя аповесць пенталогіі, «Агонь і снег» (1959), пры- 
свечана франтавым будням другога галоўнага героя твора, 
Пятра Шапятовіча. І. Шамякін трапна назваў яе «натураль- 
най», а крытыка найперш ацаніла ў творы праўдзівасць 
адлюстравання ваенных падзей, псіхалагічную дакладнасць 
вобразаў саслужыўцаў Пятра. Зразумела, што шмат у чым 
«Агонь і снег» з'яўляецца аўтабіяграфічнай аповесцю, у 
якой пісьменнік у форме дзённікаў Пятра Шапятовіча ўзна- 
віў у памяці сваю ваенную маладосць. 

Форма дзённіка спрыяла стварэнню аб'ектыўнага апо- 
веду змагання нявопытных напачатку вайны курсантаў- 
артылерыстаў, іх паступовага сталення і росту баявой вы- 
вучкі. Цалкам біяграфічным з'яўляецца ў аповесці эпізод, 
у якім І. Шамякін дакладна і мужна для свайго часу апісаў 
разгубленасць маладых зенітчыкаў у першыя дні вайны, 
калі нямецкія «хенкелі» і «месеры» бязлітасна і нахабна, 
сярод сонечнага палярнага дня, бамбілі і расстрэльвалі іх 
з кулямётаў. 

Але гэты эпізод ніякім чынам не прыніжае і не засланяе 
перад чытачом гераізм і мужнасць Пятра Шапятовіча і яго 
сяброў, якія вялі абарону Мурманска. Пісьменнік паказвае 
не толькі баявы дух, патрыятызм і высокае пачуццё грама- 
дзянскага абавязку воінаў, але і захапляецца іх маральны- 
мі якасцямі. Сяброўства, калектывізм, гатоўнасць прыйсці 
адно аднаму на дапамогу ў крытычных абставінах бою, на 
думку пісьменніка, былі адметнымі рысамі савецкіх салдат 
у цэлым і даваеннага пакалення моладзі ў прыватнасці. 

Менавіта такімі з'яўляюцца ў аповесці «Агонь і снег» 
вобразы Пятра Шапятовіча і яго сябра Сені Пясоцкага, які 
вылучаўся сярод іншых зенітчыкаў сваёй эрудыцыяй, да- 
сведчанасцю ў ваеннай справе, шчырасцю і добразычлівас- 
цю ва ўзаемаадносінах з аднапалчанамі. Праўда адлюстра- 
вання жыцця ў аповесці дасягаецца і тым, што пісьменнік 

не ідэалізуе сваё пакаленне. У «Роздуме на апошнім пера- 
гоне» І. Шамякін, успамінаючы сваю баявую службу ка- 
мандзіра гарматы, прыгадвае, што былі і сярод афіцэраў, і 

сярод радавых разлікаў батарэі розныя людзі, не толькі 
«правільныя». Вобраз Сцяпана Кідалы, камандзіра ўзвода, -- 
яркае гэтаму пацвярджэнне. З пазіцый сучаснасці, калі 
грамадствам асуджаны негатыўныя з'явы таталітарнага рэ- 
жыму, у тым ліку і ў арміі, вобраз кар'ерыста Кідалы ўспры- 
маецца асабліва актуальна. Сцяпан умела і цынічна кары- 
стаецца атмасферай страху і падазронасці, натуральнай 
боязі беспадстаўных абвінавачванняў і, як вынік, жорсткіх 
пакаранняў, што панавалі ў тагачасным грамадстве, шаль- 
муючы сумленных воінаў накшталт Сені Пясоцкага. 

Бясспрэчнай заслугай І. Шамякіна ў аповесці «Агонь і 
снег» з'яўляецца не толькі праўдзівае адлюстраванне ваен- 
ных падзей, але і пільная ўвага празаіка да духоўнага свету 
чалавека на гэтай вайне. 

У хуткім часе з'явілася і чацвёртая аповесць кнігі -- 
«Пошукі сустрэчы» (1959). Пісьменнік працягвае ёю асноў- 
ную тэму пенталогіі - тэму кахання і вернасці. Падзеі 
адбываюцца ў час вайны ў Беларусі, куды спяшаецца на 
сустрэчу са сваёй жонкай Пятро ІШапятовіч. У адрозненне 
ад папярэдніх твораў пенталогіі «Трывожнае шчасце», апо- 
весць у меншай ступені аўтабіяграфічная і не вылучаецца 
дакладнасцю і праўдзівасцю ў адлюстраванні рэчаіснасці. 
Многія падзеі і факты ў аповесці ўспрымаюцца не нату- 
ральна, яны бачацца надуманымі, штучна «прывязанымі» 
да сюжэта: выпадковасці, а не лагічная заканамернасць раз- 
віцця мастацкага дзеяння часта вызначаюць змест твора. 
Так, Шапятовіч дзякуючы шчаслівай выпадковасці апы- 
нуўся пасля шпіталя ў тыле ворага, у родных мясцінах. 
Здарэнне дапамагло галоўнаму герою твора наведаць вёску, 
у якой жыла Саша. Нарэшце, у адной з вясковых бальніц 
параненага Шапятовіча лечыць маці Сені Пясоцкага. Пра 
мастацкую вартасць твора пісьменнік значна пазней шчы- 
ра прызнаўся, што ў «Пошуках сустрэчы» «збіўся на пры- 
годніцтва, меў такую слабасць». 

Багаты ўласны пасляваенны вопыт мірнага аднаўлення 
жыцця, жаданне прадоўжыць мастацкі лёс любімых герояў 
натхнілі І. Шамякіна на напісанне ў 1965 годзе заключнай 

аповесці пенталогіі «Мост». Пісьменнік лічыць яе самай 
біяграфічнай і праўдзівай у рамане «Трывожнае шчасце». 

У творы выразна паказана пасляваеннае жыццё бела- 
рускай вёскі, тыя цяжкасці і нястачы, з якімі давялося 
сутыкнуцца сялянам. У сацыяльным статусе галоўных ге- 
рояў мала што змянілася ў параўнанні з даваенным жыц- 
цём: Саша працуе па спецыяльнасці на фельчарскім пунк- 
це, а Пятро апантана спалучае выкладчыцкую дзейнасць у 
школе з абавязкамі сакратара мясцовай партарганізацыі. 
Краіна падымалася з руін, і насельніцтва, асабліва вяско- 
вае, пакутавала ад голаду. Нястача адчувалася ва ўсім: у 
калгасах не хапала тэхнікі, спецыялістаў, проста рабочых 
рук. Асабліва цяжка ў гэтай сітуацыі прыходзілася сумлен- 
ным мясцовым кіраўнікам накшталт ІЦапятовіча, якім 
хацелася і землякоў не даць у крыўду, і выконваць загады 
раённага начальства, якія не заўсёды падмацоўваліся цвя- 
розым сэнсам у пошуках выйсця вёскі з эканамічнага кры- 
зісу. У цэнтры твора -- драматычны лёс Пятра Шапятовіча, 
які з-за сваёй сумленнасці і прынцыповага бескампраміс- 
нага характару ледзьве не стаў ахвярай рэжыму. 

Назва апошняй аповесці пенталогіі «Трывожнае шчасце» 
шмат у чым сімвалічная. Аўтар прыводзіць сваіх галоўных 
герояў да паразумення, наладжвання шчырых і спагадлі- 
вых узаемаадносін, усведамлення неабходнасці дараваць 
крыўду адно аднаму. 


ПЫТАННІ І ЗАДАННІ 

1. Раскажыце пра гісторыю стварэння аповесці «Непаўторная 
вясна». 2. У чым выяўляецца духоўная прыгажосць Пятра і Сашы 
падчас іх першай сустрэчы? 8. Чым тлумачыцца рэўнасць Пятра? 
Выкажыце свае адносіны да паводзін героя? Як, на ваш погляд, 
адносіцца аўтар да Шапятовіча? 4. Прасачыце эвалюцыю ў паводзі- 
нах, светапоглядзе, глыбіні інтымных пачуццяў галоўных герояў ад 
першай да майскай сустрэчы. 5. Патлумачце сэнс назвы аповесці. 
6. У чым, на ваш погляд, актуальнасць пенталогіі «Трывожнае 
шчасце» для сучаснага пакалення моладзі? 7. З якімі аповесцямі вы 
ўжо знаёмыя? Назавіце мастацкія адметнасці аўтарскага стылю ў 
кожнай з аповесцей кнігі. Чым выклікана неабходнасць звароту 
І. Шамякіна да той ці іншай манеры пісьма? 

«ГАНДЛЯРКА І ПАЭТ» 


Гісторыя напісання аповесці. І. Шамякін прыйшоў у 
літаратуру, як і іншыя пісьменнікі яго пакалення, з тэмай 
вайны, што было натуральна ў 1940-я гады. Пачынаў ён з 
апавяданняў, якія ствараліся ў ваенны час і адлюстроўвалі 
франтавыя праблемы. Але сапраўдная вядомасць да пісь- 
менніка прыйшла ў пасляваенны час, калі ў друку з'явіліся 
творы вялікай формы: аповесці, раманы. І. Шамякіна вы- 
лучае імкненне крочыць у нагу з жыццём, яго творы заўсё- 
ды актуальныя, хвалююць сучасніка. Вялікую папуляр- 
насць і прызнанне ў чытачоў знайшлі яго раманы «Сэрца 
на далоні», «Вазьму твой боль», пенталогія «Трывожнае 
шчасце» і іншыя творы. 

Відавочнае імкненне пісьменніка звязаць у сваіх творах 
падзеі Вялікай Айчыннай вайны з сучаснасцю. Трэба ска- 
заць, што робіць ён гэта па-майстэрску, не штучна, адкрыва- 
ючы перад чытачом жыццёвыя лёсы сваіх герояў, прымушае 
актыўна разважаць над вырашэннем складаных маральна- 
этычных праблем, якімі насычаны яго творы. 

Аповесць «Гандлярка і паэт» напісана на ваенным матэ- 
рыяле, але праблемы, узнятыя І. Шамякіным у творы, не 
страцілі актуальнасці і сёння. Ваенная тэма набыла яшчз 
большы драматызм у сувязі з тым, што ў цэнтр твора аўтар 
паставіў праблему «жанчына і вайна». 

Задума напісаць твор пра Мінскае падполле ўзнікла ў 
І. Шамякіна яшчэ ў 1950-я гады. Пісьменнік хацеў давесці 
да чытачоў праўду пра арганізатара Мінскага падполля Іва- 
на Кавалёва, якога ў час вайны схапілі немцы. Доўгі час 
імя падпольшчыка дыскрэдытавалі, яго абвінавачвалі ў 
здрадніцтве. І толькі ў 1957 годзе Бюро ЦК КПБ рэабіліта- 
вала Івана Кавалёва. Часткова сваю ідэю пісьменнік ажыц- 
цявіў, калі напісаў раман «Сэрца на далоні», у якім пера- 
нёс Мінскае падполле ў правінцыю. Канкрэтны і сапраўдны 
адрас -- Мінск -- пісьменнік указаў у аповесці «Гандлярка 
і паэт». Тут ён і стварыў вобраз камандзіра Яўсея, прата- 
тыпам якога быў Кавалёў. 

Вобраз Вольгі Ляновіч, галоўнай гераіні аповесці, вы- 
спеў пазней, калі ўвагу пісьменніка прыцягнула вядомая 

ўсяму Камароўскаму рынку гандлярка Вольга -- «прыга- 
жуня, весялуха, рагатуха». Узнікла жаданне напісаць апо- 
весць пра гандлярку-падпольшчыцу. Але ідэя не знаходзіла 
ўвасаблення 25 гадоў, бо не было арыгінальнага, напружа- 
нага сюжэта, каб раскрыць цікавы і самабытны характар 
гераіні. Дапамог выпадак. Неяк І. Шамякіну трапіў у рукі 
сшытак з вершамі, што прынесла ў Саюз пісьменнікаў Бе- 
ларусі адна жанчына. Сшытак належаў хвораму палоннаму 
хлопцу, якога выкупіла ў час Вялікай Айчыннай вайны 
цётка гэтай жанчыны. Для пісьменніка, які столькі часу 
шукаў незвычайны сюжэт, гэта стала сапраўднай знаход- 
кай: «...Во ён, сюжэт: Вольга выкуплівае палоннага, і ён 
паэт! А для суседзяў? Незвычайная сітуацыя ў звычайных 
для вайны абставінах». У 1976 годзе ў друку з'явілася апо- 
весць «Гандлярка і паэт». Твор быў прыхільна сустрэты чы- 
тацкай аўдыторыяй. Ужо ў наступным годзе аповесць у пе- 
ракладзе на рускую мову была надрукавана ў Маскве ў 
папулярным часопісе «Молодая гвардия» іў «Роман-газете». 

Тэма трагічнага лёсу жанчыны на вайне. Вобраз Вольгі 
Ляновіч у творы, фарміраванне характару гераіні. Першыя 
часткі аповесці знаёмяць чытача з укладам жыцця сям'і 
Ляновічаў. Асаблівая атмасфера сямейнага быту выхоўвала 
і фарміравала характар галоўнай гераіні. Лёс сям'і Ляно- 
вічаў аўтар паказвае на фоне будняў насельніцтва Кама- 
роўкі, сутыкаючы паміж сабой розныя светапогляды, пры- 
мушаючы чытача ўжо з першых старонак задумацца над 
складанасцю і супярэчлівасцю жыцця. 

Вольга была малодшай у сям'і Ляновічаў. У аповесці 
амаль не гаворыцца пра ўзаемаадносіны Вольгі са сваім 
бацькам, што і зразумела, бо дабрабыт сям'і трымаўся на 
маці, якая «працавала, як нявольніца», і збывала сваю пра- 
дукцыю на рынку. Вольга была адзінай любімай дачкой, 
але гэта не перашкаджала маці прымушаць яе працаваць 
з самага дзяцінства. 

Матчына філасофія доўгі час была прыкладам для Воль- 
гі, аб чым яскрава сведчаць паводзіны гераіні напачатку 
аповесці. Пісьменнік паказвае вобраз Вольгі ў развіцці. Мя- 

шчанская псіхалогія жанчыны ў пачатку аповесці пасту- 
пова выцясняецца ўсведамленнем грамадзянскага абавязку, 
духоўным узвышэннем асобы ў канцы твора. Калі ў пачат- 
ку твора гэта жанчына, якая дбае толькі пра сябе і сваю 
сям'ю, то ў фінале аповесці перад намі паўстае цэльная сама- 
ахвярная натура, якая сваім гераічным учынкам абараніла 
не толькі ўласную чалавечую годнасць, але і адпомсціла 
ворагам за здзек над ні ў чым не павіннымі дзецьмі. 

Фарміраванне, станаўленне характару -- важны перыяд 
у жыцці кожнага чалавека. І. Шамякін невыпадкова падра- 
бязна апісаў, у якіх умовах расла і выхоўвалася Вольга. 
Яна з дзяцінства ўсвядоміла тую простую ісціну, што без 
«катаржнай працы» не можа быць дабрабыту. Яна бачыла, 
як маці да цямна завіхаецца на агародзе, упраўляецца з 
гаспадаркай, гадзінамі прастойвае на рынку. Вольга і сама, 
як «толькі пачала хадзіць і бегаць», дапамагала маці ў яе 
працы і «ўвішнай камерцыі». Змалку яна пераконвалася ў 
мэтазгоднасці матчынай практыкі. Пасля заканчэння вась- 
мігодкі Вольга ўжо працавала на рынку, а пасля смерці 
бацькоў амаль цалкам узяла на сябе матчыны абавязкі па 
гандлі. 

У аповесці нічога не сказана пра ўзаемаадносіны Вольгі 
з мужам Адасем Аўсюком. Можна здагадацца, што паміж 
імі не было глыбокіх пачуццяў, духоўнай еднасці і ўзаема- 
паразумення: Адась паказаны толькі як працавіты работнік 
у сям'і. Калі пачалася Вялікая Айчынная вайна і Адась 
апынуўся на фронце, жанчына мала думала пра яго. 

Вольга была заклапочана тым, як выжыць, як пракар- 
міць сям'ю ва ўмовах акупацыі. Нельга асуджаць Вольгу 
за тое, што яна разам з іншымі жыхарамі горада ў перыяд 
безуладдзя назапашвае прадукты з разбураных ворагам 
крамаў. У рэшце рэшт многае з прыдбанага такім чынам 
спатрэбілася ў час вайны падпольшчыкам, Алене Бароў- 
скай, якая на словах асуджала практыцызм і мяшчанства 
Вольгі, а між тым сама часта карысталася яе харчовымі 
запасамі, І. Шамякін як бы засцерагае чытача ад паспеш- 
лівай, павярхоўнай ацэнкі гераіні, паказвае неадназнач- 

насць і складанасць жыцця ваеннага часу ў яго розных пра- 
явах: маральных, сацыяльных, побытавых. 

Многае тлумачыць у паводзінах Вольгі, у асэнсаванні яе 
характару эпізод на гарадскім рынку ў першыя дні вайны, 
пра яе першую сустрэчу з немцамі. Аўтар дакладна перадае 
душэўныя пакуты Вольгі пасля яе сутыкнення з фашыс- 
тамі. 

Упершыню гераіня твора паказана ў момант душэўных 
перажыванняў, разваг, не звязаных з матэрыяльнай выго- 
дай, меркантыльнымі інтарэсамі. На першы погляд, нічога 
ганебнага ў паводзінах Вольгі пры сутычцы з акупантамі 
мы не бачым, як не магла зразумець і сама гераіня, чаму 
яна раззлавалася, прадаўшы гародніну фашыстам. Прыга- 
даем, як абурылася Вольга, калі нямецкі салдат фамільяр- 
на паляпаў яе па шчацэ. Толькі афіцэр, які выпадкова апы- 
нуўся побач, прадухіліў канфлікт, што наспяваў паміж 
гандляркай і нахабнымі салдатамі. Эпізод сведчыць пра ўлас- 
ную годнасць жанчыны, адчуванне ёю сваёй свабоды і неза- 
лежнасці. Вольга зразумела, што ўпершыню ў жыцці яе 
зняважылі, абразілі, а яна аказалася бездапаможнай у гэ- 
тай сітуацыі. Вось чаму нямецкія маркі, мізэрная плата за 
радыску, цыбулю і кветкі, непрыемна «пяклі далоню». 

Аб'ектыўныя абставіны жыцця, дапамога і ўплыў сяб- 
роў, знаёмства з Алесем Шпаком, сустрэча з арганізатарам 
падполля Яўсеем спрыялі свядомаму выбару былой ганд- 
ляркай шляху змагання з акупантамі. Але найперш усве- 
дамленне неабходнасці барацьбы з ворагам -- гэта вынік 
складанага ўнутранага працэсу духоўнага ачышчэння і 
ўзвышэння асобы. 

Каханне ў лёсе гераіні. Роля Алеся Шпака, «паэта і ра- 
мантыка», у духоўным узвышэнні Вольгі Ляновіч. Фармі- 
раванне характару Алеся Гапанюка. Абставіны з'яўлення 

ў доме гандляркі ваеннапалоннага Алеся Шпака пэўным 
чынам характарызуюць гераіню, тлумачаць чытачу, чаму 
Вольга адважылася на выратаванне вязня з лагера ў Драз- 
дах. Прымаючы такое рашэнне, Вольга была далёкая ад 
думкі дапамагчы камусьці. Найперш яна кіравалася ўлас- 

нымі інтарэсамі. Ёй быў патрэбны мужчына ў хаце, які б 
змог абараніць сям'ю ад ворагаў у такі страшны час. Вы- 
ратаванне ваеннапалоннага сведчыць пра супярэчлівасць 
характару Вольгі, у якім суіснуюць халодны разлік, эгаізм 
і адначасова абвостранае пачуццё ўласнай годнасці, жано- 
чага гонару, яе прыродная спагадлівасць. Вольга не стала 
вызваляць з лагера фізічна дужага мужчыну, які сам пра- 
сіўся на яе гаспадарку. Не спакусіла гандлярку і тое, што 
гэты чалавек быў адмысловым майстрам: і цясляр, і слесар, 
і шавец. Вялікая мастацкая праўда твора і ў тым, што 
жаночае сэрца пашкадавала самага слабага, бездапаможна- 
га на той момант юнака, які «кашляе і ўвесь свіціцца, як 
святыя мошчы». 

Вольга пакахала ваеннапалоннага Алеся Гапанюка. Ка- 
ханне абудзіла ў жанчыне лепшыя чалавечыя пачуцці. 
Алесь быў поўнай супрацьлегласцю яе мужу. Жывая», да- 
пытлівая душа Вольгі не знаходзіла наталення ва ўзаема- 
адносінах з абмежаваным, раўнадушным Адамам Аўсюком. 
Паэзія, жыццёвы аптымізм, якія, на думку Вольгі, ува- 
сабляў Алесь Шпак, спрыялі духоўнаму ўзвышэнню ганд- 
ляркі. Вершы пра каханне, якія чытаў жанчыне Алесь, 
абудзілі ў яе сэрцы не толькі інтымныя пачуцці, але і пры- 
мусілі задумацца над сваім жыццём, успомніць блізкіх лю- 
дзей, задумацца над сэнсам жыцця. 

Яе каханне да Алеся не ведае межаў, дробных разлікаў. 
Вольга -- натура шчырая, яна поўнасцю аддаецца таму па- 
чуццю, якім жыве. У нейкі момант жанчына нават пачала 
хвалявацца, што ўздзеянне паэзіі можа перайначыць яе, 
зламаць яе жыццёвую ўстойлівасць, уменне пастаяць за 
сябе, а гэта было вельмі небяспечна ў жорсткі ваенны час, 
бо Вольга ў жыцці прывыкла спадзявацца толькі на свае 
сілы. Напачатку яна і да Алеся адносіцца з мацярынскай 
пяшчотай, якая мяжуе з яе ўладнасцю, жаданнем апека- 
вацца над хворым юнаком. Жанчына перакананая ў тым, 
што «толькі пад крылом яе мяшчанскім ён можа пражыць 
даўжэй». Яна баялася стаць такой жа «мяккацелай», як 
паэт Шпак, -- «пырхаць салавейкам і залівацца песнямі». 
Сапраўдная паэзія, тым не менш, зрабіла Вольгу Ляновіч 

прыгажэйшай духоўна, 

ны яе шчырага сэрца. 
І. Шамякін пераканаўча паказаў, што ўсведамле 

Вольгай неабходнасці змагання з ворагам прыйшло дая 


невыпадкова і не толькі пад уплывам Алеся Шпака. І 
прыспешылі і першая сустрэча з вораг. 


пачуццё здрады свайму сумленню, і жахлівае відовішча 
вешаных у скверы, якое падняло з глыбінь душы жанчы 
непадробны гнеў, нянавісць да ворагаў, Я 
І вось ужо Вольга прагне дзейнасці, хоча атрымаць бая 
вое заданне ад кіраўніка падпольнай арганізацыі, - 


высакародна загучалі Новыя 


ам, якая выклік 


піша, што такое жаданне ў Вольгі ўзнікла « 
іншай прычыне, не такой асабістай, па закліку нейкагу 
іншага гачуцця -- не жаночага, -- якое яна не зусім яшчі 
асэнсавала». Такім чынам, не толькі знешнія, аб'ектыўныя! 
фактары спрыялі духоўнаму ўзвышэнню асобы, якое адбы“ 
валася ў пакутным, пастаянным змаганні Вольгі з самой! 
сабой, у змаганні эгаізму і шчодрасці, абмежаванасці і шы- 
рыні інтарэсаў, дапытлівасці, жорсткасці і дабрыні, здрад 

ніцкай асцярожнасці і апраўданай рызыкі. Я 

Сіла кахання робіць з чалавекам цуды. Вольга, як 
яшчэ зусім нядаўна кіравалася ў жыцці выключна ўла! 
нымі інтарэсамі, поўнасцю аддаецца тым пачуццям, які 
жыве яе душа. Паступова аўтар падводзіць чытача да в 
сновы, што цэльныя натуры, шчырыя ў выяўленні сваіх 
пачуццяў, як гневу, такі кахання, здольныя на подзвіг. 
Рызыкуючы жыццём, Вольга Ляновіч нясе праз увесь гор 
радыёпрыёмнік каханаму, па яго просьбе прызнаецца, д: 
хавае пісталет, нарэшце, бярэ на сябе адказнае заданні 
падпольнай арганізацыі, даручанае Алесю. 

Трэба ўлічыць і тое, што Вольга часта ў сваіх паводзін. 
кіруецца не розумам, а пачуццямі. Калі яна ўбачыла ў мяху. 
паліцая Друцькі адзенне забітых дзяцей, «Вольгу як апа- 
ліла страшным агнём». Магчыма, падсвядома, кіруючыся. 
найперш пачуццём пометы, натуральным інстынктам Маці, 
жанчына пакарала ворагаў, узарваўшы сябе і іх гранатай. 

Пэўным антыподам Вольгі ў аповесці паказаны Алёснй 
Гапанюк. Як і Вольга, Алесь -- даволі цікавы і супярэчлі 


гі па нейк. 

вы ў мастацкім выяўленні характар. Алесь рос у інтэлігент- 
най сям'і, яго маці была настаўніцай. У адрозненне ад сям'і 
Ляновічаў, у жыцці Алеся грошы, матэрыяльны дабрабыт 
не з'яўляліся культам, наадварот, ён многа чытаў, заха- 
пляўся паэзіяй. Але ўжо ў дзяцінстве ён навучыўся прыста- 
соўвацца да абставін. У сваіх паводзінах юнак не заўсёды 
шчыры. Ён засвоіў для сябе простую ісціну -- не выходзіць 
сваімі ўчынкамі за межы рэгламентаванай тагачасным гра- 
мадствам маралі. Ён быў прыкладным вучнем, пачына- 
ючым паэтам. Калі б не вайна, напэўна, разумнага і талена- 
вітага хлопца чакала перспектыва паэтычнай творчасці, а 
можа, нават слава і народнае прызнанне. 

Але вайна прад'яўляла да людзей іншыя патрабаванні, 
чым мірнае жыццё, выпрабоўваючы іх сапраўдныя якасці. 
І. Шамякін ставіць сваіх герояў у складаныя сітуацыі, якія 
патрабавалі ад іх фізічнай і духоўнай мужнасці, пэўнага 
маральнага выбару. У паводзінах «паэта і рамантыка» на- 
сцярожвае тое, што Алесь не навучыўся пераадольваць ся- 
бе, губляўся, калі сітуацыя не ўкладвалася ў межы трады- 
цыйнага мыслення. Сваю нерашучасць, бездапаможнасць у 
складаных жыццёвых сітуацыях Алесь кампенсаваў «умен- 
нем пераўвасобіцца». 

Калі Вольга Ляновіч -- натура цэльная і не хавае сваёй 
пазіцыі, адкрыта і шчыра выказваецца нават па самых 
спрэчных пытаннях, то Алесь Гапанюк часта нешта недага- 
ворвае, знаходзіцца ў духоўным пошуку, імкнецца пераадо- 
лець свой страх і нерашучасць. Зразумела, што і ў чытача 
няма поўнага даверу да гэтага героя, улічваючы яго здоль- 
насць прыстасоўвацца. Многія выказванні Алеся падаюцца 
няшчырымі, а ўчынкі -- старанна прадуманымі, з выгодай 
для сябе. 

Можа падацца, што Алесь Гапанюк не хацеў звязваць 
сваё жыццё з Вольгай таму, што каханне, на яго думку, 
несумяшчальнае з вайной, рызыкоўнай подпольнай бараць- 
бой, што ён беражліва ставіўся да лёсу Вольгі і яе дачкі. 
Але прыгадаем і тое, што часта сваімі ўчынкамі, якімі паэт 

сцвярджаў сябе, ён ставіў пад пагрозу жыццё Волькі і-яе 


маленькай дачушкі, пра якую, дарэчы, ён ні разу не ўспом- 
ніў. Паэту проста не хочацца абцяжарваць сябе блізкімі 
ўзаемаадносінамі з гандляркай, мяшчанкай Вольгай, хоць 
ён 1 ўпэўнены, што «нават вайна не можа заглушыць леп- 
шыя чалавечыя пачуцці, самыя прыгожыя і высокія», Ён 
клапаціўся пра тое, як пра яго падумаюць таварышы па. 
барацьбе, таму свае ўзаемаадносіны з жанчынай старанна 
хаваў ад падпольшчыкаў. Сваім пачуццям паэт не можа ад- 
дацца да канца, часцей ім кіруе цвярозы разлік. 

Паэт пакутаваў, бо адчуваў сваю няўпэўненасць, мякка- 
целасць. Гапанюку крыўдна і балюча ўспамінаць, што ён 
трапіў у палон. Малады журналіст франтавой газеты не мо- 
жа дараваць сабе таго маладушнага ўчынку, тым больш 
што рэдактар газеты Васіль Пятровіч застрэліўся ў акру- 
жэнні, каб не трапіць у рукі фашыстам. І вось, апынуў- 
шыся на свабодзе, Алесь імкнецца даказаць усім, а ў пер- 
шую чаргу сабе, што ён не здраднік, не баязлівец. Яму ха- 
целася праявіць сябе, адчуць «чалавекам, байцом», паве- 
рыць у свае сілы. Вось чаму юнак просіць у Вольгі разда- 
быць яму зброю. Такім чынам, ідучы на забойства ворага, 
Алесь кіраваўся не толькі патрыятычнымі пачуццямі, але 
і ідэяй самасцвярджэння. 

Гэтым можна растлумачыць паводзіны героя і ў другім 
эпізодзе. Алесь Гапанюк не дарос да равумення агульнана- 
роднай барацьбы з ворагам, ён не можа адважыцца на пака- 
ранне здрадніка Друцькі, хоць добра ведае, што «свой кат 
і забойца -- горш любога фашыста», што на сумленні палі- 
цая загубленыя жыцці суайчыннікаў. Алеся Шпака стрым- 
лівае тое, што Друцька «свой», з паліцаем ён сядзеў за 
адным сталом. У той жа час Алесь хоча выглядаць героем, 
патрыётам у вачах падпольшчыкаў. І ён знаходзіць выйсце, 
перакладваючы ўвесь цяжар баявога задання на плечы жан- 
чыны. Невыпадкова ў канцы аповесці Вольга сніць свайго 
каханага ў выяве «паліцая на варце каля нябожчыкаў». 
Навучыўшыся здраджваць свайму сумленню ў дзяцінстве, 
на вайне Алесь ужо гандлюе шчырасцю і адданасцю жан- 
чыны, якая яго кахае. 

З пазіцый сучаснасці вобраз Алеся Шпака ўяўляецца 
натуральным, тыповым для свайго часу і зразумелым. 
У пэўным сэнсе гэты герой з'яўляецца ахвярай выхавання 
савецкай сістэмы: здольны і разумны хлопчык, ён рана зра- 
зумеў, што ў грамадскай атмасферы страху і недаверу час- 
цей выжываюць тыя, хто навучыўся прыстасоўвацца да 
розных абставін лёсу. ЎКыццё па двайных стандартах, умен- 
не пераўвасабляцца паступова становіцца нормай паводзін 
для Алеся. Але, няглядзячы на пэўныя поспехі ў сацыяль- 
ным жыцці, грамадскай дзейнасці, Алесь Шпак пакутаваў 
маральна, псіхалагічна. Жыццё, абмежаванае тагачаснай 
ідэалогіяй, вымагала ад паэта напружання духоўных сіл, 
выклікала раздвоенасць поглядаў, няўменне адрозніць уяў- 
ныя каштоўнасці ад сапраўдных. Гэта сеяла ў яго чулай ад 
прыроды душы трывогу і няўпэўненасць: «Усё жыццё ён 
сумняваўся ў сваёй сіле, у сваіх ведах, здольнасці, таленце». 

У аповесці мы не знойдзем аўтарскага асуджэння ўчын- 
каў Алеся Гапанюка. Пісьменнік прапануе чытачу сама- 
стойна паразважаць над складанымі маральна-этычнымі 
праблемамі жыцця ў цяжкі час людскіх выпрабаванняў, 
задумацца над глыбіннымі крыніцамі гераізму і мужнасці 
народа. Мастак сцвярджае думку пра тое, як цяжка адроз- 
ніць сапраўднае і ўяўнае ў самасцвярджэнні асобы. Пазней, 
у сваіх дзённіках-успамінах, І. Шамякін назаве Алеся Шшпа- 
ка «кніжным персанажам». Сапраўды, пачынаючы з дзя- 
цінства, Алесь імкнуўся жыць так, як яго вучылі кніжкі. 
Прыгадаем, што нават рыхтуючыся да забойства. нямецкага 
обера, Гапанюк звярнуўся да кніг, ігнаруючы рэальныя 
абставіны і небяспеку, наступствы для блізкіх людзей яго 

неабдуманага ўчынку. й 

Калі ў мірны чае жыццё ў адпаведнасці з «правільнымі» 
кніжкамі дапамагала яму ў сацыяльнай і творчай сама- 
рэалізацыі, то вайна прад'явіла больш жорсткія патра- 
баванні: самастойнасці прыняцця адказных рашэнняў, не 
паказной, а сапраўднай мужнасці, умення пераадольваць 
цяжкасці. На жаль, бясхмарнае даваеннае жыццё юнага 
паэта-рамантыка не спрыяла выпрацоўцы ў яго характары 
здольнасці супрацьстаяць абставінам. А ўнутраны надлом 

І. Шамякін праводзіць думку, што адсутнаць цвёрды 
маральных перакананняў, «інтэлігентная мяккацеласць», 


Для Вольгі ж вайна не спыніла жыцця. Пазнаўшы са- 
праўднае каханне, імкнучыся даведацца пра сэнс жыцця, 
жанчына марыць пра сваё далейшае самаўдасканаленне. 
Яна не ўпала ў адчай, не здрадзіла свайму народу. Перад 
чытачамі гаўстае не столькі абаронца свайго краю, колькі 
асоба, якая ўсёй сваёй істотай імкнецца жыць, захаваць 
гэтую найвялікшую чалавечую каштоўнасць, захаваць ка- 
ханне, што нарадзілася ў яе сэрцы. У дыялогу, што адбы- 
ваецца паміж Вольгай і Алесем незадоўга да гераічнай смер- 
ці жанчыны, яна шчыра прызнаецца каханаму, што марыць 
аб іх шчаслівым пасляваенным жыцці, жадае вучыцца, каб 
стаць настаўніцай. І. Шамякін праводзіць думку, што га- 
лоўнае прызначэнне чалавека ў тым, каб любіць жыццё, 
займацца мірнай стваральнай працай, а вайна ва ўсіх яе 
праявах -- з'ява для чалавецтва жорсткая і недапушчаль- 
ная. І ў гэтым -- гуманістычны пафас аповесці. 


ПЫТАННІ І ЗАДАННІ 

1. Раскажыце пра гісторыю стварэння аповесці «Гандлярка і 
паэт». 2. У якіх умовах выхоўвалася Вольга, галоўная гераіня твора? 
З. Ці з'яўляецца жыццёвая практыка маці, а ў будучым і яе дачкі, 
на ваш погляд, абсалютна правільнай філасофіяй сямейнага дабра- 
быту, сапраўднай каштоўнасцю? 4. У чым выяўляецца эвалюцыя 
характару галоўнай гераіні аповесці? 5. Як змянілася жыццё Вольгі 
Ляновіч са з'яўленнем У доме паэта Алеся Шпака? 6. Што канчаткова 
пераканала Вольгу Ляновіч у неабходнасці пакарання ворагаў? 7. Чым 
дапаўняе характарыстыку Алеся Шпака яго даваеннае жыццё? 
8. Паразважайце, чаму Алесь баяўся прызнацца ў каханні Вользе? 
Чаму ён старанна хаваў свае ўзаемаадносіны з Вольгай ад падполь- 
шчыкаў? 9. Патлумачце сэнс назвы аповесці. 


зв 





ТЭОРЫЯ ЛІТАРАТУРЫ... 


Паглыбленне паняцця пра аповесць. Пенталогія «Тры- 
вожнае шчасце» І. Шамякіна складаецца з пяці аповесцей. 
Як вядома, аповесць -- гэта жанр прозы, блізкі да апавя- 
дання і рамана. У цэнтры аповесці звычайна знаходзіцца 
адна сюжэтная лінія, адзін ці некалькі галоўных герояў у 
адрозненне ад рамана, які мае некалькі паралельных сю- 
жэтных ліній. Напрыклад, у першай аповесці пенталогіі 
расказваецца пра даваеннае жыццё Пятра Шапятовіча і Сашы. 
Траянавай, а аповесць «Агонь і снег» перадае ў дзённіка- 
вай форме франтавое жыццё зенітчыка Пятра Шапятовіча. 
Ад апавядання аповесць адрозніваецца больш складаным 
сюжэтам, больш шырокім ахопам рэчаіснасці, шматгран- 
ным раскрыццём характараў. Уласны вопыт І, Шамякіна, 
успаміны з юнацтва і маладосці надавалі аповесцям боль- 
шую праўдзівасць у адлюстраванні даваеннай, ваеннай і па- 
сляваеннай рэчаіснасці. Яны вызначаюцца лёгкасцю і непа- 
срэднасцю ў выкладзе матэрыялу, іранічным лірызмам і 
эмацыянальнасцю, што, бясспрэчна, павышала давер чыта- 
ча да зместу кнігі. 

У сваіх успамінах пісьменнік называў пенталогію «Тры- 
вожнае шчасце» адным з самых любімых твораў, што і не 
дзіўна, бо яе асноўны змест складае шчыры аповед аўтара 
пра яго лепшыя, маладыя гады, пра жонку, пра сяброў і 
знаёмых, нарэшце, пра цікавы, хоць і драматычны час. І. Ша- 
мякін змог у поўнай ступені ў гэтым творы рэалізаваць свой 
патэнцыял празаіка. У цэласнай па ідэйнай задуме кнізе 
аўтар выкарыстоўвае розныя формы і мастацкія адметнасці 
аповесці, аднаго з асноўных жанраў беларускай прозы: узнёс- 
ла-рамантычны стыль з элементамі мяккага гумару («Непаў- 
торная вясна») змяняецца эпічным мастацкім палатном з. 
выкарыстаннем прыгодніцкага сюжэта; дзённікавы стыль 
падачы матэрыялу ў аповесці «Агонь і снег» зусім не падоб- 
ны да глыбокага сацыяльна-псіхалагічнага аналізу паслява- 


еннай рэчаіснасці ў аповесці «Мост». 

«СЭРЦА НА ДАЛОНІ» 


Раман «Сэрца на далоні» пісаўся адначасова з пентало- 
гіяй «Трывожнае шчасце», апошняя частка якой «Мост» 
датуецца 1965 годам. Гэта быў час «перавароту ў мазгах», 
па словах журналіста Кірыла Шыковіча -- аднаго з галоў- 
ных герояў твора. Менавіта другая палова 1950-х -- пер- 
шая палова 1960-х гадоў сталі часам выкрыцця культу асобы 
Сталіна, аднаўлення ленінскіх (на тыя гады дэмакратыч- 
ных, гуманістычных) нормаў жыцця. Адбывалася своеасаб- 
лівае «ўзвышэнне чалавека», зварот да паказу простых лю- 
дзей, іх клопатаў. Паэты і празаікі пачалі пісаць пра тое, 
што не можа быць «простых», звычайных і вялікіх, незвы- 
чайных людзей. Многія марылі пра хуткую пабудову сама- 
га справядлівага грамадства на зямлі -- камуністычнага. 
Ствараліся брыгады камуністычнай працы. Абмяркоўваўся 
і ўкараняўся ў жыццё маральны кодэкс будаўнікоў новага 
жыцця. Належная ўвага на той час надавалася барацьбе з 
бюракратызмам, з заходнімі ўплывамі на моладзь. Напры- 
клад, вялася барацьба са стылягамі -- маладымі людзьмі, 
што любілі модна, «з выклікам» апранацца, слухалі замеж- 
ныя перадачы, захапляліся джазавай музыкай. 

Праблематыка рамана. Вастрыня канфлікту. Аўтарская 
пазіцыя. Рэтраспектыўны зварот да падзей вайны. У ра- 
мане І. Шамякіна адлюстравана цікавая старонка жыцця 
краіны, калі пераважная большасць членаў грамадства 
паверыла ў праграмныя лозунгі партыі. Найперш паверыў 
у гэта журналіст Кірыла Шыковіч, які некалі разам са 
старшынёй гарвыканкама Гуканам выдаў кнігу пра пад- 
польшчыкаў і партызанаў, а цяпер пераглядае ранейшыя 
яе палажэнні, стараецца рэабілітаваць добрае імя доктара 
Савіча, запісанага ў здраднікі, а на самай справе -- удзель- 
ніка супраціўлення гітлераўцам. Змест твора найперш пры- 
свечаны гэтай праблеме. Для героя рамана яна галоўная. 
Змагаючыся за аднаўленне справядлівасці, Шыковіч змага- 
ецца і за сваё добрае імя, і супраць Гукана, які ў вайну ха- 
ваўся ў доме Савіча, а пазней, у мірны час, заняў высокую 
пасаду. Гукан не толькі не расказаў праўду пра ўчынак 

падпольшчыка Савіча, якога немцы абвясцілі забітым пар- 
тызанамі і пахавалі з гонарам, але і данёс на яго дачку 
Зосю, якую пратрымалі затым доўгі чае у сталінскіх тур- 
мах. Знайшліся людзі, што прыйшлі яму на дапамогу: 
былы франтавік, сакратар гаркама партыі Тарасаў; даклад- 
ны ў дзеяннях, вытрыманы, сухаваты і на першы погляд 
некалькі раўнадушны чэкіст капітан Сербаноўскі, які аказ- 
ваецца самым зацікаўленым у гэтай справе, выклікае на 
допыт былога паліцыянта ІЦвагерава і фашысцкага данос- 
чыка Дымара, што «залажыў» Савіча. Пазней і Яраш пры- 
знае памылковым сваё жаданне адмовіцца ад вывучэння мі- 
нулага, займацца толькі прафесійнай дзейнасцю і ўхіляцца 
ад выкрыцця прыстасаванца і кар'ерыста Гукана. 

Побач з сучаснасцю ў рамане паўстае мінулае, страшэн- 
ная вайна. Пра яе апавядае Яраш свайму сябру-журналіс- 
ту. Трагізм вайны перадаецца і ў споведзі Зосі Савіч, якая 
ўратавала Яраша. Ён забіў начальніка паліцыі Лучынскага, 
адпомсціў за павешаных падпольшчыкаў і хаваўся ў доме 
Савіча да адпраўкі ў лес. Зося Савіч таксама расказвае Шы- 
ковічу, як яна хавала ў сябе на гарышчы спачатку Віктара 
(падпольная мянушка, прыдуманая Ярашам), а затым дру- 
гога чалавека. Расказвае пра падполле і Клаўдзія Сухадол -- 
былая сястра інфекцыйнага шпіталя, дзе працаваў Яраш, 
а цяпер вясковая жыхарка, якая лечыць травамі людзей, 
нават пенсіі не атрымлівае (была ж звязана з «ворагам на- 
рода» Сцяпанам Савічам!). 

Змест рамана выходзіць далёка за межы сацыяльнасці. 
Яго героі жывуць складаным штодзённым жыццём. У сям'і 
Шыковічаў -- журналіста і настаўніцы -- расце сын-сты- 
ляга і шалапут, шукальнік праўды на свой лад -- шляхам 
пратэсту. Славік -- поўная супрацьлегласць ціхмянай ста- 
рэйшай дачцы Ірыне. Сям'я Яраша таксама часта пакутуе 
ад стрэсаў: жонка хірурга Яраша Галіна Адамаўна без кан- 
ца раўнуе яго то да ўрача Гаецкай, то да медсястры Машы, 
а ў апошні момант -- да Зосі Савіч. Сэрца яе аперыраваў 
Яраш і разам з сябрам Шыковічам дабіўся, каб ёй далі 

кватэру ў горадзе. Але Зося ў фінале рамана пакідае горад, 
каб выратаваць сям'ю чалавека, у якога закахалася: «Дзя- 

куй Вам за ўсё, за ўсё -- вось словы, што выходзяць з глы- 
біні майго сэрца, якое вы трымалі на далоні. Дзякуй Вам, 
дарагі Антон Кузьміч! Нядаўна я даведалася, што з-за мяне 
ў Вас непрыемнасці ў сям'і. Божа мой! Каб з-за мяне Вы 
перажывалі, трацілі спакой і цвёрдасць рукі, якая ратуе 
людзей. с...» Бывайце, добры чалавек. Дазвольце ў думках 
абняць і пацалаваць Вас». Кахаюць і раўнуюць маладыя 
людзі: Тарас, прыёмны сын Ярашаў, і Славік Шыковіч, у 
якіх адна і тая ж сімпатыя -- медсястра Маша. Як могуць, 
старэйшыя дапамагаюць дзецям знайсці сваю сцежку 
ў жыцці. 

Жыццё сямейна-бытавое, грамадскае, палітычнае, яго 
глыбінны сэнс становяцца зместам рамана І. Шамякіна пра 
перабудову жыцця, пра маральнае ўдасканаленне людзей, 
пра вечна прыгожую, расквечаную фарбамі сонца і зямлі 
прыроду. Вось, напрыклад, толькі адна пейзажная замалёў- 
ка -- апісанне прырэчнага лугу з яго разнатраўем: «Каля 
лазнякоў над негустым разнатраўем ужо ўзвышаліся мя- 
цёлкі цімафееўкі і лісахвосту, кастрыцы і шчаўя. І толькі 
зязюліны слёзы ды смолка яшчэ рассыпалі свае дробныя 
яркія кветкі. А там, ніжэй, усё яшчэ цвіло, кожная травін- 
каў жоўтыя, чырвоныя, ліловыя, васількова-сінія, блакіт- 
ныя кветкі, зліваючыся ў дзівосны вясёлкавы колер, закры- 
валі яркую зелень травы». 

Шмат і яскравых бытавых сцэн, адной з якіх -- Яраш і 
яго сын Віктар ганяюць галубоў на дачы -- пачынаецца, а 
другой -- Яраш прымірыўся з жонкай, вячэраюць у добрай 
сямейнай згодзе -- заканчваецца раман. Калі меркаваць 
ужо па такой «кальцавой» кампазіцыі, з аптымістычным, 
радасным гучаннем, дык асноўны пафас рамана -- гумані- 
стычны, аўтар верыць у рух жыцця наперад, у яго светлую 
перспектыву. Большасць твораў І. Шамякіна гэтага часу 
мае жыццесцвярджальную аснову. 

Канфлікт і асноўныя сюжэтныя лініі ў рамане. Там, дзе 
адбываецца барацьба, абавязкова прысутнічае канфлікт. 
Дзякуючы яму, складаецца сюжэт у эпічных творах. Ён 
можа, у залежнасці ад вастрыні і часу працякання кан- 
флікту, развівацца то паскорана, як у абсалютнай большас- 

ці твораў Шамякіна, то запаволена, як, напрыклад, у рама- 
не І. Мележа «Людзі на балоце», трылогіі Я. Коласа «На 
ростанях», рамане-эпапеі рускага пісьменніка М. Шолахава 
«Ціхі Дон». У рамане «Сэрца на далоні» канфлікт завязва- 
ецца ў самым пачатку: Гукан не прыехаў на абед да Шыко- 
віча, хоць яны разам напісалі некалі кніжку пра падполле. 
На словы былога падпольшчыка сябра Яраша -- «На д'ябла 
табе Гукан?» -- гарачы і нястрыманы ў пачуццях журна- 
ліст адказвае, адразу ж характарызуючы свае будучыя не- 
прымірымыя да несправядлівасці дзеянні: «Даўно не гута- 
рыў з ім душэўна. Год шэсць ужо. Цікава, ведаеш... Як ён 
змяніўся? У які бок? Адбыліся такія падзеі! Пераварот у 
мазгах, у сэрцах. А як ён? Ён, брат, з цвердалобых. Цікава, 
як ён ставіцца да сваёй кнігі. Да нашай кнігі, якую мы ра- 
зам пісалі». Канфлікт паміж Шыковічам і яго праціўнікам 
Гуканам будзе паглыбляцца на працягу твора. 

Гукан -- зацяты бюракрат, які выпрацаваў адпаведны 
стыль працы, паводзін, накіраваных на выкананне дзяр- 
жаўных абавязкаў: дабіваецца для былога сааўтара, Шы- 
ковіча, вымовы на пасяджэнні гаркама партыі за няпра- 
вільнае выхаванне сына; хоча знесці яго і Ярашаву дачы, -- 
робіць усё, каб стрымаць няўрымслівага шукальніка праў- 
ды. І толькі ў фінале рамана Гукан, кар'ерыст і дэмагог, спы- 
нены фактамі, губляе ўпэўненасць. Ён прызнаецца свайму 
намесніку Кушнеру: «Хачу прасіцца на пенсію». Гукан зай- 
здросціць Тарасаву, Шыковічу, Кушнеру, Ярашу, маладому 
архітэктару, праект якога так і не падтрымаў, «яны ў не- 
чым галоўным не такія, як ён». Па ўсім відаць, што Гукан 
пацярпеў паражэнне. Праўда на баку Шыковіча і яго сяб- 
роў, аднадумцаў. 

Галоўны -- сацыяльны -- канфлікт у рамане ўскладня- 
ецца маральна-этычнымі і бытавымі праблемамі герояў. 
Ярашу і Шыковічу (першаму асабліва) даводзіцца апраўд- 
вацца ў сем'ях, чаму яны столькі ўвагі ўдзяляюць праапе- 
рыраванай Зосі Савіч: і кватэру з іх дапамогай яна атры- 
мала, і мэблю набыла. Шыковіч і яго жонка Валянціна 
Андрэеўна ніяк не могуць справіцца з сынам Славікам. 

У фінале рамана бацькі перажываюць драму: сын угнаў 
бацькаў аўтамабіль, уцякаў ад міліцыі і толькі цудам ура- 
таваўся ад смерці. І да гэтага ён прынёс бацькам шмат кло- 
патаў, калі п'яны пачаў пагражаць англійскім турыстам у 
рэстаране атамнай бомбай і быў арыштаваны, а пасля па- 
біўся з Тарасам з-за Машы. Такім чынам, канфлікт у рама- 
не мае шмат адгалінаванняў, што сведчыць пра ўменне 
аўтара спалучаць бытавое, інтымнае і агульназначнае. Хут- 
кае развіццё канфлікту і абумоўлівае займальнасць і імклівае 
развіццё сюжэта. 

У рамане некалькі сюжэтных ліній. Галоўная -- узаема- 
адносіны былых сааўтараў кнігі пра падполле, сяброў, а ця- 
пер ворагаў Шыковіча і Гукана. Не меншае значэнне мае 
сюжэтная лінія бацькоў і дзяцей: Славік Шыковіч імкнец- 
ца да незалежнасці, абараняе сваё ўласнае «Я», здольны 
супрацьстаяць па-свойму, дзёрзка калектыву брыгады і 
бацьку. 

Сюжэтная лінія «Яраш -- Зося» звязвае сучаснае з мі- 
нулым, сведчыць пра імкненне сумленных людзей дапамаг- 
чы тым, хто трапіў пад чорнае крыло трагічных абставін. 

Значную ролю ў рамане адыгрывае любоўны канфлікт. 
У «Сэрцы на далоні» пакутуе ад кахання да Яраша медсяс- 
тра Маша, а затым захапляецца яго прыёмным сынам Тара- 
сам, адначасова інтрыгуючы крыху маладзейшага па ўзрос- 
це Славіка Шыковіча. Менавіта каханне да Машы без уза- 
емнасці стала прычынай катастрофы, у якой Славік ледзь 
не загінуў. 

Складаныя асабістыя ўзаемаадносіны Яраша з жонкай, 
якая пастаянна яго раўнуе. Менавіта па гэтай прычыне, каб 
не прыносіць няшчасця і лішніх клопатаў выдатнаму хі- 
рургу, пакідае горад Зося. 

Вобраз Кірылы Шыковіча. У цэнтры рамана тры галоў- 
ныя героі: журналіст Кірыла Шыковіч, доктар Антон Яраш 
1 старшыня гарвыканкама Сямён Гукан. Кожны з іх мае 
свае погляды на жыццё, бярэ ў ім непасрэдны ўдзел, ацэнь- 
вае перабудову пасля ХХ з'езда КПСС. а 

Кірыла Шыковіч запамінаецца бескампраміснасцю, 
прынцыповасцю пазіцыі, нянавісцю да прыстасаванства, 

фальшу і дэмагогіі. У новы перыяд жыцця ён спяшаецца 
жыць па-новаму, актыўна, пераглядае свае ранейшыя адно- 
сіны да мінулай вайны, хоча дапрацаваць кнігу пра падполле, 
бо многае ў ёй не адпавядае праўдзе і справядлівасці ў адно- 
сінах да людзей. Ужо ў пачатку рамана ён спрабуе «раз- 
гаварыць» маўчуна, майстра сваёй справы -- хірургіі - 
сябра Яраша, выпытвае ў таго ўсё, што толькі можна, пра 
дзейнасць падпольшчыкаў, пра доктара Савіча, яго лёс. 
Шыковіч настойлівы ў пошуку праўды і справядлівасці. 
Ужо ў пачатку твора пісьменнік стварае партрэт героя: 
«весела засмяяўся», «з асалодай пацягнуўся, выставіўшы 
з-пад піжамных штаноў валасатыя ногі», «ваяўніча выста- 
віўшы пукаты жывот», «саркастычна прыжмурыў свае 
маленькія вочкі». У параўнанні з асілкам Ярашам ён вы- 
глядае маленькім, невялікага росту чалавекам. Партрэт 
Шыковіча збіраецца па рысачках, адна да адной. Так, на 
пасяджэнні гаркама партыі, калі яго «прапясочваюць» за 
кепскае выхаванне сына, ён паўстае бездапаможным, раз- 
пораз выцірае пот, ледзь не траціць прытомнасць пад націе- 
кам дэмагога Гукана і іншых прыхільнікаў камуністычна- 
га, «правільнага» выхавання. 

У Шыковіча актыўная жыццёвая пазіцыя. Ён лічыць, 
што чалавек павінен адстойваць праўду, нягледзячы на 
абставіны і на час. Менавіта з гэтай прычыны паміж ім і 
Ярашам адбываецца сяброўская спрэчка ў пачатку твора: 
«Твар у Яраша змяніўся: зніклі складкі іранічнай усмешкі 
каля рота, спакой, задаволенасць, з'явіліся спахмурнелаець 
і пакута, быццам чалавеку штосьці забалела раптам. Ён 
ціха сказаў: “Мая роля ў падполлі другарадная. А што да 
іншых... Калі забыліся тады, то ці варта варушыць гэта 
цяпер? Праз семнаццаць год! Варушыць мёртвых?”». І тут 
Шыковіч, даволі спакойны чалавек, пачаў махаць рукамі 
і крычаць: «Антон! Мне сорамна чуць гэта ад цябе! Такія 
мёртвыя не паміраюць! Яны павінны жыць, стаяць у адным 
страі з намі! І змагацца!» Актыўна адстойвае свой погляд 
на неабходнасць маральнай адказнасці кожнага чалавека і 
за тое, што было, і за тое, што будзе, Шыковіч і ў кабінеце 
Гукана. Праўда, тут ён не такі смелы, бо спачатку не мае 

фактаў, якія вінавацілі б У няпраўдзе яго сааўтара па кнізе. 
Ды да таго ж аўтарытэт Гукана як кіраўніка надта высокі, 
і, па праўдзе, Шыковіч крыху пабойваецца гэтага чалавека. 
Да ўсяго, Гукан умела скарыстаў факт, што сын журналіс- 
та трапіў у міліцыю, атрымаў пакаранне на некалькі сутак 
за пагрозы ў адрас англійскіх турыстаў. Гэтым Гукан «уда- 
рыў у самае балючае месца» -- у сэрца бацькі. Журналіст 
Шыковіч паказаны шчырым і гарачым у пачуццях, калі 
справа даходзіць да жыццёвых прынцыпаў. Так, напрык- 
лад, крывадушнага і няшчырага зайздросніка загадчыка 
прамысловага аддзела рэдакцыі Рагойшу, што «дастаў» яго 
сваімі прычэпкамі, рашуча выстаўляе за дзверы: «Спакой- 
на ўстаў з-за стала, падышоў да загадчыка аддзела, узяў за 
каўнер паласатага пінжака, падвёў яго, страшэнна ашалом- 
ленага, да дзвярэй, ударам нагі шырока адчыніў іх і выкі- 
нуў Рагойшу ў калідор, як непатрэбную рэч». Тое ж самае 
робіць ён і з сынам Славікам, калі той пасля часовага зня- 
волення з усмешкай падыходзіць да яго. Многае ў тэмпера- 
ментным характары Шыковіча -- ад жадання хутчэй уста- 
навіць справядлівасць, пакараць злачынства, спыніць зло. 
Антон Яраш як чалавечы тып. Антон Яраш паўстае пе- 
рад намі ў самай першай сцэне рамана, калі з сынам ганяе 
галубоў. Адначасова гэта і асілак («Пад яго цяжкім целам 
натужліва рыпнулі слупы веранды, забрынчалі шыбы»; 
жонка «тысячны раз» любавалася «яго асілкавай постац- 
цю, што ўся імкнецца ў неба за галубамі»), і па-дзіцячы 
непасрэдны, апантаны рамантычнымі марамі летуценнік, 
юнак («Доктар Яраш стаяў на даху веранды і свістаў, зала- 
жыўшы пальцы ў рот. Свістаў так, што, здавалася, з дубоў 
пасыплецца лісце»). Знешне герой высокі, стройны і пры- 
гожы. Такім запомніўся ён і Зосі Савіч у вайну, калі тая 
схавала яго ад фашысцкай пагоні. Такім застаўся, калі стаў 
знакамітым хірургам, майстрам сваёй справы. Нібы пад- 
крэсліваючы, што Яраш з'яўляецца хірургам, пісьменнік 
не аднойчы звяртае ўвагу чытача на прыгажосць яго дужых 
і ўмелых рук. Не выпадкова самы блізкі чалавек, жонка, 
захапляецца гэтымі «дужымі голымі рукамі», а таксама 
«шырокім і мужным тварам» і «валасамі каштанавага ко- 

леру», яго зграбнай і дарагой сэрцу постаццю. Не выпад- 
кова таксама, што ў гэтых дужых, прыгожых руках аказ- 
валася не адно прааперыраванае сэрца ўратаваных Ярашам 
людзей. У ліку многіх трымае ён на далоні і сэрца сваёй 
ратавальніцы ў вайну, пакалечанай, пазбаўленай здароўя 
той смяротнай навалай Зосі Савіч. І. Шамякін даверыў 
прыгожаму чалавеку з дужымі і чыстымі рукамі сэрца 
сваёй гераіні, нібы сказаўшы тым самым, што толькі людзі 
з чыстым сумленнем і такімі ж рукамі могуць вырашаць 
лёс іншых. «Сэрца на далоні» -- назва рамана, якая пралі- 
вае святло на многае. Аўтар рамана нібы гаворыць нам яго 
загалоўкам, што трэба быць добрым, толькі тады ты змо- 
жаш заваяваць прыхільнасць і любоў людзей. Менавіта 
такі Яраш, што ўратаваў ад смерці Зосю, выканаў просьбу 
падпольшчыка Паўла паклапаціцца пра яго сына Тараса і 
цяпер, пасля вайны, выхоўвае яго як роднага са сваімі 
дзецьмі Віктарам і Наташай. Сцэна аперацыі на сэрцы Зосі 
Савіч падрабязна апісана ў рамане. У момант перад апера- 
цыяй Яраш здаецца прысутнаму Шыковічу «звышчалаве- 
кам, богам», паўстае ў белым адзенні, у белай шапачцы, 
якая «аж ззяла ў святле раніцы». Таму і не падабаецца док- 
тар Гукану, які адчувае перад ім сваю мізэрнасць, лічыць 
свайго відавочнага суперніка ворагам. 

Адстойваць свае прафесійныя інтарэсы Яраш можа не 
менш тэмпераментна і настойліва, чым Шыковіч: яму ўда- 
лося атрымаць лепшае абсталяванне ў хірургічнае аддзя- 
ленне, менавіта ён крытыкуе непарадкі ў медыцынскіх спра- 
вах горада і гаворыць пра гэта публічна. Менавіта з дапа- 
могай Яраша Шыковіч устанаўлівае праўду пра падполле і 
выкрывае кар'ерыста Гукана. Яраш не палохаецца ўзяць на 
сябе адказнасць за лёс Зосі, бо ён высокамаральны чалавек. 
З яго дапамогай Зося атрымала кватэру, хоць Яраш ведаў, 
з якой варожасцю паставіцца да гэтага яго раўнівая жонка. 

У вайну Яраш быў смелым маладым чалавекам. Праца- 
ваў пажарнікам і санітарам, бачыў на свае вочы, як каралі 
смерцю сяброў-падпольшчыкаў. Пасля гэтай трагічнай сцэ- 
ны ён пайшоў на прыём да начальніка гарадской паліцыі Лу- 
чынскага і здзейсніў смяротны прысуд, рызыкуючы жыццём. 

Яраш страшэнна перажывае непаразуменні з жонкай. 
Яе недавер раніць глыбока ў сэрца. Яраш -- чалавек прыго- 
жы і душой, і паводзінамі. 

Сямён Гукан і яго жыццёвая пазіцыя. Сямён Гукан -- 
чалавечы тып, выхаплены пісьменнікам з жыцця савецкага 
перыяду. Старшыня гарсавета, ён кіруе жыццём усяго го- 
рада. Механізм кіравання адладжаны, дакладны, вывераны 
гадамі працы чыноўніка. Ён з'яўляецца на службу раней 
за іншых, каб усё паспець зрабіць і яшчэ адпачыць ад на- 
ведвальнікаў. Крыху сентыментальны, ён назірае, як за 
акном змянягцца каштан на працягу года, і выгаворвае 
свайму намесніку Кушнеру, калі той зрывае з яго лісток. 
Удала, хлёстка вудзіць рыбу, выбраўшы якраз тое месца, 
што нагледзеў не меншы энтузіяст гэтай справы Яраш. 
Вось як апісаны ён пісьменнікам падчас гэтага занятку: 
«Ён стаяў, шырока расставіўшы свае доўгія ногі, нахіліў- 
шыся над самым абрывам. З худым аскетычным тварам, 
глыбокімі вачамі і густымі сівымі брывамі, ён нагадваў у 
профіль ястраба, які выглядваў здабычу, здавалася, на 
самым дне ракі. Апрануты... у белы палатняны касцюм. 
Але адразу кідалася ў вочы некаторая старамоднасць у гэ- 
тым касцюме, нібы ён быў пашыты гадоў трыццаць назад. 
Пінжак зроблены ў форме фрэнча, з хлясцікам, з вялікімі 
нагруднымі кішэнямі... Яшчэ больш старамодна выглядала 
шапка... Зашмальцаваная, скамечаная наперадзе над ка- 
зырком, яна неяк смешна маладзіла гаспадара, робячы яго 
падобным на купецкага прыказчыка». Партрэт разгорнуты, 
выразны. Звернем увагу на дэталі ў ім. Першая: выгляд 
героя -- «ястрабавы». Так у самым пачатку акрэслена аўта- 
рам драпежнасць натуры чалавека. Вопратка нагадвае тую, 
што была 80 гадоў назад, - фрэнч, кішэні. Гэта вопратка 
людзей сталінскага гарту, якіх Гукан, відаць, лічыць за ідэ- 
ал. Гэта -- другая дэталь. І, нарэшце, трэцяя: герой падоб- 
ны на купецкага прыказчыка. Зноў не выпадковы ход раз- 
ваг мастака слова: Гукан не проста чыноўнік высокага ран- 
гу, а гандляр сумленнем, чалавечымі лёсамі. 

Далей па ходзе дзеяння мы даведваемся, што пасля 
выказванняў пра перагляд гісторыі з пазіцыі рашэнняў 

ХХ з'езда Гукан адразу мяняе свае адносіны да былога са- 
аўтара кнігі пра падполле. Ён баіцца, што раскрыецца ня- 
праўда, асабліва пра доктара Савіча і яго дачку Зосю. 

Гукан пачынае думаць толькі пра выратаванне ўласнага 
аўтарытэту. Адразу ж падказвае, «каму трэба», каб заня- 
ліся дачамі Яраша і Шыковіча, пабудаванымі нібыта не па 
сродках і ў недазволеным месцы. На пасяджэнні бюро гар- 
кама партыі ён змешвае былога сябра з брудам, патрабуе, 
каб таму вынеслі строгую вымову з занясеннем у картку за 
недахопы ў выхаванні дзяцей. Гукан знарок стрымлівае жур” 
наліста ад пошукаў праўдзівых дакументаў у архівах, заба- 
раняе даць Зосі асобную кватэру (сітуацыю выпраўляе на- 
меснік Гукана Кушнер). 

З дапамогай Зосі і Яраша Шыковіч устанавіў, што Са- 
вічы ў вайну хавалі ад немцаў і Гукана (мянушка Сажань). 
Зося пазнала яго на адным са здымкаў. І вось гэты чалавек, 
замест удзячнасці, падтрымаў версію немцаў пра Савіча, а 
потым данёс на Зосю, як на нібыта здрадніцу. 

Толькі ў фінале рамана мы бачым яго зніякавелым, раз- 
губленым. Ён марыць пра пенсію, шукае і не знаходзіць 
падтрымкі ў людзей. 

Гуканаўшчына -- гэта зло маральнае: кар'ерызм, нахаб” 
насць, уладалюбства, няўменне спачуваць іншым і жаданне 
выдаваць сябе за добразычлівага кіраўніка. 

Маладое пакаленне ў рамане. Шмат увагі ў рамане «Сэр- 
ца на далоні» надаецца праблеме бацькоў і дзяцей, моладзі, 
яе жыццю ў заблытаным і складаным свеце. Пісьменнік 
сцвярджае, што не адны бацькі вінаватыя ў тым, што дзеці 
часта вырастаюць непаслухмяныя, крытычна настроеныя 
да старэйшых, здольныя на стыхійны бунт. Вінаватыя ў гэ- 
тым і абставіны, і грамадскія арганізацыі. Вобраз Славіка 
Шыковіча ў рамане -- адказ на сістэму калектывісцкага 
выхавання па Макаранку. Герой гэты не хоча быць такім, 
як усе. Ён пакідае брыгаду Тараса, дзе хлопцы яго выхоў” 

ваюць на свой лад, бо бачыць, што яны крывадушнічаюць, 
выдаючы сябе за анёлаў. Пісьменніку, відаць, сімпатычны 
гэты малады чалавек. Славік шукае сябе, пераадольваючы 

фальш лозунгаў, якія абвешчаны, але выконваюцца падчас 
па абавязку, а не па прызванні. 

Ідэалізаваны ў рамане Тарас, яго брыгада, кранаўшчыца 
Ніна. Хлопцы сціплыя і за сталом, і ў кіно, вядуць цвярозы 
лад жыцця. Больш удаўся пісьменніку вобраз Ходаса -- дэ- 
магога, фразёра, заўсёды гатовага дагадзіць начальству, 
«Кінуць палымяную прамову ў масы». 

Запамінаецца ў рамане вобраз Машы -- вясковай дзяў- 
чыны, гаспадыні, медсястры, закаханай і ў сваю працу, і 
ў майстра-хірурга. Смелая дзяўчына, яна можа пастаяць за 
сябе. У фінале рамана Маша ля ложка хворага Славіка 
стараецца дапамагчы чалавеку ў бядзе. 

Творчасць І. П. Шамякіна выхоўвае ў людзях любоў да 
жыцця, змен у ім, кліча на барацьбу з кар'ерызмам, пры- 
стасаванствам, двайной мараллю. Героі пісьменніка -- ма- 
ладыя і сталыя -- спрабуюць зразумець адзін аднаго, зма- 
гаюцца за раўнапраўныя ўзаемаадносіны, захоўваюць сваю 
чалавечую годнасць. Пісьменнік стаў сапраўдным развед- 
чыкам новага, яго абаронцам, адкрывальнікам складаных, 
неардынарных характараў. Ідучы па гарачых слядах падзей, 
ён вылучыў найперш агульначалавечыя праблемы і зася- 
родзіў на іх увагу. 


ПЫТАННІ І ЗАДАННІ 

1. У які час быў напісаны раман «Сэрца на далоні»? 2. Назавіце 
сюжэтныя лініі ў рамане? Якая з іх самая галоўная, на вашу думку? 
З. Падрыхтуйце параўнальную характарыстыку Антона Яраша і 
Кірыла Шыковіча. Які герой вам больш блізкі па сваіх поглядах на 
свет і жыццёвых прынцыпах? 4. Хто ж такі Сямён Гукан? Якія з'явы 
грамадскага жыцця можна назваць гуканаўшчынай? 5. Якім пака- 
зана маладое пакаленне ў рамане? Выкажыце свае адносіны да Сла- 
віка Шыковіча? Падмацуйце свой адказ цытатнай характарыстыкай 
героя. 6. Падрыхтуйце паведамленне «Майстэрства І. Шамякіна-пар- 
трэтыста і пейзажыста». 7. Якія вострыя сацыяльныя і маральна- 
этычныя праблемы закранае пісьменнік у рамане «Сэрца на далоні»? 
Растлумачце, назву твора. 


ВАСІЛЬ БЫКАЎ 
(1924--2003) 


Беларускі народ ганарыцца сваімі 
сынамі-героямі, што прынеслі яму сла- 
ву. Побач з дарагімі для нас імёнамі 
Ф. Скарыны, К. Каліноўскага, Я. Ку- 
палы, Я. Коласа пачэснае месца зай- 
мае імя В. Быкава. Па яго творах свет 
спасцігае асаблівасці беларускага на- 
роднага характару, трагізм гістарыч- 
нага лёсу нашага народа. Творчасць 
В. Быкава дапамагае шукаць сцежкі да 
дабрыні і справядлівасці. Імя В. Быка- 
ва ўспрымаецца сёння ў свеце як сім- 
вал мужнасці, годнасці, самабытнас- 
ці беларускага народа, як «пароль... чуласці і рашучасці... 
Беларусі» (Р. Барадулін). Творчасцю В. Быкава засведчана 
духоўная сталасць сучаснай беларускай літаратуры, яе су- 
светны ўзровень. Яна гаворыць чалавецтву, што жыве Бе- 
ларусь, думае Беларусь, мае дзяржаўны гонар. 

В. Быкаў зрабіў вялікі ўклад у станаўленне беларускай 
прозы ХХ стагоддзя, асабліва жанру аповесці. У сучаснай 
крытыцы існуе вызначэнне «быкаўская аповесць». Гэта не- 
вялікі твор, у якім звычайна дзейнічаюць некалькі герояў 
ва ўмовах экзістэнцыяльнага выбару: цаной здрады сумлен- 
ню захаваць жыццё-існаванне ці загінуць непераможаным, 
верным сваім ідэалам і перакананням. У апошнія гады В. Бы- 
каў звяртаўся да алегарычных жанраў -- баек для дарое- 
лых, прыпавесцей, якія засведчылі арыгінальнасць і нава- 
тарства творцы. 

Біяграфія народнага пісьменніка Беларусі, Героя Сацыя- 
лістычнай Працы, лаўрэата Ленінскай прэміі В. Быкава на- 
пачатку складвалася звычайна і тыпова. Васіль Уладзімі- 

равіч Быкаў нарадзіўся 19 чэрвеня 1924 года на поўначы 
Беларусі -- у вёсцы Бычкі Ушацкага раёна Віцебекай воб- 
ласці. Бацькі будучага пісьменніка былі сялянамі. Дзя- 

цінства і юнацтва Васіля супалі з цяжкімі і драматычнымі 
гадамі нашай гісторыі -- калектывізацыяй. Таму, як піша 
ва ўспамінах В. Быкаў, маленства выдалася цяжкім, ску- 
пым на радасці. Акрамя Васіля ў бацькоў было двое меншых 
дзяцей. Рэдкая вясна праходзіла без таго, каб сям'я не га- 
ладала. Калгас не мог разлічыцца са сваімі працаўнікамі, 
якія шчыравалі з раніцы да вечара амаль задарма, нават 
кавалкам хлеба. Не было што апрануць, не было што абуць. 
Бульбы і той да новай не хапала. «Несправядлівасці, цяж- 
касці, заўсёды заклапочаны бацька, слёзы маці», -- згадваў 
В. Быкаў. Таму пісьменнік не вельмі любіў успамінаць ма- 
ленства. Дзіцячая памяць захавала, як у 1980-я гады з куб- 
ліцкай царквы, дзе немаўляткам Васіля хрысцілі, актыві- 
сты-бязбожнікі сцягвалі крыжы, а пасля раскрадалі маё- 
масць. Дзеці рвалі старыя царкоўныя кнігі-фаліянты і з іх 
лістоў, напісаных па-стараславянску, рабілі і пускалі сама- 
лёцікі. Уражанні маленства стануць пазней мастацкімі эпі- 
зодамі ў творах В. Быкава. 

Але былі ў маленства і лепшыя ўспаміны. Гэта найперш 
прырода роднага краю: палі, лясы, азёры, якімі багатая 
ўшацкая зямля... Асабліва ўражваў уяўленне хлапчука бе- 
раг возера Гародня, дзе раслі старыя дубы і нават яшчэ не 
сцерліся сляды паганскага капішча далёкіх продкаў. Маг- 
чыма, пад пошум хваль ды чаратоў хлапчына ўпершыню 
задумаўся над таямніцамі Сусвету, людскога жыцця і чала- 
вечай душы. Вобразы роднай прыроды, краявіды Ушач- 
чыны, ваколіцы невялікай вёсачкі Бычкі сталі на ўсё жыц- 
цё крыніцай натхнення для мастака В. Быкава, а ў цяжкія 
хвіліны дадавалі яму духоўнай моцы і трываласці. 

Лёс В. Быкава склаўся так, што на Ушаччыне ён жыў 
не так доўга, але сваё творчае вымярэнне пісьменнік пачы- 
нае з родных мясцін. Ён пісаў: «Я мала пражыў на гэтай 
зямлі. Але дзе б я ні быў, са мной былі вобразы гэтага 
краю, гэта нейкая дарожка, ручаёк, дуб і, вядома, людзі. 
Заўсёды ў творчасці карыстаешся тым, што заклалі ў нас 
родныя мясціны, людзі». 

У 1935 годзе В. Быкаў закончыў Бяляеўскую пачатко- 
вую школу, а затым працягваў вучобу ў Кубліцкай сярэд- 

няй школе. У гэты час у яго жыццё прыйшлі кнігі, якія 
літаральна паланілі яго ўяўленне. «Чытаў без разбору ўсё, 
што трапляла пад рукі. Час без кніжкі здаваўся пустым і 
нецікавым», -- піша В. Быкаў у аўтабіяграфіі. Яго любі- 
мымі пісьменнікамі ў маленстве і юнацтве былі Ж. Верн, 
ж. Лондан, А. Гайдар, М. Горкі, А. Талстой. Гэта іх творы 
ўпрыгожылі і аздобілі ўражанні галоднага маленства і 
юнацтва, заахвочвалі да спробы ўласных творчых сіл, абу- 
джалі ў вясковага хлопца цягу ў свет фантазіі, які з часам 
зрабіўся звыклым прытулкам юнацкаму ўяўленню сярод 
суровай рэчаіснасці 1930-х гадоў. Крыху пазней В. Быкаў 
«адкрыў» для сябе класікаў беларускай літаратуры, палю- 
біў творы для дзяцей і юнацтва М. Лынькова, Я. Коласа, 
Я. Маўра. Доўгі час у дзяцінстве ён быў зачараваны творамі 
Я. Коласа «Дрыгва», «Новая зямля» і «Сымон-музыка». 
Акрамя чытання было ў юнака яшчэ адно захапленне -- 
маляванне. У Кубліцкай сярэдняй школе ён быў нязмен- 
ным мастаком-афарміцелем насценнай газеты. Скончыўшы 
ў 1939 годзе восем класаў, юнак паступіў на скульптурнае 
аддзяленне Віцебскага мастацкага вучылішча. Аднак хутка 
была адменена дзяржаўная стыпендыя, а вучыць сына за 
свой кошт бацькам было цяжка. Таму ў 1940 годзе юнак 
вярнуўся зноў у вёску. «Невясёлым было тое вяртанне, але 
з яго пачыналася сталасць», -- напіша пазней В. Быкаў. 
Давялося давучвацца ў сярэдняй школе. У чэрвені 1941 го- 
да В. Быкаў здаў экстэрнам экзамены за дзесяты клас 
Кубліцкай школы. 
Вялікая Айчынная вайна застала В. Быкава на Украіне 
ў горадзе Шостка Сумскай вобласці, куды пасля заканчэн- 
ня школы ён прыехаў паступаць у індустрыяльны інсты- 
тут. Так перадваенная нястача і вайна перапынілі шлях 
юнака да навукі. Настаў час гартавання характару, выпра- 
бавання грамадзянскай мужнасці будучага пісьменніка. З 
першых дзён вайны 17-гадовы В. Быкаў мабілізаваны на 
абарончыя работы. Быў байцом інжынернага батальёна, бу- 
даваў умацаванні, розныя ваенныя аб'екты ад Гомеля да 
Варонежа. Летам 1942 года В. Быкава прызвалі ў Чырво- 
ную Армію і накіравалі ў Саратаўскае пяхотнае вучылішча. 

Вучыўся ён толькі адзін год, але гэта быў год звышчалаве- 
чага напружання. «Дзесяцігадзінныя заняткі, земляныя 
работы і начныя дзяжурствы на абаронных заводах, якія 
люта бамбілі немцы. Нарэшце ўсё скончылася паспешлі- 
вым выпускам, пагонамі малодшага лейтэнанта і радаснай 
перспектывай фронту. Аднак на фронце ўсё аказалася куды 
болей цяжкім і складаным. У першым жа баі загінуў сябар, 
з якім я прыехаў з вучылішча, нямецкія танкі разграмілі 
наш полк. Да перамогі было далёка, ваяваць вучыліся труд- 
на, часта на ўласных памылках і стратах... Давялося і на- 
ступаць, і абараняцца, акружаць і выходзіць з акружэнняў. 
Быў двойчы паранены, ляжаў у шпіталях, ваяваў у арты- 
лерыі і пяхоце, якую ніколі не перастану лічыць вялікай 
пакутніцай і гераіняй вайны адначасна. Аднаго толькі ўлас- 
на перажытага хапіла б на многія кнігі...» В. Быкаў ваяваў 
на 2-м і 8-м Украінскіх франтах. Будучы пісьменнік спа- 
знаў не толькі трагедыю і пакуты вайны. У рашучасці аба- 
раняць Радзіму байцы паказвалі цуды гераізму, якіх не 
ведала сусветная гісторыя. Гэта выявілася пазней у выра- 
шэнні В. Быкавым праблемы чалавека і абставін на вайне 
ў яго прозе. «У гэтай вайне, -- напіша пазней В. Быкаў, -- 
мы не толькі перамаглі фашызм і адстаялі будучыню чала- 
вецтва. У ёй мы яшчэ ўсвядомілі сваю сілу і зразумелі, на 
што самі здольныя. Гісторыі і самім сабе мы далі вялікі 
ўрок чалавечай годнасці». 

Зімой 1944 года, у чае разгрому фашысцкіх войскаў пад 
Кіраваградам, батальён, у якім ваяваў малодшы лейтэнант 
В. Быкаў, быў разбіты варожымі танкамі. З прастрэленай 
нагой В. Быкаў трапіў у санроту. Фашысцкія танкі накіну- 
ліся на тылы. Параненым, хоць крыху здольным рухацца, 
давялося ратавацца самім. Яны адбіваліся, адыходзілі праз 
міннае поле, на кожным кроку рызыкуючы падарвацца. 
Гэтыя падзеі апісаны, магчыма, у самай аўтабіяграфічнай 
аповесці «Мёртвым не баліць». Загінулі многія байцы, а В. Бы- 
каў цудам застаўся жывы. Аднак яго бацькі атрымалі 
паведамленне, дзе было сказана, што іх сын забіты 10 сту” 
дзеня 1944 года і пахаваны на цэнтральных могілках у вёс- 
цы Вялікая Севярынка Кіраваградскай вобласці. Смерць 

тады прайшла зусім побач. Варожы танк уціснуў у снег пад 
гусеніцы полы шыняля распластанага параненага байца. 
Ногі В. Быкаў паспеў інстынктыўна падабраць пад сябе. 

В. Быкаў вызваляў Румынію, Балгарыю, Венгрыю, Юга- 
славію, Аўстрыю. Стаў старшым лейтэнантам, камандзірам 
узвода палкавой, потым армейскай артылерыі. Яго салдац- 
кі шлях адзначаны цяжкімі кровапралітнымі баямі. І ўсё 
ж ваенны лёс збярог В. Быкава дзеля жыцця, творчасці, 
Бацькаўшчыны. 

Сусветна вядомы кіргізскі пісьменнік Чынгіз Айтматаў 
трапна напісаў: «Лёс збярог нам Васіля Быкава, каб ён 
жыў і пісаў ад імя цэлага пакалення, ад імя тых, што юна- 
камі спазналі вайну і ўзмужнелі духам са зброяй у руках, 
для якіх дзень жыцця быў роўны веку жыцця». 

Ваенныя гады былі вырашальнымі ў грамадзянскім ста- 
наўленні асобы В. Быкава, у фарміраванні светапоглядных, 
ідэйных і маральных перакананняў. Франтавы вопыт В. Бы- 
кава, яго асабістыя мужнасць, сумленнасць, стойкасць ста- 
лі падмуркам усяго мастацка-эстэтычнага свету яго твораў. 
В. Быкаў пісаў: «Жорсткая, бязлітасная памяць абавязвае 
нас, былых салдат, быць праўдзівымі і сумленнымі да кан- 
ца свайго жыцця. Яна абавязвае нас расказваць сённяш- 
няму пакаленню ўсю праўду пра вайну, якой бы страшнай 
і трагічнай ні была гэтая праўда. Гэта наш грамадзянскі і 
пісьменніцкі абавязак перад мёртвымі і жывымі». 

У той час, калі пра вайну было прынята пісаць героіка- 
рамантычным і бадзёрым тонам, В. Быкаў, кіруючыся «праў- 
дай адзінай», паказаў у сваіх творах, што на вайне было 
ўсё: гераізм, трагізм, баязліваець, подласць, абыякавасць 

да лёсу людзей. Вяртаючыся ў сваёй памяці і ў творах да 
падзей ваеннага, перадваеннага мінулага, да трагічных і су- 
пярэчлівых старонак беларускай гісторыі, пісьменнік на- 
стойліва і палемічна сцвярджае выпакутаваную ім ісціну: 
«Было б злачынствам і перад сучаснікамі, і перад будучай 
гісторыяй пакінуць нашчадкам паўпраўду... горшую за бес- 
саромную хлусню, белетрысцкае сачыніцельства пабочных 
назіральнікаў і лакіроўшчыкаў. Абавязак кожнага сведкі 

і ўдзельніка мінулай вайны -- гаварыць толькі праўду, 
якой бы горкай яна ні здалася». 

Але пісьменнікам В. Быкаў стаў не адразу пасля вайны. 
У 1947 годзе ён быў дэмабілізаваны, спыніўся ў Гродна. Тут 
неўзабаве знайшоў сабе працу ў мастацкай майстэрні, дзе 
спатрэбіліся яго здольнасці да малявання, веды і навыкі, 
набытыя за кароткі час вучобы ў Віцебскім мастацкім ву- 
чылішчы. Пазней В. Быкаў перайшоў працаваць у рэдак- 
цыю абласной газеты «Гродзенская праўда», стаў журналіс- 
там. У гэтай газеце ў 1948-1949 гадах друкаваліся яго невя- 
лікія карэспандэнцыі, якія сведчаць пра паступовае далу- 
чэнне В. Быкава да журналістыкі, творчай літаратурнай 
працы. У 1949 годзе ў «Гродзенскай праўдзе» былі надру- 
каваны яго першыя апавяданні на рускай мове «У той дзень» 
і «У першым баі». Сам пісьменнік лічыў гэтыя творы толь- 
кі «спробай пяра». 

Праз два гады яго зноў прызвалі ў армію, і яшчэ амаль 
10 гадоў В. Быкаву давялося служыць у розных гарнізонах 
на Украіне, Беларусі, Далёкім Усходзе. У 1951 годзе ў чае 
службы на Курыльскіх астравах В. Быкаў напісаў яшчэ два 
апавяданні аб вайне «Смерць чалавека» і «Абознік» і паслаў 
іх на водгук М. Лынькову. Гэтыя, напісаныя па-беларуску, 
апавяданні былі надрукаваны праз некаторы час. З назва- 
ных твораў В. Быкаў пачынае адлік сваіх творчых набыт- 
каў. У 1955 годзе ён зноў вяртаецца ў Гродна і займаецца 
журналістыкай. З 1956 па 1972 год працаваў літаратурным 
супрацоўнікам, літкансультантам газеты «Гродзенская праў- 
да». У 1972 годзе быў абраны сакратаром Гродзенскага ад- 
дзялення Саюза пісьменнікаў Беларусі і выконваў гэтыя аба- 
вязкі да 1978 года. Пачынаючы з другой паловы 1950-х га- 
доў у друку сталі з'яўляцца нарысы, фельетоны, замалёўкі 
В. Быкава. Ён піша пра пасляваеннае жыццё. Героі многіх 
твораў -- маладыя людзі, характары, узаемаадносіны, іх яра? 
ца і побыт. Доўгі час В. Быкаў не быў упэўнены, што літа- 
ратура -- яго жыццёвае прызванне. 1957- 1959 гады - пач 
творчага пошуку В. Быкавым сваіх герояў, тэм, жанраў. 
У гэты час ён напісаў нізку сатырычных мініяцюр (зборнік 

«Ход канём», 1960), прыгодніцкую аповесць «Апошні баец», 
шэраг навел маральна-этычнай праблематыкі і апавяданняў 
на ваенную тэму. Паступова аўтар ішоў да ўласнага адкрыц- 
ця жыцця і свету, да аналітычнага даследавання чалавечага 
характару і паводзін у розных супярэчлівых абставінах. Пісь- 
меннік рашуча адмаўляецца ад апісальнасці і дробязнасці. 

Набыццю творчай індывідуальнасці, раскаванасці ў вы- 

яўленні аўтарскіх задум спрыяла грамадска-палітычная 
атмасфера другой паловы 1950-х -- пачатку 1960-х гадоў. 
Менавіта ў другой палове 1950-х гадоў адбыўся сапраўдны 
прыход у літаратуру В. Быкава-пісьменніка, «бязлітаснага 
рэаліста» і аналітыка. Само жыццё дало магчымасць В. Бы- 
каву праўдзіва адлюстраваць трагічныя падзеі 1941-1945 га- 
доў, незабыўныя балючыя ваенныя ўражанні, якія літа- 
ральна перапаўнялі і трывожылі душу былога франтавіка. 
Усе пасляваенныя гады выспявала задума расказаць аб тра- 
гічным лёсе свайго загінуўшага пакалення, аб тым, што 
паражэнні і перамогі на вайне ў значнай меры абумоўлены 
мінулай перадваеннай гісторыяй, што часам страты і ахвя- 
ры былі марнымі... В. Быкаў пісаў: «Першыя дні вайны 
прымусілі многіх з нас шырэй раскрыць вочы ў здзіўленні. 
Ніколі раней не была такой відавочнай неадпаведнасць 
паміж тым, што ёсць і што павінна быць... Аматар гучных 
і правільных фраз часам аказваўся баязліўцам. Недысцып- 
лінаваны баец здзяйсняў подзвіг». 

Пачатак Вялікай Айчыннай вайны -- цяжкая, склада- 
ная тэма і для сённяшніх гісторыкаў і пісьменнікаў. І ўсё 
ж менавіта да паказу гэтага перыяду вайны звярнуўся В. Бы- 
каў у сваім першым значным мастацкім творы -- аповесці 
«Жураўліны крык» (1959). Пісьменніку ўдалося перадаць 
праўду таго трагічнага часу, не перабольшваючы няўдачы 
нашых войскаў, але і не абыходзячы тое балючае і горкае, 
што было звязана з адступленнем. Апісаўшы бой на безы- 
менным чыгуначным пераездзе, пісьменнік паказаў моц 
духу і патрыятызм зусім маладых людзей яго пакалення, 
якое ў трагічны час узяло на сябе адказнасць за лёс Радзі- 
мы. Пачынаючы з гэтай аповесці В. Быкаў заставаўся вер- 

ным сваёй тэме, сваім героям, абаронцам жыцця і волі, 
сумленнасці і чалавечай годнасці. 

У наступных аповесцях «Здрада» (1961), «Трэцяя раке- 

та» (1962), «Альпійская балада» (1964), «Пастка» (1964), 
«Мёртвым не баліць» (1965) і многіх іншых, што пісаліся 
пазней, В. Быкаў сцвярджае моц і веліч чалавечага духу ў 
незвычайна складаных абставінах вайны. Многія старонкі 
быкаўскіх твораў прысвечаны выкрыццю філасофіі прыста- 
саванства, цынізму, двурушніцтва на вайне. (Напрыклад, 
вобраз «трутня вайны» Блішчынскага -- увасабленне ваяў- 
нічага здрадніцтва і прыстасаванства да ваенных умоў у апо- 
весці «Здрада».) У аснове творчых задум В. Быкава ляжыць 
усведамленне нясплачанага доўгу перад «забітым пакален- 
нем», якое нарадзілася ў 1920-я гады, гадавалася ў час «вя- 
лікай будоўлі сацыялізму», першым сустрэла фашызм і 
заплаціла сваімі жыццямі за Вялікую Перамогу. Творы 
В. Быкава ніколі не страцяць высокі маральны зарад, ачы- 
шчальную сілу, якія заўсёды так патрэбныя кожнаму чала- 
веку. Аднак у застойныя гады ідэалагічныя ўлады і афіцый- 
ная крытыка прыдзірліва, а часам і зусім адмоўна ставіліся 
да сумленных твораў пісьменніка пра вайну. Так, адна з са- 
мых вострапраўдзівых аповесцей «Мёртвым не баліць» у той 
час друкавалася толькі ў часопісах «Маладосць» і «Новый 
мир», дзякуючы выключнай грамадзянскай мужнасці іх 
рэдактараў П. Панчанкі і А. Твардоўскага. Быкава абвіна- 
вачвалі ў тым, што ён скажае праўду, прыніжае і ачарняе 
гераічных савецкіх воінаў. Многія творчыя калектывы, 
саюзы, шматлікія чытачы абаранялі гонар і добрае імя пісь- 
менніка. 

Праўдзіва адлюстроўваючы вайну, паводзіны, жыццё і 
гібель сваіх герояў, Быкаў імкнуўся паказаць чытачу зло 
ва ўсёй яго агіднай, разбуральнай сіле, распазнаць яго ср 
роду і не мірыцца з ім. Быкаў пісаў: «Пра герояў і гераізм 
пісалі і заўсёды будуць пісаць... Але ж у жыцці былі і 
здраднікі. Скажуць: а навошта разумець падонка? Каму гэ- 
та трэба? Не, трэба! Сто, тысяча чалавек, не раздумваючы, 
не хістаючыся, пайшлі на смерць за Радзіму, а тысяча пёр” 
шы забаяўся, а пасля здрадзіў. Чаму? Што яго прымусіла 

гэта зрабіць? Літаратура -- чалавеказнаўства, яна павінна 
нам расшыфраваць псіхалагічна і маральна ўсе матывы яго 
дзеянняў, паставіць яго да ганебнага слупа перад усім наро- 
дам...» Нельга не пагадзіцца з гэтым перакананнем пісь- 
менніка. 

Раннія аповесці В. Быкава, напісаныя ў 1950--60-я гады, 
выклікалі вялікую цікавасць і дыскусіі сярод чытачоў і кры- 
тыкаў. Ішлі спрэчкі, у якіх выяўляліся глыбіня аўтарскай 
задумы, мужнасць і смеласць празаіка ў пастаноўцы праб- 
лематыкі твораў. Літаратуразнаўцы разважалі аб жанра- 
вых разнавіднасцях быкаўскай аповесці. Некаторыя да- 
следчыкі давалі творам В. Быкава ўмоўныя назвы: апо- 
весць-апавяданне, кароткая аповесць. Тым больш што сам 
пісьменнік адзін са сваіх твораў -- «Пастка» (1964) -- на- 
зваў «маленькай аповесцю». Аднак «маленькая» -- гэта не 
проста малая аб'ёмам і нескладаная сюжэтам аповесць. 
З гэтым азначэннем звязана якасная спецыфіка твора: сціс- 
ласць матэрыялу і ёмістасць, змястоўнасць яго сэнсу, ідэй, 
вобразаў, праблем. Большасць твораў, напісаных у гэты час, 
тэматычна звязана з падзеямі вайны. Іх крытыкі назвалі 
«франтавымі» («Жураўліны крык», «Дажыць да світання», 
«Яго батальён», «Мёртвым не баліць», «Праклятая вышы- 
ня», «Трэцяя ракета» і некаторыя іншыя). 

На мяжы 1960- 70-х гадоў у творчасці В. Быкава яшчэ 
больш паглыбляецца праўдзівасць паказу супярэчлівасці і 
складанасці вайны. На першы план мастак вылучае ма- 
ральна-філасофскую праблематыку з пошукамі ісціны, спра- 
вядлівасці. Гэта вельмі поўна выявілася ў «партызанскім» 
цыкле твораў В. Быкава аб вайне. Вось як пісьменнік тлу- 
мачыць свой зварот да адлюстравання партызанскай ба- 
рацьбы на акупіраванай фашыстамі тэрыторыі: «Вывучэнне 
архіўных матэрыялаў, сустрэчы з былымі партызанамі лі- 
таральна ашаламілі мяне... Адвечная тэма выбару ў парты- 

занскай вайне і на акупіраванай тэрыторыі стаіць больш 
востра, матываванасць чалавечых учынкаў больш склада- 
ная, чым у любой арміі». Апавяданне «Сваякі», аповесці 
«Круглянскі мост», «Пайсці і не вярнуцца», «Воўчая зграя», 

«У тумане», «Сотнікаў» і некаторыя іншыя творы з усёй 
відавочнасцю пацвярджаюць гэта. 

В. Быкаў адным з першых нашых сучаснікаў звярнуўся 
да мастацкага адлюстравання трагічных падзей беларускай 
гісторыі 1920--30-х гадоў. Бязлітасным рэалістам, а па трап- 
ным вызначэнні У. Караткевіча, - «рыцарам сумлення і 
свабоды», быў В. Быкаў, разворваючы цаліну няведання, 
паўпраўды і хлусні аб тым часе («У тумане», «Знак бяды», 
«Аблава», «Сцюжа», «На Чорных лядах», «Перад канцом», 
«Сцяна», «Палітрук Каламіец», «Жоўты пясочак» і інш.). 
Акрамя аповесцей, якія складаюць аснову створанай В. Бы- 
кавым мастацкай эпапеі гераізму і трагедый, празаіку на- 
лежыць шэраг апавяданняў. Спрабаваў ён свае сілы і ў дра- 
матургіі. Яго п'есы, у прыватнасці «Апошні шанс», ставі- 
ліся ў Маскве, Мінску, Гродна. 

З другой паловы 1970-х гадоў В. Быкаў жыў і працаваў 
у Мінску. У 1980 годзе яму прысвоена ганаровае званне на- 
роднага пісьменніка Беларусі. Яго творам прысуджаліся 
Дзяржаўная прэмія СССР (1974, за аповесці «Абеліск» і «Да- 
жыць да світання»), Дзяржаўная прэмія БССР імя Якуба 
Коласа (1978, за аповесці «Воўчая зграя», «Яго батальён»), 
Ленінская прэмія (1986, за аповесць «Знак бяды») і некато- 
рыя іншыя. У 1984 годзе В. Быкаву прысвоена званне Героя 
Сацыялістычнай Працы. Ён абіраўся дэпутатам Вярхоўнага 
Савета БССР, прымаў самы актыўны ўдзел у літаратурным 
і грамадскім жыцці краіны. Па аповесцях «Трэцяя ракета», 
«Альпійская балада», «Воўчая зграя», «Абеліск», «Сотні- 
каў», «Знак бяды» і некаторых іншых творах В. Быкава 
зняты кінафільмы. Яго творы перакладзены больш як на 

200 моў народаў свету. Апошняй кнігай В. Быкава стала 
аўтабіяграфічная проза «Доўгая дарога дадому» (2002). 
Ёміста і дакладна пра значэнне твораў В. Быкава ў на- 
шым жыцці, назваўшы яго «Апосталам нацыі», напісаў 
Р. Барадулін: «Нашча трэба чытаць Васіля Быкава. Нашча . 
трэба думаць пра Васіля Быкава. Нашча трэба хінуцца ду” 
шой да святла слова ягонага. Чытаць нашча, каб прычас- 
ціцца да бязлітаснай праўды, няўтульнай і мулкай, цвяро- 
зай і незалежнай, нішчымнай і раздзетай... каб ачысціцца 


ад похапкавасці і мітусні, ад ліслівай хлусні і марнай міт- 
рэнгі, ад нікчэмнага гневу і самазжэрнай зайздрасці... каб 
святло слова існага прагнала смагу і дух, грунтавала смут- 
кам Быкава, верай Быкава, нясхібнасцю Быкава». 

ПЫТАННІ І ЗАДАННІ 

1. Асэнсуйце маленства і юнацтва В. Быкава. Як уплывалі кнігі 
на станаўленне светапогляду будучага пісьменніка? 2, Раскажыце пра 
шлях В. Быкава-салдата. Што вае асабліва ўразіла ў біяграфіі пісь- 
менніка? Як ваенныя ўражанні адлюстраваліся ў творчасці В. Бы- 
кава? 8. Прачытайце трыпціх Р. Барадуліна «Апостал нацыі», пазна- 
ёмцеся з кнігай В. Быкава «Праўдай адзінай». Як прачытанае ўзба- 
гаціла вашы ўяўленні аб пісьменніку? 


«СОТНІКАЎ» 


Героі твораў В. Быкава знешне звычайныя, але яны на- 
дзелены духоўнымі вартасцямі, якія выяўляюцца ў скла- 
даных жыццёвых сітуацыях. Ім уласцівыя «...зацятая стой- 
касць у баі, уменне, калі абавязкова трэба, выкладвацца да 
апошняга, значны духоўны патэнцыял, які выяўляецца ў 
вельмі натуральным адчуванні чалавечнасці, непарушнасці 
асноўных агульналюдскіх маральных законаў» (Дз. Бугаёў). 

Чалавек перад знішчальнай сілай абставін. Героі В. Бы- 
кава ваююць не толькі зброяй, а сваім моцным характарам, 
духам супрацьстаяць бесчалавечнасці. Гэта ў поўнай меры 
адносіцца да аповесці В. Быкава «Сотнікаў», твора аб велі- 
чы чалавечага духу. Пісьменнік прыгадваў, як узнікла за- 
дума напісаць гэту аповесць: згадаўся франтавы выпадак -- 
сустрэча з чалавекам, якога ўсе лічылі загінуўшым і пра 
якога ў баявых таварышаў засталіся самыя лепшыя ўспа- 
міны. Але гэты чалавек, аказваецца, не загінуў, а трапіў 

параненым у палон. Перад ім было дзве дарогі: або галод- 
ная, пакутніцкая смерць у лагеры для ваеннапалонных, або 
служба ў арміі здрадніка генерала Уласава. Чалавек выбраў 
другую дарогу. Ён спадзяваўся перахітрыць фашыстаў і 
абставіны, думаў перабегчы да сваіх і зноў ваяваць супраць 
гітлераўцаў. Ратуючы сябе ад смерці, чалавек пралічыўся. 

Яму не ўдалося вярнуцца да сваіх, каб змагацца супраць 
ворага, бо ён трапіў да сваіх жа ў палон. Гэтага чалавека 
ўбачыў у лагеры для нямецкіх ваеннапалонных В. Быкаў 
у жніўні 1944 года. «Ён сядзеў перада мной, -- піша В. Бы- 
каў у артыкуле «Як была напісана аповесць “Сотнікаў”», -- 
у прапацелым нямецкім кіцелі... Я глядзеў на яго, а ён так- 
сама моўчкі глядзеў на мяне, але ў адрозненне ад мяне не 
здзівіўся... У яго сумных вачах не было ні злосці, ні адчаю, 
была толькі ціхая пакора лёсу... Потым мы пагаварылі 
трохі. Ён пгпрасіў закурыць і коратка паведаміў сумную і 
адначасна страшную ў сваёй знішчальнай прастаце гісто- 
рыю...» Лёс гэтага чалавека стаў асновай для стварэння 
вобраза Рыбака ў аповесці «Сотнікаў». 

Гаворачы аб ідэйна-філасофскай задуме і сэнсе гэтага 
твора, пісьменнік падкрэсліваў, што яго перш за ўсё цікавіў 
чалавек перад знішчальнай сілай бесчалавечных абставін, 
на што ён здольны, калі магчымасці абараніць жыццё вы- 
чарпаны ім да канца і прадухіліць смерць немагчыма. 

Вобраз Сотнікава. Для мастацкага ўвасаблення гэтай за- 
думы акрамя вобраза чалавека-адступніка, Рыбака, пісь- 
менніку спатрэбіўся вобраз яго антыпода, Сотнікава, які пе- 
рамог абставіны, узвысіўся над імі маральнай, духоўнай 
сілай і веліччу. Гэтаму вобразу адведзена цэнтральнае мес- 
ца ў творы, бо менавіта Сотнікаў задумваецца над пытан- 
нямі, што цікавяць пісьменніка, і дае адказ на іх сваёй ге- 
раічнай смерцю. 

Два партызаны, Сотнікаў і Рыбак, ідуць на заданне: зда” 
быць хоць крыху ежы для атрада. Абодва, падкрэслівае 
В. Быкаў, трывожыліся за таварышаў, што засталіся галод- 
нымі і мерзлі на балоце. За тыдзень цяжкіх баёў партыза- 
ны змучыліся, згаладалі, аслаблі. На складанае заданне 
разам з дужым і спрытным Рыбаком ідзе не зусім здаровы 
Сотнікаў. Ён бачыў, што многія партызаны адчуваюць сябе 
яшчэ горш, таму не стаў гаварыць аб сваёй прастудзе і ад- 

маўляцца ад задання. Ды і апрануты Сотнікаў лёгка для 
лютай зімы: лёгкі шынелак, пілотка, без рукавіц. Абставі- 
ны склаліся самым трагічным чынам. Сотнікаў і Рыбак 
трапілі ў фашысцкі палон, дзе з іх здзекуецца «банда най- 

мітаў», паліцаяў. Яны разумеюць, што выйсце адсюль для 
іх толькі адно -- памерці з годнасцю. Гэта адзіны спосаб 
даказаць сваю непадуладнасць абставінам. Але чаму гэтым 
трагічным шляхам пайшоў толькі Сотнікаў? Адказ на пы- 
танне даецца ў паслядоўнай, псіхалагічна дакладнай параў- 
нальнай характарыстыцы герояў, якую пісьменнік право- 
дзіць з вялікай увагай да кожнай падрабязнасці ў даваен- 
ных лёсах, у размовах, паводзінах Сотнікава і Рыбака. Яны 
разам выйшлі на заданне, былі добрымі знаёмымі, іх аб'яд- 
ноўвалі ўзаемная сімпатыя і адна мэта. Але мы бачым, што 
ў канцы аповесці іх дарогі і лёсы разышліся назаўсёды. 
Гэта ўжо зусім розныя людзі. Сотнікава павесілі фашысты, 
а Рыбак стаў здраднікам-паліцаем. 

Сотнікаў -- былы камбат Савецкай Арміі. Закончыў 
настаўніцкі інстытут, працаваў у школе, служыў у войску. 
У час вайны камандаваў батарэяй. Пра мінулае жыццё, 
дзяцінства і юнацтва толькі ўспамінаецца. У памяці Сотні- 
кава жыве нядаўняе мінулае: няроўны бой з танкамі, раз- 
гром палка, уцёкі з палону і цяперашнія падзеі партызан- 
скага жыцця. У параўнанні з Рыбаком, які з захапленнем 
прыгадвае сваё нядаўняе каханне з хутаранкай Любкай, 
душа Сотнікава нічога не ўспрымае апроч вайны. Аднак 
было ў іх і агульнае: армейскае мінулае і памятны бой, дзе 
яны выручылі адзін аднаго. У той раз мужнасць і адвага 
Сотнікава паслужылі Рыбаку прыкладам, за што Рыбак 
быў удзячны свайму таварышу і цягнуўся да яго, хацеў 
быць такім жа валявым і стойкім. 

Суровыя ўрокі вайны ўмацоўвалі волю Сотнікава, яго 
здольнасць супраціўляцца абставінам, не здраджваць сваім 
перакананням. З таго бою, калі быў разгромлены яго полк, 
а самому байцу ўдалося знішчыць чатыры варожыя танкі, 
Сотнікаў вынес правіла: змагацца, супраціўляцца трэба, 
нягледзячы ні на што, да апошняй магчымасці. Так ён вая- 
ваў і ў партызанскім атрадзе. 

Волю, рашучасць Сотнікава загартаваў і палон. Там ён 
пераканаўся: з тымі, хто адолеў страх смерці, фашысты 
ўжо нічога не могуць зрабіць. На ўсё жыццё ён запомніў, 
як у лагеры для ваеннапалонных ворагі дапытвалі сівога 

палкоўніка. Гэты чалавек быў пакалечаны ў баі, ледзь жы- 
вы, моцна пакутаваў ад фізічнага болю. Аднак гэтаму пал- 
коўніку было невядома пачуццё страху за сваё жыццё. На 
допыце ён кідаў у твар гестапаўскаму афіцэру гнеўныя сло- 
вы супраць Гітлера. Яго расстралялі, але тыя некалькі хві- 
лін перад смерцю былі подзвігам, магчыма, большым, чым 
на полі бою. І ў сваім трагічным фінале Сотнікаў бярэ пры- 
клад з мужнага палкоўніка. У апошнія хвіліны свайго 
жыцця ён успамінае і безыменнага, параненага палоннага 
лейтэнанта, які ўдарыў нажом канваіра. Сам лейтэнант 
з-за ранення ўцячы не мог, але хацеў даць шанс уратавацца 
іншым. Перад смерцю ў палоне Сотнікаў шкадуе, што яму 
не пашчасціла так загінуць, бо ў яго няма ні сілы, ні зброі. 
І ўсё ж ён спрабуе выратаваць тых людзей, з кім звёў лёс: 
старасту Пётру Качана, Дзёмчыху, яўрэйскую дзяўчынку 
Басю. 

Аўтар, апісваючы апошнія гадзіны Сотнікава, падкрэс- 
лівае, што герой ахвяраваў сабой дзеля выратавання ін- 
шых. Сотнікаў не згаджаецца з думкай, што яго смерць 
з'явіцца недарэчнай выпадковасцю: «Як і кожная смерць 
у барацьбе, яна павінна нешта сцвярджаць, нешта адмаў- 
ляць і, па магчымасці, завяршыць тое, што не паспела здзей- 
сніць жыццё». Аднак спадзяванне Сотнікава сваёй смерцю 
купіць выратаванне тым, хто быў побач, не ажыццявілася. 
Жаданне, каб і смерць стала вялікім учынкам, не здзейсні- 
лася. Герою застаецца адно -- сустрэць свой смяротны чае 
з салдацкай мужнасцю, «...пайсці з гэтага свету па сумлен- 
ню, з уласцівай чалавеку годнасцю». 

Ёміста і шматгранна тлумачаць характар і паводзіны 
нязломнага Сотнікава згадкі пра яго мінулае. Сотнікаў вы- 
рас у сям'і ўдзельніка грамадзянскай вайны і выхоўваўся 
на гераічных традыцыях. У яго падсвядомасці захавалася 
пачуццё ўласнай годнасці, вернасці ідэалам і стойкасці мі- 
нулых пакаленняў, якія вышэй за ўсё ставілі справу. Сот- 
нікаў -- асоба мэтанакіраваная, яму ўласцівая бескампра- 
міснасць у разуменні ісціны і справядлівасці. 

Відавочна, што важнае значэнне для разумення вобраза 
Сотнікава і філасофскай сутнасці ўсяго твора мае згадка 

герояў пра Біблію. Яна выпадкова трапіла на вочы парты- 
“занам у хаце старасты. Тут Рыбак упершыню бачыў і тры- 
маў гэту кнігу, заўважыўшы, што гэта адна з непрачыта- 
ных ім кніг. Стараста Пётра Качан адказвае: «І дарэмна. 
Не пашкодзіла б і пачытаць». Для Сотнікава ж гэта кніга 
невыпадковая. У яго душы выразна захаваўся ўспамін ма- 
ленства: Біблія ляжала заўсёды на матуліным камодзе. На 
першы погляд выпадковая дэталь ёміста характарызуе вы- 
сокі маральны ўклад, агульначалавечы, гуманістычны змест 
духоўнага жыцця сям'і Сотнікава і Пётры Качана. 

Біблейская тэма гучыць і пры ўспаміне Сотнікава аб яго 
дзіўным сне. Прысніўся бацька, былы чырвоны камандзір, 
герой грамадзянскай вайны. У гэтым дзіўным сне Сотнікаў 
пачуў вымаўленыя бацькам-бязбожнікам словы з Бібліі: 
«Быў агонь, і была вышэйшая справядлівасць на свеце...» 
Перад самым канцом, калі Сотнікаў ідзе да шыбеніцы, 
ледзь трымаючыся на нагах, ён пакутуе ад думкі, што мно- 
га людскіх жыццяў з часоў Ісуса Хрыста было прынесена. 
чалавецтвам у ахвяру. Аднак зусім нямногаму навучылася 
чалавецтва, калі адзін забівае другога, сабе падобнага, калі 
ў свеце існуюць яшчэ войны, здрада, подласць. 

Вобраз Сотнікава цікавы і змястоўны ў ідэйна-філасоф- 
скім плане. Без фізічных пакут і выпрабаванняў, без герой- 
скіх прыкладаў незнаёмых палонных палкоўніка і лейтэ- 
нанта, без нявінных ахвяр Пётру Качана, Дзёмчыхі, яе дзя- 
цей і дзяўчынкі Басі, без атрыманага ў маленстве і юнацтве 
выхавання і прыкладу бацькоў, без усяго, што выпала на 
кароткі век былога камбата, а затым партызана, магчыма, 
не нарадзіўся б у душы Сотнікава настойлівы роздум аб. 
жыцці, смерці і іх існасці. Праз гэты роздум раскрываюцца 
характар, светаадчуванне героя. Ён не спрабуе ўратаваць 
сваё жыццё, як Рыбак, не таму, што яго не цэніць. Ён не 
разумее Рыбака, які выбраў шлях здрады і маладушша. 
Падводзячы рахункі свайму жыццю ў 26 год, Сотнікаў мае 
перакананне аб сапраўднай каштоўнасці жыцця. Яно вымя- 
раецца тым добрым і карысным, што чалавек зрабіў для ін- 
шых, для грамадства. Сотнікаў застаецца незадаволены зроб- 
леным, аднак і марным сваё жыццё не лічыць. 

Застацца маральна і духоўна мацнейшым за абставіны 
Сотнікаву дапамагло і пачуццё вернасці свайму воінскаму, 
чалавечаму абавязку. У апошнія хвіліны жыцця ў натоўпе 
Сотнікаў убачыў твар хлапчука ў будзёнаўцы. Вачыма ён 
усміхнуўся гэтаму хлапчуку і разам з тым усяму астат- 
няму -- свету, жыццю, людзям, якія застаюцца жыць. Во- 
браз хлапчука сімвалічны і шматзначны ў аповесці: ён усё 
бачыў і ўсё разумеў. Ён -- надзея на адплату за здрадніцтва. 
Хлапчук запомніць духоўную моц Сотнікава, так як памя- 
тае Сотнікаў выпадкова сустрэтых і такіх важных у яго лё- 
се безыменных палкоўніка і лейтэнанта. Са спадзяваннем 
на гэту памяць звязана спадзяванне на будучае чалавецтва. 
Так па-мастацку дасканала праз вобраз Сотнікава Быкаў 
увасабляе ідэі духоўнай нязломнасці, маральнай чысціні. 

Вобраз Рыбака. З першых старонак твора Сотнікаў ба- 
чыцца змрачнаватым, няскладным, зацятым і няўступлі- 
вым у параўнанні з Рыбаком -- фізічна моцным, зычлівым, 
уважлівым чалавекам. Рыбак не мае схільнасці ўскладняць 
жыццё сабе і іншым філасофскімі, непатрэбнымі, на яго 
думку, пошукамі і роздумам. Ён прывык да ўсяго адносіцца 
проста, без ускладненняў. Адкрыты па характары, ён бярэ 
на сябе ініцыятыву ў выкананні задання, перамоў з мясцо- 
вымі жыхарамі. Абаяльны, спрытны Рыбак умее ў розных 
сітуацыях знайсці адпаведны тон і прыняць рашэнне. Зыч- 
лівы, без амбіцый і прэтэнзій, ён не любіў крыўдзіць іншых 
ці прыносіць людзям зло. У арміі ён быў старшыной, даво- 
дзілася трымаць дысцыпліну. Рыбаку ўласцівае пачуццё та- 
варыскасці. Ён шчыра спачувае хвораму Сотнікаву, і Сотні- 
кава кранае і супакойвае ўвага таварыша. Рыбак няздоль- 
ны перакласці свой цяжар на плечы іншых. Спачуваючы 
нямогламу Сотнікаву, сам валачэ здабытую для галодных 
партызанаў авечку, хоць і яму, здароваму і моцнаму, было 

цяжка. Не быў Рыбак і баязліўцам, пад агнём ворага пано: 
дзіў сябе спакойна і стрымана. Яны з Сотнікавым і зблізі- 
ліся пасля таго, як у вельмі няпростых умовах змаглі за” 
трымаць карнікаў і забяспечылі адыход атрада. 

Мастак і філосаф В. Быкаў спрабуе паказаць, адры так 
здарылася, што добры баец, не баязлівец і не кар'ерыст, 

папаўшы ў палон да ворага, перайшоў на яго бок... Чаму 
станоўчы чалавек стаў паліцаем, здрадзіў партызанам і на- 
ват удзельнічаў у «ліквідацыі» свайго таварыша, якога яшчэ 
ўчора, валок на сабе, каб выратаваць ад смерці ці фашыец- 
кага палону?.. ! 

Калі б абставіны не былі такімі складанымі і безвыход- 
нымі, Рыбак ніколі не стаў бы здраднікам. Яму не было 
страшна загінуць у адкрытым баі з праціўнікам. Ідэя і фі- 
ласофскі змест гэтага вобраза не толькі ў асуджэнні здрад- 
ніцтва. Вобразам гэтага героя В. Быкаў асуджае кампраміс 
чалавека з уласным сумленнем, які і прыводзіць Рыбака да 
здрады. 

На працягу твора мяняюцца аўтарскія адносіны да героя: 
спачатку аўтар яму сімпатызуе, потым шкадуе. У заключ- 
ных эпізодах твора Рыбак выклікае ў аўтара і чытача агіду. 
Прычыны падзення Рыбака -- у яго духоўнай і душэўнай 
няўстойлівасці. Ён хоча жыць насуперак усяму, клапо- 
ціцца толькі аб сабе, аб фізічным захаванні сваёй істоты. 
Палон Рыбак успрымае спачатку як непрыемнае здарэнне, 
з якога, ён быў упэўнены, павінна быць выйсце. Дагэтуль 
яму, знаходліваму і спрытнаму, удавалася ратавацца ад смер- 
ці і дапамагаць іншым. Яму не верылася, што не ўдасца 
выратавацца, і ён пачаў хітраваць. Жыццё, на думку Рыба- 
ка, -- гэта своеасаблівая «гульня», перамагае ў ёй той, хто 
здольны хітраваць і рызыкаваць, хто дбае перш за ўсё пра 
выжыванне, а не пра свой гонар. Рыбак памыліўся: калі 
жыццё купляецца подласцю, гэта ўжо не гульня, а здрада. 
Апынуўшыся ў палоне, Рыбак знайшоў сабе апраўданне: 

нямогламу Сотнікаву ён ужо ніяк не зможа дапамагчы, яго 
партызанскі таварыш ужо асуджаны. Рыбак вызваліў сябе 
ад маральна-этычнага абавязку быць апорай слабаму і тым 
самым пайшоў на кампраміс з уласным сумленнем. У той 
жа час Сотнікаў у палоне прыйшоў да высновы, што жыццё 
пакінула яму апошні абавязак і шанс загінуць з годнасцю. 

Псіхалагічна матывавана паказвае аўтар падзенне Рыба- 
ка, да якога героя прыводзіць шэраг уступак-кампрамісаў 
з уласным сумленнем. Пасля таго, што адбылося на местач” 
ковай плошчы, Рыбак стаў для ўсіх здраднікам і ворагам. 


Тым не менш ён не хоча прызнаць сябе вінаватым: «Хіба 
ён выбраў сабе такі лёс? Хіба ён не змагаўся да самага кан- 
ца?» Аўтар судзіць свайго героя праўдай і ўзнясеннем Сот- 
нікава, які не спасылаўся на безвыходныя абставіны, бо 
«няма абставін, якія апраўдвалі б здраду, злачынства» 
(В. Буран). 

У творы В. Быкаў паказаў, што часам узнікаюць сітуа- 
цыі, з якіх чалавеку няма вяртання ў жыццё. Але трагізм 
сітуацыі не павінен здымаць з чалавека адказнасці за сябе 
і за тых, хто побач. У сцвярджэнні гераічнай асобы, якая і 
ў трагічных абставінах застаецца вернай сабе, -- такой асо- 
бай быў Сотнікаў -- В. Быкаў справядліва сцвярджае высо- 
кі гуманістычны ідэал чалавецтва. 

Героі другога плана: прадстаўнікі «народнай праўды» і 
здраднікі. Маральнае падзенне Рыбака ўзмацняецца ў апо- 
весці вобразамі Пётры Качана, Дзёмчыхі, яе чатырох дзя- 
цей і дзяўчынкі Басі. Гэта людзі, якія выпадкова сустрэліся 
на шляху партызанаў. Да Пётры Качана Рыбак і Сотнікаў 
трапілі неспадзявана, бо хутар, дзе партызаны павінны бы- 
лі запасціся харчам, аказаўся спаленым. Калі Сотнікаў і 
Рыбак зайшлі ў хату, стары чытаў Біблію. Высветлілася, 
што яго сын ваюе на фронце, бацькі даўно не маюць ад яго 
звестак. Пётра Качан не спужаўся прыходу партызанаў, па- 
прокі Рыбака ў здрадніцтве ўспрымае стрымана, заўважа- 
ючы, што нехта павінен быць і старастам. Жонка Пётры ім- 
кнецца дагадзіць партызанам -- накарміць, абагрэць. Дыі 
Пётра з гатоўнасцю аддае авечку для галодных партызанаў. 
Другі і апошні раз Сотнікаў і Рыбак сустракаюцца са ста” 
растам перад смерцю, у камеры. 

Пётра з годнасцю ўспрымае прысуд лёсу, не спрабуе зваль” 
ваць віну на партызанаў. У апошнюю ноч у камеры Пётра 
проста і сціпла прызнаецца, што старастам стаў не па сваёй 
волі. Яго папрасілі гэта зрабіць былы партыйны сакратар 
з раёна і начальнік міліцыі. В. Быкаў не шукае эпітэтаў, 

каб падкрэсліць духоўную сілу і маральную вартасць гэтага 
чалавека. Яны відавочныя. Пётра знаходзіць словы пад” 
трымкі і для Дзёмчыхі, і для дзяўчынкі Басі. Развітваючы- 
ся з жыццём, «былы стараста засцярожліва выпрастаўся і, 

не падымаючы галавы, стрымана, нібы ў царкве, пакланіў- 
сся людзям». Сотнікаў адчувае сваю віну перад гэтым спа- 
гадлівым, мудрым і прыгожым чалавекам. 

Вобраз Дзёмчыхі, якая бязвінна павінна загінуць, над- 
звычай трагічны, бо застаюцца сіротамі яе чацвёра малых 
дзетак. Муж ваюе на фронце. Жанчына просіць хоць якіх 
заробкаў у суседзяў, каб пракарміць дзяцей, дачакацца 
канца вайны. Непрадбачаны выпадак прыводзіць у яе хату 
няпрошаных, нечаканых гасцей -- Сотнікава і Рыбака. Аў- 
тар падрабязна апісвае шматзначны эпізод -- прыход незна- 
ёмцаў у Дзёмчышыну хату, калі самой гаспадыні не было 
і прышэльцаў сустрэлі дзеці. Малыя падзяліліся з імі апош- 
няй бульбінай і агурком. Застаўшы ў сваёй хаце няпроша- 
ных гасцей, Дзёмчыха спачатку злуецца, бо ёй і без таго 
цяжка жыць. Аднак убачыўшы, што Сотнікаў паранены, і 
зразумеўшы, што партызанам без яе дапамогі не абысціся, 
словы, рухі, паводзіны жанчыны набываюць спакой і ўпэў- 
ненасць. Спрадвечная народная і жаночая спагада і дабры- 
ня падказваюць Дзёмчысе, што менавіта так, а не інакш 
яна павінна дзейнічаць. Яна дае цёплую ваду абмыць пара- 
неную нагу Сотнікаву, кавалак кужалю перавязаць рану, 
заўважыўшы паліцаяў, хавае партызанаў на гарышчы... 

Дапамагаючы Рыбаку і Сотнікаву, Дзёмчыха рызыкава- 
ла жыццямі дзяцей і сваім уласным, але па-іншаму яна не 
магла сябе паводзіць. Яна -- чалавек моцнага характару, 
які да канца не скараецца абставінам і лёсу. Яна спрабуе 
абараніць Сотнікава, калі яго б'юць паліцаі. Яе адрываюць 
ад дзяцей і вязуць разам з партызанамі ў мястэчка. Па да- 
розе паліцаі здзекуюцца з жанчыны, але яна шле праклёны 
ім і Гітлеру. 

Следчы, здраднік Партноў, вытлумачвае паводзіны Дзём- 
чыхі па-свойму, палічыўшы яе «партызанскім агентам». У 

палоне жанчына не зламалася, як гэта адбылося з самым 
дужым -- Рыбаком. Перад шыбеніцай у апошнія хвіліны 
маці-пакутніца думае пра дзяцей. У апошнюю ноч Дзёмчы- 
ха і стараста Пётра народным судом, судом сумлення, асу- 
джаюць знаёмых здраднікаў-паліцаяў -- Проньку Партно- 

ва, Стася Піліпёнка, Хадаронка. Цеплынёй сваіх збалелых 
сэрцаў Пётра і Дзёмчыха саграюць чужое дзіця, яўрэйскую 
дзяўчынку Басю. 

Трынаццацігадовая Бася засталася сіратой пасля таго, 
як фашысты і паліцаі расстралялі ўсіх яўрэяў мястэчка. 
Збавіцелькай Басі нейкі час была цётка Праскоўя. Яна па- 
раіла дзяўчынцы схавацца ў час пагрому. Бася -- яшчэ ад- 
на бязвінная ахвяра абставін. Паліцаі дамагаюцца, каб 
дзяўчынка прызналася, хто яе ратаваў і хаваў. Але ў дзіця- 
ці воля мацнейшая і сумленне чысцейшае ў параўнанні з 
Рыбаком. Яна не выдае сваіх збавіцеляў, упарта маўчыць 
на допытах катаваннях. Як непазбежнасць і наканаванасць 
лёсу прымае дзяўчынка смерць. 

Пётра Качан, Дзёмчыха, Бася -- гэта бязвінныя ахвяры 
трагічных абставін. Праз іх вобразы В. Быкаў яшчэ раз сцвер- 
дзіў, што чалавечыя годнасць, спагада, дабрыня, духоўнасць 
павінны быць вышэй за самыя безвыходныя сітуацыі. 

Мастацкія асаблівасці. Кампазіцыя твора. Многія да- 
следчыкі творчасці В. Быкава называюць гэту аповесць 
прыпавесцю аб гераізме і здрадніцтве, параўноўваюць з ма- 
тывамі біблейскай легенды аб Авелі і Каіне, аб новым узы- 
ходжанні чалавека-пакутніка на Галгофу (А. Адамовіч, 
І. Дзядкоў). Адметная асаблівасць кампазіцыі аповесці ў 
тым, што В. Быкаў падае падзеі праз успрыманне то Сотні- 
кава, то Рыбака. Такі прыём паглыбляе дакладнасць, вы- 
разнасць мастацкага даследавання ўнутранага свету герояў. 
Абраная аўтарам філасофска-маральная праблематыка па- 
трабуе менавіта «ўнутранага», псіхалагічнага выяўлення. 

Кампазіцыя аповесці -- пачарговая змека апавядальні- 
ка -- дае нам магчымасць супастаўляць не толькі паводзіны 
герояў, але і матывы, якімі яны кіраваліся. Чытачу адкры- 

ваецца тое, што героі думаюць аб падзеях, аб сабе, адзін аб 
адным. Для разумення філасофскай і маральнай асновы тво- 
ра нам аднолькава важныя і цікавыя лініі паводзін Сотні- 
кава і Рыбака. І высвятляецца, што Сотнікаў увесь час су- 
дзіць сябе ў складаных сітуацыях; Рыбак жа ў аналаг ічных 
умовах шукае сабе і сваім учынкам апраўданне. Абраны аўта- 

рам кампазіцыйны прыём дазваляе ўбачыць адухоўленасць 
і гераізм Сотнікава і трагедыю маральнага падзення яго бы- 
лога таварыша. 


ПЫТАННІ І ЗАДАННІ 

1. Растлумачце, спасылаючыся на гэты твор, як разумее В, Быкаў 
праблему чалавека перад знішчальнымі сіламі бесчалавечных аб- 
ставін. Што вы самі думаеце аб гэтым? 9. Ахарактарызуйце Сотніка- 
ва. Як у гэтым вобразе ўвасабляецца асноўная ідэя твора? Якімі пры- 
ёмамі выяўляецца характар гэтага героя? З. Падрыхтуйце паведам- 
ленне «Вобраз Рыбака і асуджэнне В. Быкавым кампрамісаў з улас- 
ным сумленнем». 4. Дайце характарыстыку героям -- «прадстаўнікам 
народнай праўды». Чым яны вас прывабліваюць? 


«ЗНАК БЯДЫ» 


«Знак бяды» займае асаблівае месца ў спадчыне В. Бы- 
кава і ў беларускай літаратуры ХХ стагоддзя. З'яўленне 
гэтага твора стала падзеяй у грамадска-літаратурным жыц- 
ці. Як і многія творы В. Быкава, гэта аповесць аб вайне. 
Але героі твора -- не франтавікі, не партызаны, а сяляне, 
мірныя жыхары хутара, сталыя людзі. Аб значнасці гэтай 
аповесці ў разуменні нашай гісторыі слушна разважаў 
Д. Гранін: «Гэта кніга адкрывае ваеннай літаратуры новыя 
магчымасці. Праз вайну аўтар раскрывае гісторыю вёскі, 
лёсы людзей, найважнейшыя сацыяльныя і маральныя пра- 
цэсы дзесяцігоддзяў, што папярэднічалі вайне...» Сапраў- 
ды, гэты твор не толькі на антываенную тэму, але пра тра- 
гедыю нашага народа ў 1920--30-я гады, якая помнілася 
В. Быкаву з маленства. Прататыпамі аповесці сталі бацькі 
і блізкія родзічы пісьменніка. 

Сцепаніда і Пятрок Багацькі. Праз вобразы галоўных 
герояў, беларускіх сялян, мужа і жонкі Багацькаў, пісь- 
меннік паказвае трагізм і бесчалавечнасць вайны. Пятрок 
і Сцепаніда -- моцныя духам людзі, і гэта моц выяўляецца 
ў адказныя, трагічныя моманты іх жыцця. Яны -- носьбі- 
ты высокіх духоўных каштоўнасцей, уласцівых беларуска- 

му народнаму характару. Гэтыя людзі маюць гонар і сум- 
леннасць. Аб даваенным жыцці герояў мы даведваемся з іх 

успамінаў. Вытокі духоўнасці, высокіх маральных якасцей 
бачацца ў іх маладосці, працавітасці, у клопаце аб уласным 
кутку і хлебе надзённым. 

Яшчэ дзяўчынай некалі Сцепаніда прыйшла наймацца 
на жніво да Адольфа Яхімоўскага. Ён паходзіў са старога 
знакамітага шляхецкага роду, але ад былога багацця і сла- 
вы застаўся толькі хутар і прыроджаны гонар пана Адолі. 
Сцепаніда старанна працавала і паважала свайго гаспадара. 
І пан Адоля цаніў руплівую, увішную і сумленную параб- 
чанку і згадзіўся, калі яна выйшла замуж за Петрака, пус- 
ціць маладую сям'ю жыць у істопку. Пятрок да гэтага часу 
батрачыў на фальваркоўцаў, шукаў іншыя заробкі. 

Савецкая ўлада забрала зямлю ў пана Яхімоўскага і на- 
дзяліла ёй парабкаў. Як працаўнікі-земляробы, Пятрок і 
Сцепаніда былі рады атрыманым дзвюм дзесяцінам зямлі. 
Аднак сумленне не давала спакою: ці справядліва гэта -- 
узяць чужую зямлю і раздаць яе іншым?.. Асабліва Сце- 
паніда шкадавала свайго старога, нямоглага гаспадара, які 
ціха і адзінока дажываў век. 

Пакуты сумлення доўга не пакідалі Сцепаніду і Петра- 
ка. Былі бяссонныя ночы, поўныя разваг і трывожных 
прадчуванняў. Апісваючы гэта, В. Быкаў падкрэслівае вы- 
сокую маральнасць сваіх герояў, галоўным суддзёй якім 
было ўласнае сумленне. Пісьменнік дакладна перадае тра- 
пяткую любоў і святую пашану Петрака і Сцепаніды да кар- 
міцелькі-зямлі. Ідучы з мужам на агледзіны ўжо сваёй зям- 
лі, «Сцепаніда дастала з палічкі свянцоныя галінкі вярбы, 
завязала ў хусцінку кавалак прыхаванага з Вялікадня ку- 
ліча. Чысцей апрануўшыся, яны ўдваіх пайшлі на агле- 
дзіны зямлі». Па традыцыях продкаў меркавалі яны буда- 

ваць жыццё. ў. 

Але жыццё быццам папярэджвала герояў, што не ўсё 
складзецца шчасліва. Жыццё Петрака і Сцепаніды супра- 
ваджалі перасцярогі, знакі бяды, і ў гэтым прачытваецца 
глыбокі маральна-філасофскі сэнс твора. На пачатку сумес 
нага сямейнага жыцця герояў бяду прадказвалі словы пана 
Яхімоўскага аб марнасці спадзяванняў на чужой бядзе бу- 
даваць шчасце. Ды і сама нехрысціянская смерць пана Адо- 

слі ў той час, як Пятрок і Сцепаніда пайшлі ў царкву, іх 
трывожыла. Мёртвы жаваранак, маленькая шэрая птушка, 
якую знайшлі Пятрок і Сцепаніда на сваёй жытнёвай руні, 
таксама быў знакам няшчасця. 

Згодна з лепшымі традыцыямі працавітых продкаў, каб 
адвесці ўсе нягоды ад зямлі і гаспадаркі, Пятрок зрабіў вя- 
лікі крыж і ўстанавіў яго на ўзгорку. Высялкоўцы назвалі 
гэты пагорак Галгофай, часам нават казалі «Петракова Гал- 
гофа». Местачковыя камеамольцы павалілі крыж, але на- 
зва мясцовасці засталася -- Галгофа. У творы яна. сімвалізуе 
лёс Петрака і Сцепаніды, іх ахвярную хлебаробскую працу, 
бясконцую святую веру ў карміцельку-зямлю і пакутніц- 
кую смерць. Пятрок па характары вельмі цярплівы, трыву- 
шчы. Памяркоўнасць паводзін свайго героя падкрэслівае 
аўтар: «Ціхі і мяккі -- гэткі, якімі была большасць у Вы- 
селках: страхавіты, зважлівы, трохі набожны». Калі Сце- 
паніда адразу супраціўляецца вайне, з'яўленню на іх хута- 
ры паліцаяў і немцаў, дык Пятрок спачатку намагаецца 
неяк прыстасавацца да жорсткіх умоў вайны і акупацыі. 
Сцёпаніду то злуе, то цешыць стрыманасць характару му- 
жа. Асаблівасці яго натуры вельмі дакладна перададзены 
праз думкі Сцепаніды: «Колькі яна натузалася за жыццё з 
гэтым Петраком ды і насварылася... Быў аж залішне добры 
па цяперашнім часе, ды і па ранейшым таксама. Гэткая 
ўжо натура: хутчэй аддасць, чым возьме. Лягчэй саступіць, 
чымсьці даб'ецца. Не любіў сварыцца, яму ўсё каб ціха». 

У цяжкі і няпэўны ваенны час Сцепаніда вельмі баіцца. 
страціць Петрака. Душэўна далікатны, рахманы Пятрок 
спадзяецца задобрыць паліцаяў, адкупіцца ад іх гарэлкай, 

каб пакінулі хутар і іх, сталых мірных людзей. Упэўніў- 
шыся, што прыстасавацца да нечалавечых умоў нельга, 
гэты цярплівы і памяркоўны селянін выказвае паліцаям 
сваю агіду і нянавісць. У безвыходных абставінах выяўля- 
юцца адвага і мужнасць, духоўная веліч героя. Баронячы 
свой гонар, пратэстуючы супраць бязлітасных умоў існаван- 
ня, Пятрок кідае выклік ворагам з нечаканай, здавалася б, 
рашучасцю. За чалавечую годнасць, за лепшае жыццё, якое 
некалі наступіць, плаціць сціплы гаспадар хутара самай 

вялікай цаной 7- жыццём. Пятрок не апусціўся да ўслу- 
жэння паліцаям і акупантам. У рашаючы момант ён адчу- 
вае вялікую душэўную сілу. Пра гэта сведчаць эпізоды пра- 
тэсту і гібелі героя. У яго высакародным бунце бачыцца 
героіка. І гіне ён не як ахвяра, а як герой з перакананнем, 
што вернецца яго сын Федзька і здзейсніць святую помсту. 

Сцепаніда па характары шчырая, рашучая. Яна ў пэў- 
ным сэнсе праўдашукальніца. Яшчэ да вайны, у чае калек- 
тывізацыі, яна намагалася адстойваць справядлівасць, але 
ёй гэта ўдавалася не заўсёды. З прыходам акупантаў яна 
цвёрда вырашыла не ісці на кампраміс. Сцепаніда адразу 
пачынае ім супрацьстаяць, хоць добра разумее кволасць 
свайго пратэсту. Ёй уласцівае разуменне праўды, чалавеч- 
насці і ў той жа час крыўды, нялюдскасці. Баявітасцю ха- 
рактару яна дапаўняе стрыманага і ціхмянага Петрака. 
Пісьменнік паказвае, як у душы і свядомасці Сцепаніды 
выспявае рашучасць не ісці на ўступкі, нават дробязныя, 
ні немцам, ні паліцаям. Яна іх лічыць нелюдзямі і прагне 
помсты. Вырашыўшы не даць малака немцам, Сцепаніда 
ахвяруе вельмі дарагім у час вайны -- каровай, потым кра- 
дзе ў ворагаў вінтоўку і кідае яе ў калодзеж, за апошняга 
парсючка купляе бомбу ў сквапнага Карнілы. Пасля гібелі 
Петрака, збітая паліцаямі да паўсмерці, яна здзяйсняе гера- 
ічны ўчынак, помецячы за ўсе здзекі, баронячы свой двор 
і сваю зямлю. Акружаная паліцаямі, жанчына зачыняецца 
ў істопцы, аблівае хату і сябе газай і падпальвае. Палаючае 
сялянскае жыллё ператвараецца ў непрыступную крэпасць, 
дзе Сцепаніда ўжо непераможная і недасягальная для вора- 
гаў. Смерць гераіні зусім не азначае безвыходнасці, у якой 
яна аказалася. Гэта сведчанне яе непераможнасці, нязлом- 
насці, роўных вялікаму подзвігу. 

Эпізоды гібелі Петрака і Сцепаніды глыбока сімваліч- 
ныя. Гэтай сімвалічнасцю прасякнуты ўвесь твор, на што 
ўказвае яго назва. Надзвычай шматзначнае тое, што Пятрок 
і Сцепаніда гінуць не ад рук фашыстаў, а ад рук 
сваіх, аднавяскоўцаў-паліцаяў. Узнікае меркаванне, што 
нават жорсткія чужынцы не чынілі б такога здзеку над 
гаспадарамі хутара. Чаму такое стала магчымым? Слушна 

аб гэтым разважае даследчык творчасці пісьменніка Дз. Бу- 
гаёў: «Носьбіты векавой маралі гінуць ад рук сваіх жа 
суайчыннікаў, душы якіх даўно вынішчаны ідэямі і спра- 
вамі вялікага пералому». Гібеллю Петрака і Сцепаніды аўтар 
сцвярджае і адначасова перасцерагае, што разбурэнне ду- 
хоўнасці, векавой народнай маралі, жорсткасць адносін гра- 
мадства да чалавечай асобы намнога страшнейшыя за аку- 
пацыю. 

Даваеннае жыццё ў аповесці. Вобразы паліцаяў. В. Бы- 
каў адзін з першых у нашай літаратуры пачаў асэнсоўваць 
і адлюстроўваць трагедыю беларускага народа ў гады ка- 
лектывізацыі. У аповесці «Знак бяды» падзеі таго часу мы 
бачым праз успаміны галоўных герояў, пераважна Сцепа- 
ніды. Шчырая і сумленная, яна імкнулася жыць па спра- 
вядлівасці, верыла ў новае, сацыялістычнае жыццё. Але 
гэта вера не зрабіла яе, як многіх, жорсткай, бяздушнай 
выканаўцай рэзалюцый раённага начальства. З уласцівым 
ёй пачуццём справядлівасці Сцепаніда пратэстуе супраць 
раскулачвання і высылкі сумленных гаспадароў-працаўні- 
коў, якімі была, напрыклад, сям'я Ладзімера Багацькі. У 
новым жыцці, да якога пацягнулася Сцепаніда, яе многае 
здзіўляла, многае было незразумелым. Яна на пэўны чае 
акрыяла душой, бы памаладзела, хадзіла на лікбез, стала 
членам камітэта беднаты. Затым, хоць з насцярожанасцю, 
перасварыўшыся з Петраком, уступіла ў калгас. Іншыя ж 
высялкоўцы ставіліся да калгаса з недаверам, перасцяро- 
гай, назіралі за справамі першых калгаснікаў і сумнявалі- 
ся. Але зверху, з раёна, нават з вобласці, усё ездзілі і ездзі- 
лі «разумныя людзі», прымушалі недаверлівых уступаць у 
калгас, спачатку пагражалі, а потым і раскулачвалі гаспа- 
дароў. й 

Увішным агітатарам за калгаснае жыццё стаў высял- 
ковец Недасека. Ён нават бацькоўскае прозвішча змяніў у 
адпаведнасці з новым часам -- стаў Новікам. Гэты проста- 
лінейны вясковы актывіст абвінаваціў Івана Гужа ў саба- 
тажы і шкодніцтве толькі за тое, што той адмовіўся прага- 

ласаваць за калгас. Недасека-Новік успомніў Гужу, што той 
некалі меў наёмную сілу, а значыць, быў эксплуататарам. 

А той проста папрасіў старога вопытнага плотніка паставіць 
трысцен. Аргументы для жорсткасці Новіка і яго аднадум- 
цаў былі простыя: раскулачым аднаго, другога, дык і ін- 
шыя задумаюцца. 

Віхурна-незразумелы новы час даў магчымасць зрабіць 
кар'еру зайздросным, нікчэмным, амаральным людзям, 
якія потым выкарыстоўвалі сваё становішча, каб помсціць 
тым, хто быў лепшы за іх. Такім у аповесці з'яўляецца Па- 
тап Каландзёнак, які, зразумеўшы і ацаніўшы магчымасці 
новага жыцця, пачаў праяўляць «класавую пільнасць»: пі- 
саў паклёпы-даносы і пасылаў іх у раённую газету, Сель- 
кору-даноечыку верылі, яго допісы друкавалі, бо вышэй- 
шым чыноўнікам-кар'ерыстам патрэбныя былі «высокія» 
паказчыкі і па калектывізацыі, і па раскулачванні. Па па- 
клёпніцкім даносе Каландзёнка чарговай ахвярай стала 
працавітая сям'я Ладзімера Багацькі. 

Сцепаніда спрабавала бараніць праўду і чалавечнасць у 
гэты складаны час. Па яе перакананні, кожнаму чалавеку 
«трэба быць памяркоўным, ашчадным, справядлівым і доб- 
рым. Бо тваё зло супраць некага можа абрынуцца яшчэ з 
большай сілай назад, на цябе самога, тады ой як стане ба- 
люча». Несумненна, што ў гэтых радках гучыць і аўтарскі 
роздум аб меры адказнасці кожнага чалавека за свядомае 
ці міжвольнае зло. Гэты маральны прынцып прымушае 
Сцепаніду рашуча выступіць супраць палітыкі калектыві- 
зацыі. Звычайным працаўнікам, як Сцепаніда, многае было 
незразумелым у наладжванні новага жыцця. 

У творы пісьменнік паказаў шэраг трагедый з жыцця 
высялкоўцаў, якія былі абумоўлены жорсткай палітыкай 
калектывізацыі. Пасля раскулачвання сям'і Ладзімера Ба- 
гацькі застрэліўся малады міліцыянер Васіль Ганчарык, бо 
не вытрымаў несправядлівасці і гвалту абставін. Як прад- 
стаўнік улады ён вымушаны быў раскулачваць сям'ю сваёй 
каханай Анюткі. У самагубстве Васіля, разумнага і сумлен- 
нага юнака, трэба бачыць не толькі яго невыносную драму, 
але і яго пратэст супраць несправядлівасці, якую чынілі 
людзі адзін над другім. Нават адданага агітатара і змагара 
за калгасы старшыню Лявона Багацьку потым беспадстаўна 
арыштавалі. Сцепаніда збірала подпісы ў яго абарону і ад- 

правіла Петрака ў Мінск да старшыні ЦВК Беларусі Алеся 
Чарвякова, каб ён дапамог выручыць з бяды сумленнага 
чалавека, названага ворагам савецкай улады. 

Упершыню ў сваёй творчасці ў аповесці «Знак бяды» 
В. Быкаў звярнуўся да вобраза канкрэтнай гістарычнай 
асобы. У творы выразна паказаны лепшыя якасці чалавека 
і кіраўніка Алеся Чарвякова, яго дэмакратызм, чалавеч- 
насць, разуменне супярэчнасцей тагачаснага жыцця, спа- 
гадлівасць да чалавека працы. Гэта выявілася ў адносінах 
Алеся Чарвякова да Петрака і Сцепаніды. Сёння вядома, 
што гэты дзяржаўны дзеяч, як і многія іншыя, быў расстра- 
ляны сталіністамі. Як бачым, В. Быкаў пераканаўча паказ- 
вае, што і ў перадваенны час Галгофай была ўся Беларусь 
і тое, што адбывалася, -- вялікая нацыянальная трагедыя. 

Што такое чалавек перад знішчальнай сілай абставін? 
Зноў і зноў у кожным творы ўздымае гэта пытанне В. Бы- 
каў, прасочваючы ўчынкі і лёсы не толькі духоўна моцных 
людзей, але і людзей слабых, нікчэмных. Шмат увагі ў гэ- 
тым творы ўдзяляе празаік паказу ворагаў. І не фашыстаў, 
а паліцаяў, даследуючы асабліва глыбока і грунтоўна пры- 
чыны іх маральнага падзення. У кожнага з іх быў свой шлях 
да здрады, аднак у большасці выпадкаў, паказвае В. Бы- 
каў, паліцаямі станавіліся людзі, якіх раскулачыла ці ін- 
шым чынам пакрыўдзіла савецкая ўлада. Асабліва лютуе 
Гуж, старшы паліцай, сын таго Гужа, якога ў гады калек- 
тывізацыі несправядліва раскулачылі. Яшчэ з тых гадоў ён 
затаіў вялікую крыўду і нянавісць да людзей. Яшчэ тады 
падаўся ў банду, а ў час вайны, дачакаўшыся свайго моман- 
ту, ён лютуе і помсціць. Ён хоча адпомсціць усім былым 
актывістам і аднавяскоўцам за несправядлівыя адносіны да 
яго бацькі. 

Патап Каландзёнак і Антось Недасека больш небяспеч- 
ныя, чым Гуж. Каландзёнак, па аўтарскай характарысты- 
цы, «ні мужчына, ні баба». Гэты няшчасны, у многім абдзе- 
лены прыродай чалавек, злосны па натуры. У час вайны ён 
адчуў, што прыйшла яго пара. Вяскоўцы адносяцца да яго 
з агідай і адначасова баяцца яго. Усе памятаюць, колькі 
гора прыносілі яго паклёпніцкія даносы яшчэ ў даваенны 


75 


час. «У паліцыю ён ідзе ўжо для таго, каб выратаваць сваё 
жыццё. Цана подласці ўзрасла, але зноў карыслівасць, эга- 
істычны разлік на першым плане. І таму В. Быкаў і цяпер 
бескампрамісна судзіць тыпаў, пазбаўленых глыбокіх ка- 
рэнняў у народнай глебе, а значыць, заўсёды гатовых у кры- 
тычнай сітуацыі зганьбіць усе гуманістычныя, сапраўды 
народныя маральныя прынцыпы» (Дз. Бугаёў). 

Антось Недасека як быццам ціхі і бяскрыўдны паліцай. 
Аднак ён даволі небяспечны як вораг. У паліцыю ён пай- 
шоў, нібыта клапоцячыся аб уратаванні сваіх дзяцей. Але 
Недасека -- прыстасаванец, служыць злу, гатовы дакладна 
выканаць усе загады сваіх гаспадароў, абы непрыемнасці 
не кранулі яго. Некалі ён падладзіўся да савецкай улады, 
спекулюючы сваёй беднасцю і мнагадзетнасцю, зараз такса- 
ма прыстасоўваецца, дбаючы толькі аб сабе. 

Мастацкая сімволіка твора. Вобразы-сімвалы, мастацкія 

дэталі, іх роля. Аповесць «Знак бяды» арыгінальная тым, 
што маральна-філасофскія ацэнкі падзей і герояў увасобле- 
ны пры дапамозе шэрагу вобразаў-сімвалаў, быкаўскіх зна- 
каў бяды: мёртвы жаваранак, Галгофа, крыж, неўзарваная 
бомба і некаторыя іншыя. Гэта сведчыць аб тым, што творча- 
эстэтычная сістэма В. Быкава ўскладняецца і ўзбагачаецца 
за кошт умоўна-міфатворчых сродкаў і набыткаў духоўнай 
культуры беларускага народа і агульначалавечых трады- 
цый. Абноўлена-сімвалічнае значэнне набывае і само месца 
дзеяння -- хутар, які ў літаратуры, пачынаючы з 1920-х 
гадоў і да нядаўняга часу, успрымаўся сімвалам уласніцт- 
ва. У творы ж В. Быкава менавіта на хутары адбываецца 
сутыкненне дабра і зла, разгортваецца смяротны паядынак 
людскага з нялюдскім. Менавіта хутаране Пятрок і Сцепа- 
ніда выявілі высокую чалавечнасць, сцвердзілі вялікую ду- 
хоўную моц чалавека. Сімвалічная ў творы і сцэна забойст- 
ва каровы, спрадвечнай, як сама зямля, карміцелькі селя- 
ніна. Забіўшы Бабоўку, ворагі разбураюць першааснову 
гаспадарчага жыцця і клопату Багацькаў. Культ каровы 
займаў асаблівае месца ў славянскай міфалогіі, бо гэта жы- 
вёла ўвасабляе сялянскі дабрабыт. Страта яе -- не проста 
няшчасце, а сімвал новых, вялікіх разбурэнняў. 

Ёмісты і глыбокі філасофскі падтэкст маюць старонкі 
твора, дзе В. Быкаў праводзіць думку аб злітнасці чалавека 
і прыроды, селяніна і зямлі. Нават валун бялее для Сцепа- 
ніды ўкормленым парсюком. Заўважыўшы гэта, А. Адамо- 
віч пісаў: «Чалавек і прырода, аблашчаная катаржнай пра- 
цай зямля, жывёльны свет (карова, парсючок, куры гаспа- 
дарлівай Сцепаніды) -- усё гэта ў аповесці В. Быкава 
нараўне з самым галоўным». Сапраўды, у аснове ўяўленняў 
пра дабро і зло, пра сапраўдную культуру ляжаць земляроб- 
скія па прыродзе сваёй, а значыць, «вясковыя» ўяўленні. 

Хутар Багацькаў і «пракляты Богам» пагорак Галгофа, 
пераклікаючыся з біблейскай легендай, маюць таксама сім- 
валічны сэнс. На першых старонках назва неўрадлівага па- 
горка ўспрымаецца трывожнай прадгісторыяй, прадчуван- 
нем непазбежнасці бяды. Сэнсавую шматзначнасць мае па- 
ведамленне, што Петракоў крыж павалілі местачковыя кам- 
самольцы. Петракоў крыж сімвалізуе пакутлівасць людскіх 
шляхоў. «Галгофа Багацькаў -- гэта жыццё, радзіма, і Сце- 
панідзе шкада гэтай зямлі... Але ж яна і смерць, ...апошні 
рубеж чалавечнасці, абараняючы які, загіне Сцепаніда» 
(І. Афанасьеў). 

Па аповесці «Знак бяды» рэжысёр М. Пташук зняў аднай- 
менны мастацкі фільм. 


ПЫТАННІ І ЗАДАННІ 

1. Як у творы выяўляецца антычалавечая сутнасць вайны? Дайце 
параўнальную характарыстыку галоўным героям. 2. Абгрунтуйце 
сцвярджэнне, што Пятрок і Сцепаніда -- гераічныя народныя харак- 
тары. З. Паразважайце над вытокамі здрадніцтва паліцаяў. 4. Пера- 
лічце ўмоўна-сімвалічныя вобразы ў творы і падумайце над магчы- 
мым сэнсам кожнага з іх. 


ТЭОРЫЯ ЛІТАРАТУРЫ ананас 


У аснову кожнага мастацкага твора пакладзена пэўная 
аўтарская задума і аўтарская канцэпцыя -- гэта значыць 
аўтарскае разуменне і сцвярджэнне праз сістэму мастацкіх 
вобразаў, кампазіцыю, усю структуру твора, праблем, ідэй, 


тт 


поглядаў пісьменніка, Аўтарская канцэпцыя вызначаецца 
мэтамі, якія ставіць перад сабой пісьменнік, працуючы над 
мастацкім творам. Так, пры напісанні аповесці «Сотнікаў» 
В. Быкаў асэнсоўваў і хацеў паказаць чытачу, што такое 
чалавек перад знішчальнай сілай абставін. Сутнасць аўтар- 
скай канцэпцыі асобы і яе жыцця ў названай аповесці мо- 
жа быць сфармулявана так: моцны духам, годны чалавек 
здольны не скарацца абставінам, а ўзняцца над імі. Такі ге- 
рой не гандлюе сумленнем, не ідзе на здраду і на кампра- 
місы з ворагам нават дзеля захавання жыцця, ён гіне непе- 
раможаным. Аўтарская канцэпцыя жыцця і асобы ў апо- 
весці «Сотнікаў» увасоблена пераважна ў вобразах Сотніка- 
ва і Рыбака. 

Выяўленне аўтарскай пазіцыі ў творах розных жанраў 
і розных пісьменнікаў мае свае адметнасці. У лірыцы аўтар 
найчасцей больш поўна выяўляе і сваё духоўнае аблічча, і 
погляды на жыццё і свет. Па-іншаму гэта адбываецца 
ў прозе. Некаторыя пісьменнікі звяртаюцца да мастацкага 
прыёму апавядальніка, які расказвае пра падзеі, што адбы- 
ліся ў яго жыцці або сведкам якіх ён быў, даючы ім улас- 
ныя ацэнкі, якія могуць і не супадаць з асабістымі мерка- 
ваннямі пісьменніка. 

Аўтарская пазіцыя ў прозе В. Быкава звычайна выяў- 
ляецца праз вобразы, светапогляд яго станоўчых герояў, 
напрыклад праз маральна-філасофскі выбар Сотнікава, Пёт- 
ры Качана, Дзёмчыхі і нават дзяўчынкі Басі, якія не змала- 
душнічалі, не здрадзілі (аповесць «Сотнікаў»), праз вобразы 
Сцепаніды і Петрака Багацькаў (аповесць «Знак бяды»). 
Каб наблізіць да чытача сваіх герояў, В. Быкаў часта звяр- 
таецца да іх успамінаў-споведзяў у цяжкія, часам апошнія 
перыяды і моманты жыцця (успаміны Петрака і Сцепаніды 
пра даваенны час, успаміны Сотнікава, Рыбака пра мален- 
ства, жыццё ў сям”і, службу ў войску). Быкаў-мастак не 
адкрыта выказвае свае адносіны да герояў, а дае магчы- 
масць чытачу самастойна даць ім маральную ацэнку. 

Гераічнае і трагічнае ў літаратуры звязана са светапо- 
гляднымі, эстэтычнымі каштоўнасцямі, ідэаламі і арыенці- 

рамі аўтара. Гераічнае ў творах В. Быкава выяўляецца праз 
сцвярджэнне годнасці асобы, яе здольнасці да самаахвяр- 
насці ў імя высокіх ідэалаў. Героікай вызначаюцца быкаў- 
скія вобразы Сотнікава, Сцепаніды Багацькі, адважных лю- 
дзей, якія пераадольваюць інстынкт самазахавання, не ба- 
яцца небяспекі і ворагаў, з годнасцю, непераможанымі, 
прымаюць смерць. 

Трагічнымі ў прааналізаваных вышэй творах В. Быкава 
з'яўляюцца вобразы «прадстаўнікоў народнай праўды» Пёт- 
ры Качана, Дзёмчыхі, яе дзяцей, што засталіся сіротамі, 
дзяўчынкі Басі (аповесць «Сотнікаў»). Трагічныя вобразы 
сямейнікаў Ладзімера Багацькі, асабліва Анюты, міліцыя- 
нера Васіля Ганчарыка (аповесць «Знак бяды»). Трагізм іх 
лёсаў абумоўлены непераадольнымі канфліктамі і жыццё- 
вымі абставінамі, з якіх яны не могуць выйсці перамож- 
цамі. Героі праходзяць праз вялікія пакуты, выпрабаванні, 
але яны не трацяць мужнасці і застаюцца годнымі людзьмі 
нават перад немінучай гібеллю. 





ЭРНЭСТ ХЕМІНГУЭЙ 
(1899--1961) 


Аповесць «Стары і мора» (1952) 
сусветна вядомага амерыканскага пісь- 
менніка Эрнэста Хемінгуэя стала вы- 
рашальным аргументам у прысуджэн- 
ні яму Нобелеўскай прэміі (1954). 
Амаль два дзесяцігоддзі спатрэбілася 
аўтару для стварэння гэтага шэдэўра. 
Першым подступам да тэмы аповесці 
стаў нарыс «На блакітнай вадзе. Гальф- 
стрымскае пісьмо», апублікаваны 
яшчэ ў красавіку 1986 года. У ім 
пісьменнік апавядаў пра старога, які 
рыбачыў у моры і злавіў велізарную 
рыбіну марліна, з якой змагаўся некалькі дзён, пакуль пад- 
цягнуў да лодкі, а таксама пра тое, як яго здабычу разар- 
валі акулы. Гэта была аснова сюжэта аповесці, які дапоў- 
ніўся шматлікімі дэталямі, а галоўнае, узбагаціўся глыбокім 
філасофскім зместам. У 1951 годзе, калі аповесць «Стары і 
мора» была закончана, Э. Хемінгуэй напісаў выдаўцу: «Гэта -- 
проза, над якой я працаваў усё сваё жыццё, якая павінна 
быць лёгкай, простай і лаканічнай і ў той жа час перада- 
ваць усе змены бачнага свету і сферы чалавечага духу». 

Гэтая гісторыя аб старым рыбаку Санцьяга, аб яго зма- 
ганні з велізарнай меч-рыбай, дзякуючы майстэрству Хе- 
мінгуэя, не перастае захапляць і здзіўляць не адно пакален- 
не чытачоў. 

г..Санцьягу не шанцавала: вось ужо восемдзесят чатыры 
дні зусім безвынікова ён выходзіць рыбачыць у мора. Пер- 
шыя сорак дзён разам з вопытным старым рыбачыў хлоп- 
чык Маналіна. Але калі ўдача адвярнулася ад настаўніка, 
бацькі прымусілі хлопчыка хадзіць у мора на іншай лодцы, 
якая сапраўды прывезла тры добрыя рыбіны ў першы ж 
тыдзень. Хлопчыку цяжка было глядзець, як стары кожны 
дзень вяртаецца ні з чым. І ён выходзіў на бераг, каб дапа- 

магчы старому аднесці дахаты рыбалоўныя прылады і вет- 
гразь, які «нагадваў сцяг пераможанага палка». Аднак стары 
рыбак не прызнаваў свайго паражэння, ён «ніколі не губляў 
ні надзеі, ні веры ў будучае, але цяпер яны мацнелі ў яго 
сэрцы, нібыта з мора дзьмуў свежы вецер». З вялікай на- 
дзеяй на поспех Санцьяга выходзіць у мора адзін і, нарэш- 
це, ловіць незвычайна вялікую і прыгожую рыбу. Шкаду- 
ючы, што разам з ім няма Маналіна, амаль тры дні стары 
змагаецца з ёю. Рыбак увесь час угаворвае. сябе: «Забудзь 
пра страх... будзь спакойным і моцным». У самыя напру- 
жаныя моманты, пятнаццаць разоў, ён згадвае пра Бога, У 
якога хоць і не верыць, але якому моліцца. Здабытую рыбу 
стары прывязвае да борта лодкі і з далёкага акіяна, куды 
непахіснага рыбака зацягнула магутная рыба, вяртаецца да 
роднага берага. Калі ўдача, здаецца, зусім блізка, на рыбу 
накідваюцца акулы. У барацьбе з імі зноў, як у змаганні з 
рыбай, паўстае пытанне: хто каго? Рыбак з апошніх сіл рэжа, 
б'е агрэсіўных драпежнікаў, якія рвуць ягоную здабычу. 
Замест здзяйснення сваёй шчаслівай думкі: «Колькі людзей 
накармлю!», стары прывозіць на бераг толькі шкілет рыбы. 
Потым ледзь дабраўшыся да сваёй беднай хіжыны, ён засы- 
нае і бачыць любімы «афрыканскі» сон пра маладых ільвоў. 
Ільвы на далёкім афрыканскім беразе -- гэта сімваліч- 
ная карціна запаветнага берага, да якога марыць даплыць 
амаль кожны рыбак. Гэта і ўвасабленне чысціні, некрану- 
тасці спрадвечнай прыроды, пра што са шкадаваннем згад- 
вае цывілізаваны чалавек, які жыве ў забруджаным ася- 
роддзі. Гэта і сімвал страчанага дзяцінства, і былых далёкіх 
вандраванняў рыбака. Праз гэты сон выяўляецца чысціня 
і шчырасць душы Санцьяга, якія ён пранёс праз суровыя 
жыццёвыя выпрабаванні і вялікія страты. У гэтай душы 
яшчэ жыве той шчыры хлопчык, якім Санцьяга быў ка- 
лісьці. І таму свайму юнаму сябру, хлопчыку Маналіна, ён 
аддае багаты вопыт і бацькоўскую любоў. Менавіта з воб- 
разам Маналіна звязана аптымістычная танальнасць твора. 
Хлопчык у канцы аповесці пераконвае старога: «Я табе 
прынясу шчасце». Гэтыя два героі па-свойму шчаслівыя і 
моцныя шчырай верай адзін у аднаго, надзеяй на ўдачу і 

лепшае будучае. Хлопчык, які павінен прыняць жыццёвую 
эстафету ад старога, сцеражэ сон Санцьяга. У гэтым сне да 
старога зноў прыходзяць ільвы, якіх «ён любіў таксама, як 
любіў хлопчыка». 

Вобраз старога рыбака Санцьяга. Рыбак Санцьяга ў апо- 
весці намаляваны ўжо зусім старым чалавекам. З часам 
адышло з яго жыцця ўсё мітуслівае, што калісьці ўзруша- 
ла, і засталіся толькі светлыя ўспаміны юнацтва. Пісьмен- 
ніка хвалюе праблема паводзін чалавека на схіле дзён. Санць- 
яга пасля гераічных высілкаў -- паядынку з рыбай і акула- 
мі -- пазбаўляецца вынікаў уласнай працы. Стары рыбак 
паказаны ў экстрэмальнай сітуацыі. Яна, мабыць, адна з 
самых драматычных у жыцці героя, калі запатрабаваліся 
ўсе фізічныя і духоўныя сілы. Санцьяга прымае выклік лёсу, 
намагаецца максімальна рэалізаваць сябе, каб на грані: 
жыцця і смерці адказаць самому сабе на пытанне: «Хто я 
і чаго я варты?» Забіўшы першую акулу, рыбак чакае на- 
ступных нападаў, ён не збіраецца здавацца. І тады стары 
прамаўляе тыя словы, што раскрываюць галоўную думку 
твора: «Чалавек не для таго створаны, каб цярпець пара- 
жэнні. Чалавека магчыма знішчыць, але перамагчы яго 
нельга». Так вуснамі героя Хемінгуэй абвяшчае філасоф- 
скую выснову, якая стала вынікам. і яго ўласнага жыццё- 
вага і творчага шляху. 

У Санцьяга памерла жонка, ён сябруе толькі з хлопчы- 
кам, але не ўсведамляе сябе зусім адзінокім. Герой адчувае 
сябе часткай велізарнага і прыгожага свету. Стары рыбак 
наіўны, непасрэдны і прастадушны. Санцьяга імкнецца да 
гармоніі і згоды з морам і яго насельнікамі, любіць неба, 
зоры. Ён -- неад'емная частка навакольнай прыроды -- 
размаўляе з птушкамі і рыбамі. 

Асабліва моцныя сувязі старога рыбака з морам, якому 
ён аддае ўсе сілы і час, якое ён ведае больш за ўсё іншае. 
Непарушнаець і трываласць сувязяў падкрэсліваецца на” 
звай твора. Яны відавочныя і з паводзін, маналогаў Санць- 
яга, які застаецца сам-насам з воднай стыхіяй, а таксама з 
партрэтнай характарыстыкі героя. Гэты дужы стары мае 
незвычайныя зморшчыны на твары: «Яны нагадвалі старыя 

распоквіны ў пустыні, якая некалі была морам». Вочы ры- 

“бака мелі колер мора. Адзенне Санцьяга, латанае-перала- 
танае, як ветразь, выгарала пад марскім сонцам. Толькі на 
моры можна было мець і такога колеру адзенне, і такі не- 
звычайны загар, і карычневыя плямы на шчоках «ад сонеч- 
нага адлюстравання ў трапічным моры». Кульмінацыяй 
адносін Санцьяга і воднай стыхіі стаў марскі падарунак ста- 
рому -- рыбацкая ўдача, вялізная рыбіна. Мора зноў, як і 
ўсё жыццё, выпрабоўвае чалавека на мужнасць, сілу і вы- 
трымку і на тое, ці варты ён атрымаць такі выключны па- 
дарунак. 

Рыбак узрушаны надзвычай шчодрым уловам. Але ён 
хоча быць вартым гэтай прыгожай, разумнай, бясстрашнай 
рыбы, якая паводзіць сябе «з такім пачуццём годнасці». 
Санцьяга выкарыстоўвае ўсе свае ўменні, волю, сілу, спрыт 
1] змагаецца за сваю ўдачу -- уступае ў напружаны паяды- 
нак з рыбай, разлічваючы толькі на сябе. Чалавек імкнецца 
забіць рыбу, рыба намагаецца перамагчы роўнага саперніка -- 
чалавека. Але гэта не барацьба двух заклятых ворагаў («До- 
сыць таго, што мы жывімся морам і вымаем дух з нашых 
праўдзівых сяброў»). Стары чалавек і рыба -- гэта незвы- 
чайнае, велічнае адзінства. Аўтар прасочвае зменлівасць 
адносін старога да рыбы, якую ён успрымае як частку све- 
табудовы і, значыць, самога сябе. 

Санцьяга, які нагадвае міфічнага асілка, перамагае не 
толькі рыбу, але і ўласную знямогласць і даказвае, што 
чалавека нельга перамагчы. У цяжкім паядынку стары ры- 
бак паводзіць сябе так, як павінен паводзіць сябе чалавек 
у самых складаных умовах і трагічных сітуацыях: не зда- 
вацца перад выпрабаваннямі жыцця, захоўваць аптымізм, 
высокае пачуццё чалавечай годнасці, не апускацца да няна- 
вісці нават у самыя цяжкія хвіліны, а спачуваць жывой 
прыродзе, цаніць годнае жыццё. 

Герой Хемінгуэя нешматслоўны, сціплы і мужны. У ім 
гарманічна паяднаны гордасць і ціхмянасць, пад якой разу- 
меецца ўменне жыць у суладдзі са светам. Стары рыбак -- 
працаўнік, які імкнецца спраўдзіць сваё прызначэнне («Маж- 
ліва, не варта было мне ісці ў рыбакі... Але дзеля гэтага я 

нарадзіўся...»). Ён ганарыцца сваёй прафесіяй -- «Святы 
Пётр таксама быў рыбаком» -- і верыць у свае сілы і ўмен- 
ні. «Я -- не звычайны стары», -- гаворыць ён хлопчыку. 
І Маналіна падтрымлівае ў ім гэтую веру: «Самы лепшы 
рыбак на свеце -- гэта ты». 

Аповесць -- не толькі гімн мужнасці, але гімн працы і 
трывушчасці. Менавіта ў штодзённай барацьбе за існаванне 
склаліся тыя рысы характару героя, якія яго ўзвышаюць. 
Санцьяга, у пэўнай ступені, -- ідэал Э. Хемінгуэя. Напры- 
канцы жыцця амерыканскі пісьменнік прыйшоў да перака- 
нання, што сапраўдны чалавек -- гэта той, хто жыве па ма- 
ральных прынцыпах, сціплы ў сваіх запатрабаваннях, хто 
не шукае кароткага шляху да шчасця, не сузірае пасіўна, 
а дзейнічае, каб з годнасцю прайсці самыя цяжкія выпраба- 
ванні лёсу. Санцьяга -- прыгожы не толькі сваёй дабрынёй, 
прастадушнасцю і сціпласцю. Яму ўласцівы сапраўдны 
гераізм. Ён вядзе тытанічную барацьбу з небывалай рыбай 
сам-насам. Толькі ў такой барацьбе ў героя з'яўляецца маг- 
чымасць раскрыцца цалкам, выявіць сапраўдныя мужнасць, 
стойкасць, адвагу, уменне. 

У аповесці акрамя знешняга, падзейнага, ёсць другі, 
унутраны, філасофскі, план. Даследчыкі гэтую аповесць 
разглядаюць як прыпавесць, іншасказанне ці міф, дзе суп- 
рацьстаяць сіла прыроды і сіла чалавека. Аповед разгорт- 
ваецца ў двух часавых планах: сёння і заўсёды. 

Філасофскі падтэкст твора. Аповесць «Стары і мора» 
падвяла вынік доўгім і няпростым роздумам Хемінгуэя пра 
месца чалавека ў свеце. Гісторыя рыбака Санцьяга, які ўва- 
браў у сябе рысы тых, каго Хемінгуэй сустракаў і добра ве- 
даў, калі жыў у рыбацкім паселішчы на Кубе, -- гэта гісто- 
рыя нялёгкага лёсу чалавека, які кожны дзень вядзе ба- 
рацьбу за жыццё. У аповесці прачытваецца горкая выснова 
мудрага чалавека аб адзіноце: «Ніхто не павінен быць адзін 
у старым веку... Але гэта непазбежна». Сродкамі рэаліс- 
тычнага мастацтва ў аповесці «Стары і мора» аўтар узды- 

мае вечныя праблемы жыцця і смерці, прыроды і чалавека, 
суіснавання прыроды і цывілізацыі, пераемнасці пакален- 

няў. Ён шукае адказы на філасофскія пытанні: «У чым сэнс 
жыцця чалавека і ў што яму верыць?» Назва аповесці -- 
-«Стары і мора» -- сімвалічная: вобразы чалавека і перша- 
стыхіі -- мора, узятыя ў непарыўным адзінстве. Так аўтар 
выяўляе філасофію адвечнай гармоніі чалавека і прыроды, 
што з'яўляецца асновай жыцця на Зямлі. Хемінгуэй ства- 
рыў біяграфічны міф пра кубінскага рыбака. Разам з тым 
герой успрымаецца абагульненым сімвалам чалавека, які 
процістаіць суроваму лёсу, чалавека магутнага, неперамож- 
нага і прыгожага. Ды і рыба -- не проста «рэальная» рыба. 
Санцьяга такіх не бачыў і нават не чуў, што такія бываюць. 
За зрокавай матэрыяльнасцю рыбы -- тулава, апаясанае 
фіялетавымі палоскамі, велізарныя плаўнікі, доўгі меч - 
хаваецца аўтарская думка аб загадкавай сіле, разлітай ва 
ўсім свеце. 
Для старога барацьба з рыбай, а потым з акуламі, якія 
хацелі адабраць здабычу, -- гэта ўсё яго доўгае, цяжкае 
жыццё з няўдачамі і перамогамі, якія патрабавалі ад героя 
бязмежнай стойкасці. На паядынак з гэтай рыбай і акула- 
мі ён кідае ўсе фізічныя і душэўныя сілы. Шчасце, якое 
стары заваяваў у цяжкай барацьбе, не далося яму ў рукі. 
Кім жа з'яўляецца Санцьяга: пераможцам ці пераможа- 
ным? Хоць фінал аповесці адкрыты, мы, як і ў класічнай 
трагедыі, выразна адчуваем, што Санцьяга застаецца ма- 
ральна непераможаным. Не лічыць пераможаным старэй- 
шага сябра і Маналіна. Пафас аповесці ў тым, што жыццё 
складанае і шматграннае, але яно -- вечнае выпрабаванне, 
у якім ёсць узлёты і няўдачы, трыумфы і падзенні, у ім ёсць 
месца руху і спакою, дню і ночы. Любіць людзей, прыроду, 
шкадаваць, як роднага, таго, хто пакутуе, быць аптымістам -- 
самая вялікая навука, якой можна вучыцца ўсё жыццё. Та- 
кія важныя маральна-філасофскія высновы твора амеры- 
канскага пісьменніка. 

У аповесці «Стары і мора» рэалізаваны асноўны прын- 
цып хемінгуэеўскай эстэтыкі -- даць чытачу адчуванне та- 
го, што апісаныя падзеі адбываюцца ў яго на вачах. Мова 
твора адшліфаваная і празрыстая, стыль вызначаецца лака- 

нізмам і стрыманасцю апавядальнай манеры, кожная мас- 
тацкая дэталь вывераная. Э. Хемінгуэй імкнуўся праз зусім 
нямногае, што змяшчаецца ў адным эпізодзе, дэталі, фразе 
і нават слове героя, абагуліць агромністы жыццёвы вопыт, 
вялікую і годную праўду жыцця. Такі стыль Э. Хемінгуэй 
назваў «тэлеграфным» і параўнаў з айсбергам, «велічнасць 
руху якога ў тым, што ён толькі на адну восьмую ўзвыша- 
ецца над паверхняй вады». Філасафічнасць, пэўнае маралі- 
заванне і разам з тым прастата мовы і думкі выяўляюцца 
ў мудрых размовах старога з самім сабой, з рыбай, птуш- 
кай. Максімальна выразная і сама сітуацыя: адзінокі чала- 
век на схіле свайго жыцця сам-насам з прыродай, акіянам, 
зорамі. І невыпадкова Санцьяга так часта падкрэслівае тры- 
валую сувязь паміж сабой і высокімі, вечнымі сіламі пры- 
роды, «братаецца» са сваёй здабычай. Чалавек і апаэтыза- 
ваная ў творы жывая прырода, стары і незвычайная рыба - 
гэта тое адзінства, якое ўвасабляе гарманічнае суіснаванне 
асобы і свету, сімвалізуе непераможнасць, цэласнасць чала- 
века, адкрытага да жывой душы сусвету. 


ПЫТАННІ і ЗАДАННІ 

1. Ахарактарызуйце вобразы Санцьяга і Маналіна. Параўнайце 
пачатак аповесці з фіналам. Якія мастацкія дэталі сведчаць пра 
глыбіню пачуццяў сяброў? 2. Вызначце ролю ўстаўнога апавядання 
пра паядынак Санцьяга з магутным неграм у порце. З. Прасачыце 
эвалюцыю адносін старога чалавека да рыбы ў час паядынку. Як гэта 
характарызуе героя? 4. Пераможцам ці пераможаным, на вашу дум- 
ку, з'яўляецца Санцьяга? Чаму? Ці пацвердзіў Санцьяга словы Хе- 
мінгуэя пра тое, што чалавека нельга перамагчы? Адказ аргументуй- 
це. 5. Як характарызуюць Санцьяга апісанні яго сноў? Патлумачце 
іх сімволіку. 6. Вызначце праблематыку аповесці. У якіх словах Сан- 
цьяга заключаны лейтматыў твора? Які агульнагуманістычны ідэал 
сцвердзіў пісьменнік? 7. У чым заключаецца філасофскі змест апо- 
весці «Стары і мора»? Растлумачце сімвалічны сэнс яе назвы. 8. Па- 
раўнайце мастацкі рытм аповесці ў яе экспазіцыйнай частцы з рыт- 
мам развіцця падзей. Як ён мяняецца і чаму? 9. Назавіце мастацкія 
адметнасці аўтарскага стылю. Чаму мы называем прозу Э. Хемінгуэя 
рэалістычнай? 10. У чым сутнасць сфармуляванага Э. Хемінгузем 
прынцыпу «айсберга»? 


86 





МІХАСЬ СТРАЛЬЦОЎ 
(1937--1987) 


Міхась Стральцоў адносіцца да па- 
калення «дзяцей вайны», якое «вырас- 
ла пад гарматнымі стваламі». Яшчэ 
гэта пакаленне называюць «пакален- 
нем бязбацькавічаў», «філалагічным», 
«шасцідзесятнікаў». Многія яго прад- 
стаўнікі загінулі ці ў трывожныя ва- 
енныя, ці ў галодныя пасляваенныя 
гады. Той, хто ацалеў, змог пазней 
шчыра, адкрыта, даверліва, з мяккай 
пяшчотай і светлым сумам расказаць 
пра перажытае. 

Міхаіл Лявонавіч Стральцоў нара- ў 
дзіўся 14 лютага 1937 года ў вёсцы Сычын Слаўгарадскага 
раёна Магілёўскай вобласці ў сям”і настаўніка. У 1954 го- 
дзе будучы пісьменнік скончыў Нова-Ельненскую сярэд- 
нюю школу і паступіў на аддзяленне журналістыкі філала- 
гічнага факультэта БДУ ў Мінску. Пасля заканчэння вучо- 
бы працаваў у газеце «Літаратура і мастацтва» (1959-1961, 
1969-1972), часопісах «Полымя» (1961-1962), «Маладоець» 
(1962--1968), загадчыкам аддзела ў часопісе «Нёман» 
з 1984 года. 

Пра сваё дзяцінства і дзяцінства аднагодкаў пісьменнік 
згадвае ў апавяданнях, вершах, крытычных артыкулах, на- 
пісаных у форме эсэ (вольных разважанняў), адно з якіх на- 
зываецца «Дзяцінства, якое мы помнім» (1984). Гэта твор 
пра пакаленне, якое рана пасталела, перажыло і смерць бліз- 
кіх і родных, і пасляваенны голад, навучылася, пераадоль- 
ваючы цяжкасці, цаніць жыццё, захоўваць памяць пра 
мінулае. Менавіта дзіцячыя гады вызначылі агульны гума- 
ністычны змест творчасці М. Стральцова і тых пісьменні- 
каў, дзяцінства і юнацтва якіх прыпалі на Вялікую Айчын- 
ную вайну. 

Памяць пра родную вёску прадвызначае змест творчасці 
М. Стральцова. Галоўны герой яго твораў -- малады чалавек- 

аналітык, які хоча пазнаць сэнс жыцця, былы вясковец, 
які ўжываецца ў гарадскую стыхію, якога не пакідае раў- 
надушным «сена на асфальце», своеасаблівы сімвал вяско- 
вага жыцця ў Горадзе. 

ЗКурналісцкая праца прадвызначыла шырыню мастац- 
кіх інтарэсаў пісьменніка. Дэбют М. Стральцова-празаіка 
адбыўся ў 1957 годзе, калі на старонках часопіса «Мала- 
досць» было надрукавана апавяданне «Дома». Праз пяць 
гадоў убачыў свет першы зборнік яго апавяданняў -- «Бла- 
кітны вецер» (1962). У іх вызначыліся такія рысы твор- 
часці М. Стральцова, як лірызм, павышаная пачуццёвасць 
герояў і аўтара, асацыятыўная вобразнасць, маналагічная 
спавядальнасць. 

У апавяданнях «Трыпціх», «Дома», «Перад дарогай», «На 
вакзале чакае аўтобус» і асабліва вылучаным крытыкамі 
«Смаленне вепрука» раскрываецца галоўная тэма творчасці 
М. Стральцова -- тэма духоўнай сувязі паміж горадам і вёс- 
кай, сувязі вясковых каранёў і гарадскога прагрэсу, праз- 
рыстасці расы на лістах дрэваў і блакітнага агеньчыка тэле- 
экрана, грукату падвод і трамваяў на асфальтаванай вулі- 
цы, што вядзе на Конскі базар. Пісьменнік прымае жыццё 
з яго вытокамі і працягам, з вясковымі хатамі і гарадскімі 
каменнымі дамамі. 

У 1966 годзе выйшаў другі зборнік апавяданняў з сімва- 
лічнай назвай «Сена на асфальце». Затым былі выдадзены 
аповесць «Адзін лапаць, адзін чунь» (1970), кніга прозы 
«Падарожжа за горад» (1986), выбраныя творы «На ўспа- 
мін аб радасці» (1974) і зборнік «Выбранае» (1987). У но- 
вых кнігах М. Стральцова таксама гучыць голае аўтара -- 
сына вёскі, які імкнецца да сваіх вытокаў, каранёў, да пры- 
гажосці нерушнага, спрадвечнага, гарманічнага, асвечанага 
векавымі традыцыямі народнага жыцця. 

М. Стральцоў з'яўляецца таксама аўтарам чатырох збор- 
нікаў паэзіі: «Ядлоўцавы куст» (1973), «Цень ад вясла» 
(1979), «Яшчэ і заўтра» (1983), «Мой свеце ясны» (1986), 
Вершы, прадстаўленыя ў кнігах, напісаны пра мінулую 
вайну і нялёгкае пасляваеннае жыццё, пра цяжкае дзяцін” 

“ ства, бацькоўскі парог, родную прыроду, вясковы і гарадскі 
ўклад жыцця. Многа твораў прысвечана вечным тэмам: ка- 
ханню, жыццю і смерці, спалучэнню прыватнага і агульна- 
га, паэзіі, ролі мастака ў жыцці і творчасці. У жанравых 
адносінах -- гэта пераважна элегіі, прасякнутыя настроем 
смутку, тугі, оды пра радасць быцця і прыгажосць прыро- 
ды, разважанні пра лёс чалавека, мінулае, сучаснае і буду- 
чыню, пасланні, звароты да сяброў, пейзажныя замалёўкі. 

Акрамя таго, што М. Стральцоў пісаў празаічныя і па- 
этычныя творы, ён быў і арыгінальным даследчыкам літара- 
туры і крытыкам. Па жанры гэта былі літаратурна-крытыч- 
ныя нарысы і эсэ, прысвечаныя творчасці класікаў нашай 
літаратуры і маладым пісьменнікам і паэтам: «Жыццё ў 
слове» (1965), «Загадка Багдановіча» (1968), «У полі зроку» 
(1976) і «Пячатка майстра» (1986). 

М. Стральцоў з'яўляецца таксама і таленавітым пера- 
кладчыкам. Ён пераклаў на беларускую мову раман Ч. Айт- 
матава «Буранны паўстанак» (1987), асобныя творы рус- 
кіх, украінскіх, італьянскіх, лацінаамерыканекіх паэтаў. 
У 1986 годзе ён быў узнагароджаны Дзяржаўнай прэміяй 
Беларусі за кнігу вершаў «Мой свеце ясны». 


ПЫТАННІ І ЗАДАННІ 

1. З якімі творамі М. Стральцова вы знаёміліся ў папярэдніх 
класах? Пра што ў іх апавядаецца? 2. Вызначце асаблівасці і тэма- 
тычны дыяпазон апавяданняў М. Стральцова. З. Якімі асаблівасцямі 
лірычная проза адрозніваецца ад эпічнай? Хто акрамя М. Стральцова 
пісаў лірычную прозу? 


«СЕНА НА АСФАЛЬЦЕ» 


Час напісання. Тэматыка, ідэйны пафас. Твор «Сена на 
асфальце» (1963) упершыню быў апублікаваны ў часопісе 
«Маладосць». У гэтым творы пісьменнік закранае не толькі 
тэму «вёска -- горад», «вясковае -- гарадское», але і шмат 
іншых, у першую чаргу маральна-этычных тэм. Гэта і тэма 
кахання, якому, як піша ў першай частцы «Ліст першы» 
свайму каханаму Леня, хацелася такой шырыні, каб было 

«толькі яно і цэлы свет». І тэма вясковага побыту на гарад- 
ской ускраіне (эцюд «Дзядзька Ігнат») з яго паўсядзённымі 
клопатамі і размовамі пра надвор'е, пра чарговы футбольны 
матч, пра палітычныя падзеі. І тэма недалёкага ваеннага і 
пасляваеннага мінулага, якое прыгадвае ў гэтым жа эцюдзе 
дзядзька Ігнат. З болем паведамляе апавядальніку гэты ста- 
лы чалавек пра ваенныя страты («Такую вайну на плячах 
вынеслі, столькі пакінулі сірот, матак няўцешных і ўдоў. 
Столькі аратаяў, цесляў на той вайне палягло...»), пра 
беднае пасляваеннае існаванне, калі ўдовы давалі брыга- 
дзіру хабар за каня, каб прывезці дроў, або самі аралі га- 
родчыкі, ставячы «карову ў плуг», самі «дровы з лесу на 
саначках» вазілі і кожны дзень ішлі на працу. У вусны 
дзядзькі Ігната ўкладзены балючыя словы пра дабро і зло, 
пра тых брыгадзіраў, старшынь і «падстаршынкаў», «што 
на людскім горы падчаровак гадавалі», на «ўдовіных слё- 
зах». Яго і з брыгадзірства знялі за барацьбу з адным з та- 
кіх «слуг народа» -- фінінспектарам Куфрам: «набіў таму 
гаду тоўстую морду», заступаючыся за бедную ўдаву -- су- 
седку Арыну. 

У трэцяй, надзвычай лірычнай частцы апавядання «Ліст 
другі», напісанай у форме ліста Віктара да сябра, галоўная 
тэма -- сяброўства, вернасць школьнаму пабрацімству, 
традыцыям сумленнага жыцця, што заклала ў сэрца і душу 
вясковая пачатковая школка, якая мясцілася ў «старой, 
без гародчыка пад вокнамі» і з «шырокім мурожным два- 
ром» хаце цёткі Аўгінні. Побач з тэмай сяброўства ў гэтым 
лісце гучыць тэма вернасці вытокам, хатцы-школцы, матчы- 
наму плачу пры чытанні звесткі пра бацьку, дасланай з ва- 
енкамата. «Ліст другі» з апавядання М. Стральцова гучыць 
як клятва, як прысяга ў сумленнасці, шчырасці, дружбе. 

Тэма «горад -- вёска» разам з тэмай кахання выразна 
раскрываюцца ў эцюдзе «Заўтра футбол». Яго першая част- 
ка -- гэта апісанне гарадскога жыцця ў яркіх дэталях: ідзе 
дождж, як прадказваў дзядзька Ігнат; людзі вяртаюцца да- 
дому; міліцыя сочыць за захаваннем правілаў дарожнага 
руху. Апісанне побыту паступова выцясняецца ўнутраным 

маналогам-роздумам героя пра трывогі (як у чалавечай ду- 

“шы прымірыць горад і вёску?) і радасці (думкі пра Лену, 
пра тое, як назаўтра яны да пачатку футбольнага матча 
паедуць на возера, будуць купацца, радавацца жыццю). 
Герой думае над словамі дзядзькі Ігната пра вёску: «Я ду- 
маў пра дзядзьку Ігната, пра яго дзіўную і такую зразу- 
мелую любоў да вёскі, і мне чамусьці было трошкі шкада 
яго. с...» Мне хацелася, даўно хацелася прымірыць горад 
і вёску ў сваёй душы, і гэта была мая самая патаемная і 
самая душэўная думка. 

А можа, праўда дзядзькі Ігната, і чалавеку па-сапраўд- 
наму трэба што-небудзь адно: горад ці вёска, месяц над ха- 
тай ці электрычны ліхтар?» Заканчваецца роздум галоўна- 
га героя вывадам: «Навошта выбіраць паміж жаваранкам 
і рэактыўным самалётам? Хіба ж нельга, каб было і тое і 
другое? “...» Не, я не дакараў дзядзьку Ігната. Я думаў, 
што кожны чалавек павінен добра ведаць сваё месца на 
зямлі, што кожны, урэшце, мае права любіць нешта асаблі- 
ва моцна, -- няхай так: гэта ўсё ж лепш, чым не любіць 
нічога». 

У чарговым эцюдзе «Ліст трэці» раскрываецца характар 
дзядзькі Ігната, вяскоўца, які не можа жыць у горадзе, 
якога прыцягвае вёска, нібы магніт («Дык і кажу сабе: дур- 
ны ты, дурны, чаго ты са свайго гнязда сарваўся, чаго пай- 
шоў у белы свет як у капейку!»). Гэта чалавек гаспадарлівы 
(грошай скапіў на хату), працалюбівы (хоча працаваць у 
вёсцы лесніком), руплівы і абачлівы (перажывае, што як 
паставілі ў вёсцы ягонай пілараму, «то многа лесу без пары 
і толку на глум ідзе»). Пісьменнік уводзіць у свой твор сты- 
хію народнай мовы, перадае асаблівасці гаворкі Ігната, 
перасыпанай прастамоўямі і афарызмамі: «белы свет», «ха- 
лупа», «рукі ёсць, горб таксама», «чалавек харошы», «калі 

што якое», «на глум ідзе», «без пары». 

Заключны эцюд апавядання -- «Пара касавіцы» -- фі- 
нал аповеду пра прыгажосць, гармонію жыцця, фізічную 
працу, якая прыносіць асалоду, касьбу травы на газонах у 
горадзе. Апавяданне вядзецца спачатку ў двух планах: вяе- 

ковая раніца -- раніца ў горадзе, у якіх шмат падабенства 
(«Яшчэ не хадзілі трамваі, тралейбусы, вуліца была пустая 
і мокрая ад дажджу. Недзе за горадам узыходзіла сонца» і 
«Далёка-далёка, у маёй і ў дзядзькі Ігнатавай вёсках, пас- 
тух выганяў наранкі кароў»). Затым паказваецца, як ідуць 
па горадзе касцы, дзядзька Ігнат і апавядальнік, як яны 
рыхтуюцца да касьбы, як да нейкай магічнай, святочнай дзеі, 

Цэнтральная ў эцюдзе сцэна -- праца, касьба, ад якой 
«пасвятлеў увесь» дзядзька Ігнат, якая нагадвала вёску, 
родныя лугі, тое, што было так нядаўна на волі, на шыро- 
кіх прасторах. 

Пазней, ужо едучы на футбол, апавядальнік (Віктар) вы- 
скачыць на плошчы з тралейбуса, убачыць плён сваёй пра- 
цы, пачуе пах скошанай травы: «Пякло сонца. Трава ў пра- 
косах завяла. Па пракосах чорныя, аж бліскучыя, жвава 
скакалі шпакі. Пахла сенам. Вялізны і шумны ляжаў на- 
вокал горад. На плошчы па-лугавому, па-летняму пахла се- 
нам». Жмуток растрэсенага сена ляжаў і на тратуары. Ге- 
рой узрушаны, бо знайшоў назву ўсяму, што перажывае сам, 
вясковец, што больш востра перажывае дзядзька Ігнат, -- 
радасць ад таго, што вёска засталася сваёй маленькай час- 
цінкай у горадзе, нагадала яму, вялізнаму і шумнаму, пра 
сябе: «Сена на асфальце, -- узрадавана думаў я. -- Вёска 
ў горадзе...» 

Такім чынам, з мноства тэм, з апісання жыцця розных 
людзей, сцэн і эпізодаў вынікае гуманістычны змест твора: 
аўтар заклікае любіць і вёску, і горад, шанаваць традыцыі, 
у першую чаргу -- павагу да працы, дабрыню, якія спрад- 
веку выхоўвала ў людзях вёска. «Сена на асфальце» -- гэта 
сімвалічны вобраз, які заклікае помніць і тварыць дабро, 
жыць адкрыта і светла. Сена на асфальце -- гэта напамін 
нам усім пра роднае вясковае, агульначалавечае карэнне. 

Вобраз аўтара-апавядальніка і іншых герояў твора. Вік- 
тар - апавядальнік і адначасова герой твора, аспірант, бы- 
лы студэнт, сын вёскі, стараецца знайсці душэўны супакой, 
прымірыць горад з вёскай. Ён кажа пра гэта дзядзьку Ігна- 
ту пры першай сустрэчы ў эсэ «Дзядзька Ігнат»: «Я ведаю, 

што без вёскі нельга, але і без горада нельга таксама. Што 

я думаю, дык гэта -- каб тое і другое ў чалавечай душы 

прымірыць...» Віктару нялёгка знайсці адказ на пытанне, 
як знайсці душэўную раўнавагу і спакой. Ён хвалюецца, 
перажывае, калі бачыць растрэсены жмуток сена на ас- 
фальце. Яму хочацца стаць гарадскім жыхаром, пазбавіцца 
мрояў пра бацькоўскі парог, але ён не можа зрабіць гэта 
рэзка і адразу. 

Віктар сціплы па характары (не пярэчыць дзядзьку Іг- 
нату ні ў чым). Яго каханне да Лены цнатлівае і сарамлі- 
вае, ужо не вясковае, пра якое яму апавядае дзядзька Іг- 
нат. Ён працалюбівы, акуратны ў справах. Усё гэта яму па- 
даравала ў большай ступені вёска. Хлопец уражлівы, лірык 
у душы. Гэты вобраз і аўтабіяграфічны, і тыповы: «дзеці 
вайны» былі менавіта такімі, гэты вобраз стаў збіральным 
для пакалення, што ў маленстве перажыло вайну. 

Дзядзька Ігнат шмат у чым падобны да Віктара. Аднак 
ён больш сталы і вопытны чалавек, які пражыў сумленнае 
жыццё. Дзядзька Ігнат жыў бы і далей у вёсцы, толькі вы- 
падак (заступніцтва за ўдаву -- суседку Арыну) разлучыў 
яго з ёю на час. Але ён вернецца ў роднае гняздо, як відаць 
з раздзела «Ліст трэці», каб зноў працаваць на зямлі, у 
лесе, каб клапаціцца пра парадак, каб дарэмна «не псавалі 

дрэва на лесапільні». Ён мудры дарадца, які любіць пера” 
даваць свой вопыт маладзейшым (сцэна касьбы на г. к, 
сцэна з чалавекам у піжаме, які палівае кветнік, хоць За: 
ра, як кажа Ігнат, будзе дождж). Ігнат -- выхавацель не 
толькі словам, але і справай: ён паказвае Віктару прыклад 
у час працы. Гэты чалавек па-вясковаму любіць і шануе 
працу і робіць яе, нібы выконвае святочны рытуал. Спра- 
вядлівасць, сумленнасць -- вось асноўныя прынцыпы жыц- 
ця героя. Пра гэта сведчаць яго маналогі пра працу брыга- 
дзірам пасля вайны. 

Эпізадычныя героі ў творы: безыменны чалавек у піжа- 
ме, які раіць Ігнату вярнуцца ў вёску, чуе боль ягонай ду- 
шы; Ігнатава жонка, якая бясконца ўгаворвае яго пакінуць 
горад; сябра Віктара. Не мае знешняга аблічча, не раскры- 
ваецца душэўна Лена -- каханая Віктара. Адмоўны перса- 

наж -- фінінспектар, празваны Куфрам, які выконваў ды- 
рэктывы, адбіраў апошняе ў галодных людзей за падатак. 

Кампазіцыя твора. Лірызм як яго стылявая адмет- 
насць. Твор з'яўляецца арыгінальным па кампазіцыі: ён 
складаецца з шасці частак -- «Ліст першы», «Дзядзька 
Ігнат», «Ліст другі», «Заўтра футбол», «Ліст трэці» і «Пара 
касавіцы». Кожная частка ў стылявых адносінах не сама- 
стойная: у ёй характарызуюцца галоўныя героі, паказва- 
юцца сцэны з іх жыцця. Пісьменнік удала карыстаецца эпі- 
сталярным жанрам (жанрам пісьма), што дапамагае яму 
раскрыць герояў як бы знутры, даць ім магчымасць выка- 
зацца пра сябе, ахарактарызаваць іншых удзельнікаў падзей. 

Лісты і іншыя часткі твора -- пераважна лірызаваныя 
маналогі, у якіх раскрываюцца не толькі думкі, але і па- 
чуцці і перажыванні герояў твора. Толькі ў эцюдзе «Дзя- 
дзька Ігнат» пераважаюць дыялогавыя формы падачы матэ- 
рыялу. Самыя лірычныя часткі апавядання -- пейзажныя 
замалёўкі, вясковыя і гарадскія. Яны запамінальныя, яскра- 
выя, светлыя. 


ПЫТАННІ І ЗАДАННІ 

1. Якія рысы характарызуюць галоўнага героя? Якая яго асноў- 
ная мара? 2. Складзіце цытатную характарыстыку Віктара -- героя 
апавядання «Сена на асфальце». З. Што непакоіць дзядзьку Ігната? 
Як ён адносіцца да людзей? 4. У чым заключаецца адметнасць кампа- 
зіцыі апавядання? 5. Якая асноўная ідэя апавядання «Сена на асфаль- 
це»? Ці выяўляецца яна ў загалоўку твора? 


«НА ЧАЦВЁРТЫМ ГОДЗЕ ВАЙНЫ» 


Праўдзівасць побыту, дэталяў у творы. Апавяданне «На 
чацвёртым годзе вайны» датуецца 1964 годам. На гэты час 
ужо былі напісаны многія творы пра пасляваеннае зікалец" 
це, пра аднаўленне гаспадаркі на голым месцы, у якіх раз- 
гортваюцца драматычныя падзеі, адлюстроўваецца цяжкасць 
пасляваеннага жыцця. е 

У вясковай сям'і, якая страціла кармільца на вайне, ад- 
бываецца, здаецца, нявартая ўвагі падзея: свякроў -- «бабу- 

ля, высахлая, з учарнелым ад работы і старасці тварам» -- 
«адсцябала матузамі малога ўнука за тое, што паабшчыпаў, 
не дачакаўшыся вячэры, акрайчык ацеслівага!, спечанага 
з бульбы і ячменных шароек” хлеба». Малы не заплакаў, 
але толькі «не сваім голасам войкнуў», глядзеў на маці, як 
бы прасіў літасці і спагады, маліў заступіцца, затым уцёк 
на вуліцу і толькі там заплакаў. Маці ў гэты момант таўкла 
ў ступе проса. Так пачынаецца твор. Падзей і далей у творы 
будзе няшмат. Пасля пакарання ўнука старая ідзе на двор, 
шпыняе худога, як дошка, парсюка, які таксама хоча есці, 
азірае вясновы падворак, трухлявы ніжні вянок хаты, з 
якога абірае мох, лезе на вышкі за яйкамі. Менавіта ў гэ- 
тым апісанні аўтар падкрэслівае нястачу ў звычайнай сялян- 


скай сям'і, якую прынесла з сабой вайна, забраўшы дабра- 


быт, спакой і шчасце. 

Другая лінія сюжэта -- паводзіны малога. Той адбег ад 
хаты, зашыўся ў алешнік і, абураны, думае пра свае крыў- 
ды, пра сваю бяду, будуе шалаш і нарэшце там засынае. 

Трэцяя падзейная лінія звязана з маладой салдацкай 
удавой Марусяй, якая толькі тры гады была замужам. Яна 
працуе, не разгінаючы спіну. Яе бярэ крыўда, што свёкар 
не такі практычны, як іншыя, -- не накраў, як суседзі, не 
набраў калгаснага дабра, бо быў «надта памяркоўны ды па- 
блажлівы да людзей», «толькі і паспеў узяць, што каня». 
Нястача і галеча непакояць яе, непакоіць і здарэнне 
з сынам. 

Завяршаецца падзейны сюжэт апавядання прымірэннем 
свекрыві і Марусі: абедзве яны выплакваюць сваю вялікую 
бяду -- страту сына і мужа, адчуваюць віну і перад малым, 
які, рана становячыся дарослым, умешваецца ў іх дыялог 
і стараецца змякчыць іх сваімі па-дзіцячы простымі, па-да- 
росламу разумнымі словамі: «Не плачце!.. Я не буду чапаць 
больш хлеба... Не плачце!.. Я не баюся Зміцеравага “палі- 

цая”... Мама, гэта, я так тады плакаў, а ты не плач». 


1 Ацёслівы -- сыраваты, кіслы, глёўкі хлеб. 
2 Шаробйкі -- вотрубі, адыходы ад змолатага ячменю. 

Канфлікт вырашае разумны хлопчык, звязвае развяза- 
ны вузел сумеснага жыцця сваімі простымі словамі, вы- 
сушвае слёзы і маці, і бабулі, збліжае іх яшчэ больш. 

Гэта толькі канфлікт падзейны. З яго мы даведваемся 
пра горкае жыццё асірацелых людзей, пра адсутнасць 
мужчыны гаспадара ў доме, пра крыўду малога сына на 
былога паліцая. Пра «спустошаны, нейкі пакутліва нямы» 
твар свекрыві. І ў гэтым нам таксама дапамагае апісанне 
прыроды, шэрай, якая не ўвабралася ў сілу: «Была вясна, 
было пуставата на градах... ляжала, зламаўшыся, апаўшы 
на зямлю, нейкае бадыллё ад мінулага лета». Усё гэта свед- 
чыць пра цяжкасць, драматызм ваеннага (на чацвёртым го- 
дзе) жыцця асірацелай вясковай сям'і. 

Вобразы маці і яе нявесткі. Цяжкае жыццё прадвызна- 
чыла ў многім паводзіны герояў і іх трагедыйнае светаадчу- 
ванне. І старая бабуля, і маладая жанчына, яе нявестка, -- 
працаўніцы, пакутніцы. Бабулю праца рана састарыла, па- 
збавіла радасці гібель сына на вайне. Аўтар паказвае яе пе- 
ражыванні, раскрывае характар знясіленай горам жанчы- 
ны праз унутраны маналог. Падобным шляхам ідзе аўтар і 
пры раскрыцці характараў яе нявесткі Марусі і ўнука. 
Бабуля пакутуе, што фактычна нізавошта пакарала ўнука, 
як некалі тое ж самае зрабіла з сынам, які загінуў на вайне. 
Яна вінаваціць сябе, што не дадала ласкі і цяпла сыну і 
цяпер тое ж самае не можа даць унуку: «І яна шкадавала 
ўнука, шкадавала, што некалі даўно, адсцябала гэтак жа 
матузамі сына, забітага цяпер на вайне. “...? І вось цяпер 
ёй балюча было ад таго, што ніколі ўжо не скажа сыну, што 
нізавошта пабіла яго тады...» 

Унутраны маналог бабулі характарызуе яе як працаўні- 
цу, справядлівага чалавека, жанчыну, за знешняй суровас- 
цю якой хаваецца добрая душа маці, якая любіць увесь свет. 
Яна ўсё сцерпіць. Калі трэба, будзе строгай, другім часам -- 
лагоднай і пяшчотнай. Менавіта такой яна паўстае ў Ф 
нальнай сцэне, калі дзеліцца з Марусяй агульнай бядой, 
аплаквае сваё і яе сіроцтва. 

Нявестка Маруся блізкая да сваёй свекрыві і працалюб- 
ствам (яна за працаю на працягу ўсяго апавядання), і стро- 

гасцю (яна шкадуе сына, але не дакарае старую за пакаран- 
не). Добрая па прыродзе, яна спачувае і сыну, і свекрыві, 
“бо бачыць, як абодва яны перажываюць здарэнне. Не сці- 
хае ў яе душы боль па страчаным мужы. Яшчэ адна рыса 
характару Марусі -- яе празарлівасць, адчуванне неспра- 
вядлівасці пасляваеннага жыцця. З трывогай прыгадвае 
яна, як расцягвалі калгасную маёмасць людзі, асуджае 
суседа Зміцера, які адседжваўся ў вайну, служыў старастам 
пры немцах, затым падаўся ў партызаны, а цяпер нацягаў 
усялякага дабра ў дом, жыве і не бядуе пры поўнай хаце. 
Жанчына пакутуе, як і яе сям'я, ад нястачы, аднак тры- 
маецца годна, падтрымліваючы і малога сына, і свякроў, і 
свёкра. 

Заўчаснае сталенне хлопчыка. Малы хлопчык -- спра- 
вядлівае, рана пасталелае дзіця, якое не церпіць здзекаў, 
умее пастаяць за сябе (выпадак з суседскім хлопцам -- сы- 
нам былога паліцая Зміцера). Аўтар праз унутраны маналог 
раскрывае яго амаль дарослыя думкі («...колькі разоў па- 
чынаў думаць пра свае ўцёкі з вёскі. -...» Яшчэ вось дзеда 
шкада, шкада, што не давядзецца пабіцца з «паліцаем». 
«..2 Ён адчуў сябе моцным і адзінокім...»). 

Псіхалагічна паглыбленае апавяданне М. Стральцова 
складаецца з трох унутраных маналогаў герояў. 

Празаічныя творы М. Стральцова насычаны празрыста- 
светлым і сумна-трывожным лірызмам. Гэта светлы сум 
звычайнага, простага чалавека, які па-філасофску глыбока, 
удумліва і засяроджана ацэньвае сваю ролю ў гістарычным 
працэсе, суадносіць малое, прыватнае з глабальным і вялі- 
кім. Мастак пастаянна паглыбляецца ў свет асабістых пера- 
жыванняў герояў, аналізуе іх духоўна-маральны ўнутра- 
ны стан. 


ПЫТАННІ І ЗАДАННІ 

1. Які перыяд жыцця народа паказаны ў апавяданні? 2. Перака- 
жыце сюжэт апавядання. Што страцілася ў вашым пераказе? 8. Аха- 
рактарызуйце герояў апавядання. 4. Якую ролю ў апавяданні адыг- 
рываюць унутраныя маналогі? 


ы. 9т 


ТЭОРЫЯ ЛІТАРАТУРЫ: 2. ў 


Унутраны маналог як сродак раскрыцця характараў ге- 
рояў. Істотнай асаблівасцю мастацкага тэксту з'яўляюцца 
тыя стылістычныя фігуры, якія дазваляюць чытачу стаць 
сведкам унутранай, псіхалагічнай дзейнасці персанажаў. 
Паказ гэтага працэсу можа здзяйсняцца праз унутраны 
маналог пры поўнай адсутнасці аўтарскага «ўмяшання» Ў 
думкі персанажа. Унутраны маналог у літаратурным тво- 
ры -- прамова героя, звернутая да самога сябе, якая слу- 
жыць для найбольш поўнага паказу і раскрыцця яго ўнут- 
ранага свету. 

Многія апавяданні М. Стральцова напісаны ў форме ўну- 
транага маналога ці самога аўтара, ці герояў, якім ён пера- 
давярае свае думкі. Яны блізкія да лірыкі, таму і называ- 
юцца лірычнымі. У такіх творах сюжэт не цэласны, а эпіза- 
дычны, сцэны і падзеі «працуюць» на раскрыццё перажы- 
ванняў герояў і апавядальніка. Унутраны маналог -- гэта 
фіксацыя і адлюстраванне ў творы думак персанажаў ва 
ўсёй іх натуральнасці і непасрэднасці, магутны сродак рас- 
крыцця псіхалогіі герояў. 











НІЛ ГІЛЕВІЧ 
(нар. у 1931) 


Ніл Гілевіч -- аўтар 35 зборнікаў 
паэзіі, яго пяру належыць 16 кніжак 
паэтычных пераасэнсаванняў і пра- 
заічных перакладаў, 18 кніг па літа- 
ратуразнаўстве і фалькларыстыцы, 
8 кніг эсэістыкі і публіцыстыкі. Да гэ- 
тага трэба дадаць яшчэ не менш плён- 
ную прафесійную і грамадскую дзей- 
насць. На думку В. Рагойшы, «нават 
у тым выпадку, калі б Н. Гілевіч быў 
вядомы сёння толькі як паэт альбо 
перакладчык, публіцыст, даследчык, 
урэшце, як грамадскі дзеяч, каб выя- 
віўся толькі ў адным кірунку сваёй шматвектарнай твор- 
часці, то і тады заслужыў бы ўдзячнасць сучаснікаў і на- 
шчадкаў». 

Ніл Сымонавіч Гілевіч нарадзіўся 30 верасня 1931 года 
ў вёсцы Слабада Лагойскага раёна Мінскай вобласці. Баць- 
ка будучага пісьменніка Сымон Пятровіч вельмі рана асіра- 
цеў, падлеткам пакаштаваў парабкоўскага хлеба, таму 
са шчырасцю і самаадданасцю ўключыўся ў разбурэнне ста- 
рога свету і пабудову новага, працаваў старшынёй сельса- 
вета, сакратаром РВК. Заняты службовымі клопатамі, баць- 
ка дома бываў рэдка. Турботамі аб выхаванні трох дачок і 
пяці сыноў жыла маці -- Кацярына Мікалаеўна. Думаецца, 
што менавіта яна перадала ў спадчыну свайму сыну Нілу 
тую выключную працавітасць, якой здзіўляюцца сёння да- 
следчыкі яго творчасці. Сам Н. Гілевіч перакананы, што 

«ўсё самае галоўнае, самае істотнае і важнае, што ёсць у 
кожным дарослым чалавеку, -- усё адтуль, з гадоў дзяцін- 
ства. Там -- незабыўныя радасці адкрыцця і пазнання 
свету, першаснага яднання душы і сэрца з ім, першых су- 
стрэч з векавечнымі і заўсёды новымі цудамі прыроды, пер- 
шага, яшчэ не ўсвядомленага ўспрымання ласкі, дабрыні і 

спагады, даверлівасці і ўдзячнасці». Ніл рос актыўным, а 
часам і задзірлівым хлапчуком. Да вайны закончыў пачат- 
ковую школу. Летам любіў збіраць ягады і грыбы, хадзіць 
на рэчку Гайну купацца, зімой коўзаўся на самаробных 
каньках, бегаў на лыжах. 

Як адзначае пісьменнік, «паэтычны сверб» прачнуўся ў 
ім вельмі рана, яшчэ ў пачатковай школе. «...Самы першы 
свой верш у дзяцінстве я напісаў у перайманне лірычнага 
шэдэўра геніяльнага Кабзара «Садок вішнёвы каля хаты»... 
Верш так уразіў мяне сваім паэтычным хараством, што 
прымусіў самога паспрабаваць скласці нешта сваё». 

Карэктывь: ў станаўленне светабачання будучага пісь- 
менніка ўнесла вайна. Ваеннае дзяцінства, пра якое пазней 
пісьменнік раскажа ў паэмах «Сто вузлоў памяці», «Га- 
рыць, гарыць мая Лагойшчына», «Недзяленя», у сюжэт- 
ных вершах і баладах, у аўтабіяграфічнай аповесці «Пера- 
жыўшы вайну», фарміравала Н. Гілевіча -- паэта і чала- 
века. Жыццё пад акупацыяй, у партызанскай зоне было 
няспынным пераадоленнем страху за ўласнае жыццё і жыц- 
цё блізкіх, разам з людзьмі гарэлі суседнія вёскі, немцы 
наладжвалі аблавы. У час адной з іх Ніл трапіў да фашыс- 
таў і ацалеў цудам. Можа, менавіта тады дзесьці ў падсвя- 
домасці падлетка з'явілася думка, што аб усім гэтым па- 
трэбна абавязкова расказаць тым, хто нічога падобнага не 
перажыў, чыё дзяцінства не ведала сустрэчы з нечалавечай 
сілай, імя якой фашызм? Н. Гілевіч адзначае, што невы- 
падкова «самы першы мой апублікаваны верш быў аб пера- 
мозе ў вайне і радасці ўваскрэслага на руінах і папялішчах 
жыцця... што гэта тэма стала адной з галоўных ва ўсіх маіх 
кнігах лірыкі, баладах і паэмах». 

Першы верш Н. Гілевіча «Яблынька» быў надрукаваны 
ў 1946 годзе ў часопісе «Бярозка». Пятнаццацігадовы аўтар 

расказваў пра салдата, які перад самай вайной пасадзіў 
дзічку, прышчапіў яе і праз усё ваеннае ліхалецце пранёс 
надзею на сустрэчу з ёю. 

У 1947 годзе маладога паэта, вершы якога сталі рэгуляр- 
на з'яўляцца на старонках газет, запрасілі на Першую рэс- 

публіканскую нараду маладых пісьменнікаў. У гэтым жа 
годзе Н. Гілевіч паступае ў Мінскае педагагічнае вучылі- 
шча, на апошнім курсе якога становіцца членам літаратур- 
нага аб'яднання пры газеце «Чырвоная змена». Педвучылі- 
шча скончыў на «выдатна» і без экзаменаў быў прыняты 
на філалагічны факультэт БДУ. У 1954 годзе Н. Гілевіча, 
студэнта трэцяга курса, прымаюць у Саюз пісьменнікаў. 
Паеля заканчэння вучобы ва універсітэце (1956) таленаві- 
таму студэнту была прапанавана вучоба ў аспірантуры. Ма- 
лады вучоны даследуе спадчыну маладнякоўцаў. У 1957 го- 
дзе выходзіць першы зборнік вершаў Н. Гілевіча «Песня ў 
дарогу». Крытыкі ахарактарызуюць гэту кнігу як паэтыч- 
ны маніфест студэнтаў-рамантыкаў 1950-х гадоў, пераваж- 
на вясковых хлопцаў і дзяўчат. 

Падчас «хрушчоўскай адлігі» ў светапоглядзе Н. Гілеві- 
ча адбыўся новы якасны зрух. Новыя два зборнікі вершаў 
паэта «Прадвесне ідзе па зямлі» і «Неспакой» завяршылі 
мажорна-аптымістычны этап яго творчасці. У іх ужо акрэс- 
ліліся матывы, якія стануць асноўнымі ў творчасці пісь- 
менніка: вернасці маці і роднай матчынай мове, любові да 
малой радзімы, адданасці маці-Беларусі, беларускай народ- 
най песні, што сімвалізавала душу нацыі, яе самабытную 
культуру. 

Ужо на першым этапе сваёй творчасці Н. Гілевіч змог 
выразна акрэсліць аўтарскую пазіцыю. Яна выяўляецца ў 
лірычным, амаль малітоўным услаўленні малой радзімы і 
вялікай Бацькаўшчыны, маці і роднай мовы, чалавечай 
дабрыні, асэнсаванні беларускай гісторыі, бескампраміе- 
ным адмаўленні рэнегацтва, бездухоўнасці, здрады. 

Адразу ж пасля першых трох лірычных зборнікаў Н. Гі- 
левіча выйшлі ў свет кніжкі сатыры і гумару «Званковы 
валет» (1961), «Да новых венікаў» (1963). І пазней кнігі 
вершаў чаргуюцца са зборнікамі гратэскава-камічных тво- 
раў. У 1972 годзе ў Н. Гілевіча з'яўляецца задума стварэн- 
ня першага ў гісторыі беларускай літаратуры рамана ў вер- 
шах. Над раманам «Родныя дзеці» аўтар працуе на працягу 
12 гадоў. 

Клопатам аб тым, каб беларускае слова годна гучала ў. 
свеце, абумоўлена педагагічная, навуковая, пісьменніцкая 
дзейнасць Н. Гілевіча ў 1970--80-я гады. 

Ніл Сымонавіч перакананы, што паэт пачынаецца са 
слова, з адчування слова як сродку выказвання сябе і сваіх 
адносін да навакольнага свету. У публіцыстычных артыку- 
лах гэтага часу пісьменнік раскрывае значэнне фальклору 
для паўнавартаснага развіцця нацыянальнай літаратуры, 
выступае ў абарону неацэнных скарбаў вуснай паэзіі. У ёй 
пісьменнік бачыў сродак ад пустаслоўя, якім грашыла пэў- 
ная частка тагачаснай літаратуры. З'яўляюцца манаграфіі 
«Паэтыка беларускай народнай лірыкі» (1975), «Паэтыка 
беларускіх загадак» (1976), у якіх асэнсоўваецца моватвор- 
чы вопыт народа. 

Дзейсным сродкам развіцця нацыянальнай літаратуры 
Н. Гілевіч лічыў мастацкія пераклады. У часы, калі ў нека- 
торых школах выкладанне беларускай літаратуры вялося 
па-руску, Н. Гілевіч адстойваў права беларусаў чытаць леп- 
шыя творы сусветнай літаратуры на роднай мове. Без мас- 
тацкага перакладу, пераконваў пісьменнік, нельга засвоіць 
творчыя дасягненні лепшых мастакоў свету, выпрацоў”. 
ваць і развіваць разнастайныя мастацкія і моўныя стылі. 
У 1970- 80-я гады Н. Гілевіч шмат перакладае. Пераклады 
вершаў замежных пісьменнікаў давалі магчымасць адкрыта 
гаварыць пра актуальныя праблемы Бацькаўшчыны. 

Перакладчыцкі талент Н. Гілевіча ацэнены вельмі высо-. 
ка: паэт узнагароджаны балгарскім ордэнам Кірыла і Мя- і 
фодзія 1-й ступені і ордэнам Югаслаўскай Зоркі са стуж- І 
кай. У 1986 годзе ён стаў лаўрэатам самай высокай у Балга-. 
рыі Міжнароднай літаратурнай прэміі імя Х. Боцева. і 

З 1980 па 1989 год Н. Гілевіч з'яўляўся першым сакра“. 

таром праўлення Саюза пісьменнікаў БССР. У 1990 годзе 
Н. Гілевіч выбраны народным дэпутатам Беларусі, у тым 
жа годзе ён стаў старшынёй Пастаяннай Камісіі Вярхоўна- 
га Савета Рэспублікі Беларусь па адукацыі, культуры і за- 
хаванні гістарычнай спадчыны. У 1991 годзе Нілу Гілевічу 
прысвоена ганаровае званне народнага паэта Беларусі. 

ПЫТАННІ І ЗАДАННІ 

1. Чым уразіў вае жыццёвы і творчы шлях Н. Гілевіча? 2, Якія 
факты біяграфіі пісьменніка абумовілі яго жыццёвую і эстэтычную 
пазіцыю? 8. Чаму, на ваш погляд, мастак слова не абмежаваўся 
толькі пісьменніцкай дзейнасцю? Ахарактарызуйце Н. Гілевіча як 
чалавека і грамадзяніна. 4. Многія вершы Н. Гілевіча пакладзены на 
музыку. Назавіце вядомыя вам песні. 5. Абгрунтавана адкажыце, 
чаму песні «Я хаджу, закаханы ў твае краявіды», «Вы шуміце, шу- 
міце нада мною, бярозы...» сталі візітнай карткай Беларусі. 6. Пра- 
чытайце адну з аўтабіяграфічных паэм Н. Гілевіча «Недзяленя», 
«Сто вузлоў памяці» або «Заручыны». Што новага да вашых уяўлен- 
няў пра пісьменніка дадало знаёмства з творам? 


ЛІРЫКА 


«Ах, якая над Гайнай купальская ноч!». Лірычны герой 
твора -- чалавек з абвостраным сумленнем, які адчувае 
сябе сувязным паміж папярэднікамі і нашчадкамі. Вусціш- 
ная купальская ноч над роднай для паэта ракой Гайнай вы- 
клікае ў лірычнага героя непаразуменне і боль: 


Ды ні гуку над Гайнай -- пад цёмным шатром. 
Толькі -- зоркі як вочкі Купаліны. 

Дзе ж вы, хлопцы, дзяўчаты? Чаму за сялом, 
Над ракою, агні не запалены? 


Параўнанне зор з вачыма Купалінкі, што застылі ў рое- 
пачы і крыўдзе, выклікае ў чытача пачуццё віны перад той, 
чыё свята засталося незаўважаным. Верш пабудаваны на 
супастаўленні мінулага і сучаснага. 

У час летняга сонцастаяння нашы продкі наладжвалі 
свята ў гонар сонца -- Купалле. Моладзь паліла ачышчаль- 
ныя вогнішчы, шукала папараць-кветку, шчасліваму ўла- 
дальніку якой зямля адкрыла б усе свае скарбы. Дзяўчаты, 
марачы пра каханне і шчаслівы шлюб, плялі вянкі і пуска- 
лі іх на ваду, загадваючы на свой лёс. 

Неабходнасць пераемнасці нашчадкамі духоўных трады- 
цый нацыі ўсведамляецца чытачом праз асэнсаванне вобра- 
за Янкі Купалы. Ясь Луцэвіч нарадзіўся ў Вязынцы на Ма- 
ладзечаншчыне, аднак дзяцінства і юнацтва яго прайшло 

на берагах Гайны, дзе ён убіраў у душу чароўныя паэтыч- 

ныя скарбы народных песень, казак, легенд і паданняў. 
Там сфарміраваўся яго талент, гартавалася бессмяротная 
душа паэта. Нарадзіўшыся ў купальскую ноч, паэт узяў 
псеўданім Купала, сцвярджаючы сваю непарыўную сувязь 
з традыцыямі роднай зямлі. Геній нацыянальнай літарату- 
ры ў вершы паўстае ў вобразе добрага купальскага дзядка. 
Па народных уяўленнях, купальскі дзядок без усякіх цяж- 
касцей збірае кветкі папараці. Іншым людзям зрабіць гэта 
амаль што не магчыма, бо пялёсткі кветкі гараць як агонь. 
Лічыцца, што, калі гасцінна сустрэць купальскага дзядка, 
ён можа падарыць дзівосную кветку. Яна раскрывае перад 
чалавекам неверагодныя магчымасці: здольнасць разумець 
мову раслін, звяроў і птушак. 


Раскладайце агні -- хай плывуць па рацэ, 
Можа, ў зыркім святле іх вы ўгледзіце 
Постаць Янкі Купалы з кійком у руцэ - 
Запрасіце яго прысуседзіцца! 


Паэт перакананы, што моладзь павінна імкнуцца да ду- 
хоўнага дыялогу са сваімі папярэднікамі. Усведамленне ча- 
лавекам каштоўнасці сваёй спадчыны дапамагае выразней 
акрэсліць шлях у заўтрашні дзень: 


Раскладайце, паліце Купалля агні! 
Не затым, каб ускрэсла мінуўшчына, 
А каб лепей убачыць наступныя дні, 
Да вытокаў душой дакрануўшыся... 


«Паклон табе, мой беларускі краю!..». Жыватворнай 
крыніцай, бальзам якой можа натхніць пісьменніка на са- 
праўднае мастацтва, Н. Гілевіч называе любоў да Радзімы. 
Паэт стварыў нямала вершаў, у якіх прызнаецца ў вернасці 
і адданасці Беларусі. Многія творы Н. Гілевіча пакладзены 
на музыку, чаруюць і вабяць лірызмам, гармоніяй формы 
і думкі («Я хаджу, закаханы ў твае краявіды...», «Вы шу- 
міце, шуміце нада мною, бярозы...» і інш.). 

Васьмірадкоўе «Паклон табе, мой беларускі краю!» на- 
поўнена гонарам лірычнага героя, які адчувае сваю непа” 
рыўную сувязь з роднай зямлёй і не лічыць ганьбай выяў- 
ляць свае высокія пачуцці. Здаўна паклон з'яўляецца сім- 

валам павагі і шанавання. Пакланіцца -- азначала пры- 
знаць перавагу таго, каму адрасаваўся гэты знак. У складзе 
звароту «мой беларускі краю» выкарыстаны назоўнік у 
форме клічнага склону, што надае выказванню ўрачыстасць 
і ўзнёсласць і адпавядае стыхіі народнай мовы. 

Коратка, ёміста гучаць словы клятвы, якія сцвярджа- 
юць непарушнасць адзінства «чалавек -- радзіма» ў часе: 
«Ты -- мой, я -- твой: ад роду і навек» і прасторы: «Ты -- 
мой, я -- твой: усюды і ва ўсім». 

Сімвалам гаючых сіл, якімі лечыць чалавека радзіма, 
з'яўляецца ў вершы вобраз дубовага ліста. Менавіта дуб у 
фальклоры і мастацкай літаратуры стаў увасабленнем люд- 
ской жыццястойкасці, здольнасці заставацца сабой пры лю- 
бых абставінах. (Згадаем алегарычную казку Я. Коласа «Дуб 
і чароціна».) Паэту, каб захаваць свой самабытны талент, 
душу, неабходна духоўная падтрымка, якую дае чалавеку 
радзіма, клопат пра яе сучаснае і будучае жыццё. Шлях 
служэння радзіме на крыжовых дарогах лёсу няпросты. Але 
лірычны герой верша лічыць яго адзіна правільным для сябе, 
таму і дзякуе радзіме: 


За хлеб, што ем, за песні, што спяваю, 
За шчасце звацца іменем тваім. 


«Святочны, старажытны дух калядны...». Верш напоўне- 
ны трывогай лірычнага героя пра стан духоўнага свету су- 
айчыннікаў. Паэт дае магчымасць чытачу асэнсаваць пры- 
чынна-выніковыя сувязі паміж мінулым, сучасным і 
будучым. 

Яркія паэтычныя карціны верша створаны майстэрскім 
выкарыстаннем мнагазначнасці слова «дух». Пісьменнік 
некалькімі ўдалымі штрыхамі здолеў перадаць не толькі 
сутнасць і атмасферу традыцыйнага беларускага свята «Ка- 
ляды», але і выявіць свой погляд на тое, якім павінна быць 
нацыянальнае мастацтва. 

Васьмірадкоўе складаецца з двух сказаў: апавядальнага 
і пытальнага. Кожны з іх напоўнены адметным настроем і 
інтанацыяй. 

Настальгічна-ўзнёслы настрой з адценнем скрухі стварае 

спалучэнне эпітэтаў «святочны», «старажытны», «магіч- 

ны», «усеўладны» і дзеяслова з часціцай «не»: «не збіраеш», 
Менавіта гэтыя эпітэты нагадваюць, чым у жыцці нашых 
продкаў былі Каляды. 

Да свята рыхтаваліся загадзя. Кожная, нават самая бед- 
ная, сям'я імкнулася годна «ўганараваць» Каляду, бога ба- 
гацця і дабрабыту. «Смалення дух, дух кміну і каляндры, 
дух на шасце падвешаных каўбас» былі атрыбутамі перад- 
святочнай падрыхтоўкі. Хоць «дух» у значэнні “пах” і ства- 
раў пэўную атмасферу, аднак вызначальным у гэтым свяце 
быў дух веры ў магічную сілу абраду, у еднасць чалавека і 
акаляючага свету, сувязь паміж жывымі і мёртвымі. Здаў- 
на беларусы верылі, што пашаны патрабуюць прырода, а 
таксама родзічы, продкі, што адышлі ў іншы свет. Некаль- 
кі разоў за калядныя святы варылася рытуальная ежа -- 
куцця, у час вячэры згадваліся дзяды, запрашаліся за свя- 
точны стол. Кожны з членаў сям'і мог адчуць дух родавых 
традыцый, сілу роду, а таксама адказнасць перад ім. 

Выкарыстанне дзеяслова з адмоўнай часціцай прыму- 
шае задумацца над прычынай перараджэння многіх нашых 
сучаснікаў, на якіх ужо не дзейнічае «калісьці ўсемагутны, 
усеўладны» дух, над вытокамі нашага бяспамяцтва. Аўтар 
сцвярджае, што бездухоўнасць валодае наступальнай сілай, 
уздзейнічае на розум і душы нашчадкаў, таму скрухай і 
горыччу напоўнены радкі: 


Як неўпрыкмет ты выветрыўся, дух, 
І з нашых хат, і з нашых песень-дум. 


ПЫТАННІ І ЗАДАННІ 

1. Ахарактарызуйце лірычнага героя вершаў Н. Гілевіча. 2. У чым 
выявіліся традыцыі і наватарства паэзіі Н. Гілевіча? З. Чаму, на ва- 
шу думку, лірычны герой лічыць неабходным зберагаць духоўныя 
каштоўнасці свайго народа? 4. Паразважайце над тэмай «Чалавек -- 
род -- народ». 


«РОДНЫЯ ДЗЕЦІ» 


Вобраз галоўнага героя ў творы. Сюжэт рамана «Род- 
ныя дзеці» (1985) разгортваецца вакол вяртання Сцяпана 
Вячоркі -- «аблуднага сына» -- у родную вёску, дзе ён не 
быў многа гадоў. Вяртанне галоўнага героя шматзначнае 1 

сімвалічнае. Яно адбываецца ў дзвюх прасторах: рэальнай 
(сустрэча з блізкімі людзьмі, дарагімі сэрцу мясцінамі, аку- 
нанне ў родную моўную стыхію, вясковы побыт і звычаі) і 
ідэальнай (вяртанне ў думках у дзяцінства, юнацтва, у свет 
мар і расчараванняў, вяртанне да самога сябе). 

Лёс Сцяпана Вячоркі -- тыповы лёе беларускага інтэлі- 
гента-гараджаніна першага пакалення, які жыве ў вялікім 
горадзе, а душой -- у родным куце, што стаў для героя і 
крыніцай натхнення, і скарбонкай жыццёвай энергіі. Дра- 
матызм такога становішча чалавека бачыцца Н. Гілевічу ў 
тым, што горад дае вяскоўцу не толькі магчымасць рэалі- 
зацыі таленту, але з'яўляецца і сродкам для нівеліроўкі 
душы. Аўтар з сімпатыяй ставіцца да свайго галоўнага ге- 
роя, аднак ужо на першых старонках рамана пісьменнік 
вымушаны канстатаваць: 


Сцяпан Якубавіч Вячорка, 
Хоць быў караць сябе гатоў, 
На ўлонне роднага падворка 
Не заяўляўся шмат гадоў. 


Нельга сказаць, што Сцяпан -- закончаны эгаіст, які не 
адчувае патрэбы вяртання да родных вытокаў. Наадварот, 
галоўны герой -- сумленны чалавек. Яму сорамна, што ён 
не можа вырвацца на радзіму, што старэнькая маці, зня- 
быўшыся ў журбе, вымушана прыязджаць у госці сама. 

Аднак Сцяпан не знаходзіць у сабе сілы, каб пераадо- 
лець стэрэатып паводзін, які дыктуе яму сацыяльнае стано- 
“вішча, пасада. Не без іроніі аўтар паказвае чытачу, як гінуць 
найлепшыя намеры яго героя: 


Але, правёўшы маці, тут жа 

Ён акунаўся з галавой 

Не ў вір маленства -- праца -- служба 
Штодзённа ў вір цягнула свой. 


Яшчэ адной прычынай, якая перашкаджала герою пры- 
ехаць дамоў, было нежаданне Сцяпана зноў перажываць 
боль, звязаны з каханнем да Альжбеты. Шчасце ўзаемнага 
пачуцця ператварылася ў драму. У свой час маладыя лю- 

дзі не змаглі знайсці ў сабе сілы, каб супрацьстаяць абста- 
вінам. І хоць Сцяпан і Альжбета абодва паспрабавалі і не 
знайшлі шчасця ў шлюбе з іншымі, Вячорка пазбягае сустрэч 
са сваім першым каханнем. 

Неабходнасць вымушае Сцяпана пайсці насуперак улас- 
ным жаданням. Маці Вячоркі Софіі Пятроўне спаўняецца. 
семдзесят гадоў, і нішто не магло ўтрымаць «аблуднага сы- 
на» выканаць свой абавязак: ушанаваць тую, якая дала 
жыццё. Яшчэ ў дарозе пачынаецца ў Сцяпана вяртанне. 
Перспектыва сустрэчы з роднымі хвалюе і радуе галоўнага 
героя. Лёс не абдзяліў яго сваякамі, кожны з іх па-свойму 
дарагі Вячорку, з кожным з іх сустракаецца кампазітар у 
сваіх згадках. 

Асабліва трывожыць Сцяпана сустрэча з Альжбетай, ён 
не можа не ўспомніць таго, што адбылося дваццаць два 
гады назад. Раздзелы рамана «Белы май», «Ганьба», «Раз- 
лад», «На ўзвеях часу» не толькі расказваюць аб тым, чым 
жыла душа кампазітара на працягу двух дзесяцігоддзяў, 
але і раскрываюць характар галоўнага героя. 

Лёс узнагародзіў Сцяпана Вячорку талентам кампазіта- 
ра, аднак і паставіў перад ім нялёгкую задачу: як жа рас- 
парадзіцца божым дарам. Своеасаблівым экзаменам на стой- 
касць перакананняў стала для Сцяпана жаніцьба з Фенеч- 
кай. За маскай захопленай музыкай летуценніцы хавалася 
хцівая прыстасаванка, мэтай жыцця якой стала жаданне 
скіраваць творчасць мужа ў абсяг сваіх спажывецкіх інта- 
рэсаў. Яна не магла зразумець, чаму Сцяпан у той час, калі 
ўсе рвуцца ў сталіцу, трызніць вяртаннем на радзіму. Фе- 
нечка пакінула Сцяпана, калі зразумела, што ён не з тых 
людзей, якія здольныя крывіць уласнай душой. Вернасць 
Вячоркі ўласным перакананням нервавала не толькі жон- 
ку, але і вялікую частку калег, сквапных да матэрыяльных . 
даброт. У размове з братам Тамашом Сцяпан так тлумачыць . 
прычыну сваіх службовых непрыемнасцей: і 


Маўчаць не ўмею, прытварацца, 
Стаяць навыцяжку «ва фрунт», 
Легальнай формай казнакрадства 
Аздараўляць свой базіс-грунт... 

Дамоў вяртаецца сталы мужчына. Гады, праведзеныя 
ўдалечыні ад малой радзімы, былі гадамі служэння ёй. Су- 
стрэча з роднымі людзьмі і роднымі мясцінамі прыносіць 
не толькі радасць, але і боль. Вячорка адчувае сваю віну 
перад нябожчыкамі братам і сястрой. Віну ён адчувае і пе- 
рад роднай зямлёй, на якой цяпер узнікаюць тарфяныя 
буры. 

Вяртанне да ўласных вытокаў, на некаторы час пазбаў- 
ляе Сцяпана Вячорку здольнасці адэкватна ацэньваць сітуа- 
цыю. Знаходзячыся ў палоне ўспамінаў, герой адчувае сябе 
юнаком, таму так і ўражвае яго знешні выгляд Альжбеты, 
а тое, што творыцца ў душы жанчыны, яго не кранае зусім: 


Ён кідаў позірк на Альжбету -- 
І сэрца кроіў боль скразны: 
Амаль нічога -- ані следу 

Ад той дзяўчынкі, з той вясны! 


Спробай вярнуцца ў юнацтва можна растлумачыць за- 
хапленне Сцяпана Мар'янай. Са шчырасцю семнаццаціга- 
довага юнака акунаецца Вячорка ў вір пачуццяў, што вы- 
клікала ў яго душы абаяльная дзяўчына. Гэтыя пачуцці 
збоку аднаго і другога герояў такія гарачыя, што Сцяпан 
раптам пачынае верыць у магчымасць павярнуць жыццё 
назад. Ён прызнаецца Мар'яне: 


А я не знаў, што вы такая. 
Што вы наогул... недзе ёсць... 
Што ў роднай вёсцы напаткае 
Мяне нанова... маладосць! 


З раю апусціцца на грэшную зямлю Сцяпана прымусіла 
ўсведамленне таго, што Мар'яна -- дачка Альжбеты. Раз- 
мова з Альжбетай, з Тамашом, які са здаровым сялянскім 
розумам адразу адмятае нават намёк на тое, каб Сцяпан 
ажаніўся з маладзейшай за сябе, пазбаўляюць героя ілюзіі 
вяртання ў маладосць. Сімвалам бессэнсоўнасці такіх нама- 
ганняў з'яўляецца ў рамане вобраз зарослай лесам дарогі. 

Духоўным вопытам свайго галоўнага і любімага героя 
гэтага твора Сцяпана Вячоркі аўтар сцвярджае, што, якім 

бы ні быў пакутлівым для чалавека працэс вяртання дамоў, 
ён неабходны. Вяртанне да роднага, блізкага, першапачат- 
ковага дало магчымасць галоўнаму герою агледзецца перад 
новым жыццёвым перавалам. У размове з Мар'янай Сцяпан 
прызнаўся, што страціў ключы, якія адкрываюць кампа- 
зітару калодзеж з натхненнем. У фінале рамана на шчырую 
споведзь спакутаванай душы Альжбеты душа Сцяпана 
адгукнулася музыкай: 


Ну, так, ён чуў зусім выяўна: 

Як шум спакойнага дажджу, 

Што ўсё бліжэй, -- напеўна, плаўна 
Плыла мелодыя ў душу. 

Гучала мякка, задуменна 

І ўся -- праменіла святло. 

Ад калыханкі нешта мела, 

І штось ад гімна ў ёй было. 


Другарадныя вобразы і іх роля ў творы. Раман «Родныя 
дзеці» -- гэта водгук пісьменніка на пэўныя выдаткі наву- 
кова-тэхнічнага прагрэсу, урбанізацыі, сацыяльнай і нацы- 
янальнай палітыкі, якія зрабілі надзвычай актуальнай праб- 
лему маральнай устойлівасці людзей у дынамічным свеце. 

У рамане ўвасоблены аўтарскі ідэал чалавека, які не ўяў- 
ляецца Н. Гілевічу без вернасці родным людзям, родным 
мясцінам, роднай Зямлі. З уласцівай пісьменніку бескам- 
праміснасцю ў рамане асуджаюцца рэнегацтва, мяшчан- 
ства, кар'ерызм. Носьбітам гэтых якасцей з'яўляецца ў 
творы Мікіта Рэпа, зводны брат Сцяпана Вячоркі. Пры- 
чынай, што абумовіла характар Мікіты, стала здрада бацькі 
хлопчыка. Вясковы актывіст Зміцер Рэпа пакінуў маладую 
жонку Зосю, пяцігадовага сына і пайшоў да другой. 

З гумарам апісвае аўтар начальніцкія паводзіны Мікіты 
нават сярод блізкіх людзей. Спосабам стварэння характару 
героя з'яўляецца мова: руска-беларуская «трасянка», на якой 
размаўляе Мікіта, каб паказаць сваю перавагу над правін- 
цыяльнымі жыхарамі. 

Антыподам Мікіты выступае ў рамане Вінька Шкут. Пра- 
фесарскі сын сваёй жыццёвай пазіцыяй бунтуе супраць 

двурушніцтва. Ён мог бы, карыстаючыся становішчам баць- 
коў, атрымаць дыплом, зрабіць кар'еру, аднак адмовіўся ад 
дапамогі і пайшоў па жыцці сам. 

«Да грамадскага катла з адмысловай лыжкай» прымас- 
ціліся не толькі прайдзісветы-вучоныя, але і бяздарныя ма- 
стакі, пісьменнікі, кампазітары, якія, не маючы таленту, 
устаўляюць палкі ў калёсы тым, хто валодае сапраўдным 
майстэрствам. Нахрапістасць, хітрасць Іосіфа Бэнся пры- 
несла шмат пакут Сцяпану Вячорку. Калісьці яны жылі ў 
адным інтэрнацкім пакоі, разам хадзілі на танцы, абодвум 
падабалася Альжбета. Аднак, калі дзяўчына аддала пера- 
вагу Сцяпану, Юзік ператварыўся ў ворага. 

Па віне Бэнся разышліся дарогі закаханых, аднак гэта 
не супакоіла Юзіка, бо Сцяпан аказаўся больш таленавітым 
за свайго былога саперніка. Тады Юзік, які не здолеў вый- 
сці ў творцы, «стаў тэарэтыкам мастацтва, рашыў мазгі 
ўпраўляць другім». 

Бядой для грамадства становяцца такія кіраўнікі, як 
Мікіта Рэпа, Юзік Бэнсь, меліяратар Гламазда, людзі спа- 
жывецкай псіхалогіі, абагульненым вобразам якіх з'яўля- 
ецца Ненаежац. 

Твор Н. Гілевіча нагадвае чытачу пра неабходнасць ад- 
маўлення ад прагматычнай свядомасці, тэхнакратычных 
поглядаў на прыроду. 

Мастак слова трывожыцца пра «аблудных сыноў» радзі- 
мы і скіроўвае іх памкненні да першаасноў чалавечага жыц- 
ця: любові, спагады, вернасці. 

Назвай рамана, яго пафасам пісьменнік сцвярджае: 


Мы не бязродныя на свеце 

І не бяздомныя ў жыцці. 
Чым дагарэць у пустацвеце -- 
Лепш не ўзысці і не цвісці! 


Вобраз аўтара ў рамане. Раман «Родныя дзеці» нечака- 
на для чытача пачынаецца запеўкай. Гэтая акалічнасць вы- 
бівае ўспрыманне са звыклага рэчышча, скіроўвае яго да 
паэтыкі народнай песні. Рамачны кампанент рамана, запеў- 

ка і дапеўка, -- гэта своеасаблівыя вокны ў творчую май- 
стэрню пісьменніка. У запеўцы аўтар, улічваючы дыялагіч- 
ную прыроду творчасці, шчыра прызнаецца ў сваёй любові 
да чытача: 

Дый ты, чытач, таму прычына: 

Ты -- вось, ты побач, ты са мной. 

І разлучыць нас немагчыма: 

Мы доляй звязаны адной. 


У запеўцы акрэслена і творчая задача, якую ставіць пе- 
рад сабой аўтар кнігі: 


Каб пошук праўды ў ёй быў моцны, 
Каб прачытаў, сабе наўздзіў, 

Усю зараз -- і смачна цмокнуў: 
«Прыдумаў, гад, а -- дагадзіў!» 


Жаданнем пісьменніка падзяліцца з чытачом сваім ба- 
чаннем праблем сучаснага яму жыцця абумоўлена стыля- 
вая адметнасць рамана «Родныя дзеці». 

Сюжэт рамана не завершаны. Развязкі падзей няма, і 
сам Н. Гілевіч, як і А. С. Пушкін у рамане «Яўгеній Ане- 
гін», акцэнтуе на гэтым увагу: 


Усё, чытач. Я стаўлю кропку. 

Ах, не завершаны сюжэт? 

Ну, што ж рабіць! Далей -- ні кроку. 
Далей -- табу і запавет. 


Тым самым падкрэсліваецца думка, што для аўтара бы- 
ло галоўным у рамане не столькі адлюстраванне любоўнай 
інтрыгі, колькі магчымасць праз сюжэт паказаць і рас- 
крыць тыповыя асаблівасці сучаснага яму жыцця. Аўтар- 
скай задуме падпарадкавана і кампазіцыйная сувязь паміж 
дёрсанажамі рамана. Буйным планам намаляваны Сцяпан 

і Альжбета, а агульным, з акцэнтаваннем вызначальнага Ў 
характары -- астатнія героі (Антось Вячорка, дзядзька Лёк- 
са, Тамаш, Мар'яна і інш.). 

Імкненнем пісьменніка як мага шырэй паказаць сацы” 
яльныя тыпы рэчаіснасці, а праз іх - разнастайнасць і 

шматмернасць самога жыцця можна растлумачыць увя- 
дзенне ў раман эпізадычных вобразаў (дырэктар школы 
Крутарог, Артур Рэпа, дзед Сівец і інш.). Яны не прымаюць 
удзелу ў дзеянні, аднак іх прысутнасць пашырае мастацкае 
палатно рамана. Эпізадычныя героі характарызуюцца з да- 
памогай асабліва выразнай мастацкай дэталі, якая ўражвае 
чытача, робіць вобраз жывым і незабыўным. Трэба адзна- 
чыць, што кожны новы персанаж ствараецца не для забавы 
чытача, ён дапамагае аўтару дамаляваць агульную карціну 
жыцця. 

Дзеля стварэння паўнаты жыццёвай карціны паэт звяр- 
таецца да асаблівага прыёму мастацкага адлюстравання: да 
стварэння групавога, калектыўнага вобраза (раздзел «Га- 
мана ў застоллі»). 

Увядзенне ў мастацкую тканіну рамана лірычных ад- 
ступленняў (пазасюжэтных элементаў, якія даюць магчы- 
масць аўтару звярнуцца да чытача непасрэдна) дазваляе 
гаварыць пра вобраз аўтара ў рамане Н. Гілевіча «Родныя 
дзеці». Лірычныя адступленні (паэтычнае, іранічнае, гіста- 
рычнае, кулінарнае, педагагічнае) з'яўляюцца прамой фор- 
май выяўлення аўтарскай пазіцыі. Яны ўводзяць чытача ў 
абсяг разважанняў пісьменніка пра свой народ, яго гісто- 
рыю, духоўныя традыцыі, жыццёвы ўклад, далучаюць да 
маральных і эстэтычных ідэалаў мастака слова. Думаец- 
ца, што ў адносінах да рамана Н. Гілевіча будзе справяд- 
лівым выказванне В. Р. Бялінскага аб рамане А. С. Пушкіна 
«Яўгеній Анегін»: «Тут усё жыццё, уся душа, уся любоў 
яго, тут яго пачуцці, уяўленні, ідэалы». 


ПЫТАННІ І ЗАДАННІ 

1. Ахарактарызуйце галоўнага героя рамана. 2. Вызначце ўлас- 
ныя і аўтарскія адносіны да вобраза Альжбеты. З. Сюжэт кахання 
Альжбеты і Сцяпана застаўся незавершаным, паспрабуйце яго завяр- 
шыць. 4. Звярніце ўвагу на лірычныя адступленні ў рамане, дайце 
характарыстыку вобраза аўтара. 5. У чым адметнасць кампазіцыі ра- 
мана? 6. На якіх актуальных праблемах жыцця завастрае ўвагу 
аўтар? 7. Растлумачце сэнс назвы твора і асобных яго частак. 

ТЭОРЫЯ ЛІТАРАТУРЫ 
ана руўнана ЧУ а 


Раман у вершах як жанр. Своеасаблівай разнавіднасцю 
рамана з'яўляецца раман у вершах. Гэтае жанравае ўтва- 
рэнне звязана з вытокамі еўрапейскага рамана. Творы ся- 
рэдневякоўя, якія называліся раманамі, уяўлялі сабой вер- 
шаваныя пабудовы змешанага тыпу. Пасля еўрапейскі ра- 
ман стаў традыцыйна празаічным, а адхіленне ад традыцыі 
стала ўспрымацца як наватарства. 

Раман у вершах Н. Гілевіча «Родныя дзеці» наватарскі 
ў беларускай літаратуры. Стройнасць канцэпцыі свету і ча- 
лавека ў рамане нібы спрачаецца з разнароднасцю выкары- 
станага матэрыялу, стракатасцю стылістыкі, адкрытым вы- 
яўленнем аўтарскага «я» ў творы. Аднак патрэбна ўлічваць, 
што Н. Гілевіч прапанаваў чытачу не проста раман, а раман 
у вершах, а паміж імі, па словах А. С. Пушкіна, «д'ябаль- 
ская розніца». На думку тэарэтыкаў літаратуры, вершы не 
толькі ўмоўныя, але і дапускаюць умоўнасць. Яны ў боль- 
шай ступені, чым проза, дазваляюць ухіляцца ад усяго 
звыклага і агульнапрынятага... У свеце вершаў паэт адчу- 
вае сябе вальней, чым у прозе: у сваім аповедзе ён можа 
апускаць некаторыя абавязковыя для празаічнага твора 
сувязі і матывіроўкі, змешваць часавую і апавядальную 
прасторы, адыходзіць ад сюжэта і зноў вяртацца да яго. 





ІВАН ЧЫГРЫНАЎ 
(1934--1996) 


Народны пісьменнік Беларусі І. Чы- 
грынаў прадоўжыў справу К. Чорна- 
га, І. Мележа, В. Быкава ў стварэнні 
народнага эпасу. Таленавіты, самабыт- 
ны мастак слова -- аўтар шматлікіх 
апавяданняў, раманаў, п'ес, кінасцэ- 
нарыяў, крытычных і публіцыстыч- 
ных артыкулаў -- грунтоўна выпісаў 
Беларусь і беларусаў у віры розных 
падзей: у часы сівой даўніны, у гады 
ваеннага ліхалецця, у часы паслява- 
зннай галечы і ў 80-90-я гады ХХ ста- 
годдзя. Яго героі адначасова звычай- 
ныя і незвычайныя людзі, якіх мы сустракаем у паўсядзён- 
зым жыцці, з якімі мы жывём побач -- дарослыя і дзеці, 
сяляне і гарадскія жыхары, гістарычныя асобы і героі Вя- 
лікай Айчыннай вайны, якімі нельга не захапляцца, якім 
нельга не суперыжываць, бо яны «жывыя», натуральныя. 

Іван Гаўрылавіч Чыгрынаў нарадзіўся 21 снежня 
1934 года ў вёсцы Вялікі Бор Касцюковіцкага раёна Магі- 
лёўскай вобласці. Гадаваўся будучы пісьменнік у сялян- 
скай сям'і: бацька -- старшыня сельсавета, маці -- звычай- 
ная працаўніца-калгасніца. Пазней І. Чыгрынаў з вялікай 
удзячнасцю ўспамінаў маці Хадоску Ігнатаўну, на плечы 
якой клаўся ўвесь цяжар па выхаванні дзяцей (у сям'і іх 
было восем). Вялікі ўплыў на станаўленне светапогляду 
будучага пісьменніка аказаў нацыянальна свядомы дзед 
Ігнат Міхайлавіч Кажанаў. Дзяцінства Івана, як і многіх 
пісьменнікаў «філалагічнага пакалення», было абпалена 
вайной. Перажытае ў гады ваеннага ліхалецця і ў нялёгкі 
пасляваенны час потым было таленавіта адлюстравана ім 
у апавяданнях «Бульба», «За сто кіламетраў на абед», «Ішоў 
на вайну чалавек», «У ціхім тумане», «Убаку ад дарогі», 
раманах «Плач перапёлкі», «Апраўданне крыві» і іншых. 
Сам мастак слова так акрэсліў месца вайны ў сваёй біягра- 

фіі: «У вайну хапіла ўсім -- і дарослым, і дзецям... На вай- 
ну прыпала толькі тры няпоўныя гады майго жыцця, але 
якраз яна стала галоўнай падзеяй, якая вызначыла на доўгі 
час маю творчасць». 

Дарога да ведаў пачалася яшчэ ў даваенны час: у 1940 го- 
дзе хлопец пайшоў у першы клас Вялікаборскай сямігодкі. 
Нямецкая акупацыя перапыніла вучобу, але пасля вызва- 
лення Магілёўшчыны ад фашыстаў будучы пісьменнік зноў 
сеў за школьную парту і ў 1949 годзе паспяхова скончыў 
сямігодку. Далей І. Чыгрынаў вучыцца ў Саматэвіцкай ся- 
рэдняй школе, якую раней закончыў А. Куляшоў. Той факт, 
што ў роднай школе некалі вучыўся аўтар паэмы «Сцяг 
брыгады», як прызнаваўся сам Іван Гаўрылавіч, прымусіў 
вельмі адказна ставіцца да вучобы і абудзіў жаданне па- 
спрабаваць свае сілы ў літаратуры. 

Яшчэ ў школе юнак захапіўся літаратурай, пачаў сам 
пісаць вершы, таму невыпадкова, што жыццёвы шлях пры- 
вёў яго на аддзяленне журналістыкі філфака БДУ, дзе ён 
пазнаёміўся з маладымі і таленавітымі літаратарамі. Адна- 
курснікамі І. Чыгрынава былі І. Пташнікаў, В. Адамчык, 
М. Дземянкоўскі. Студэнцкія гады (1952-1957) сталі ча- 
сам літаратурных спроб найперш у паэзіі. Так, дэбютны 
верш «Сон трактарыста» быў надрукаваны ў 1952 годзе ў 
часопісе «Полымя», потым былі і іншыя вершы ў «Магі- 
лёўскай праўдзе», «Чырвонай змене», «Полымі». У год за- 
канчэння універсітэта ў «Чырвонай змене» ўбачыла свет 
яго невялікая аповесць «Аўгуст Андрэ: тайна адной экспе- 
дыцыі» пра подзвіг шведскага інжынера, даследчыка Аркты- 
кі. Сам мастак слова лічыў пачаткам сталай літаратурнай 
дзейнасці 1961 год, калі ў штотыднёвіку «Літаратура і мас- 
тацтва» з'явілася апавяданне «Праз гады». 

Таленавіты, амбіцыйны, у лепшым разуменні гэтага сло- 
ва, мастак, які рана зразумеў, што ад Бога яму дадзены та” 
лент, нястомна працаваў на літаратурнай і грамадскай ніве. 
Пасля вучобы ва універсітэце Іван Гаўрылавіч працаваў на 
розных пасадах у рэдакцыях выдавецтва «Навука і тэхніка» 
АН Беларусі (1957--1962), часопіса «Полымя» (1962--1975), . 
працяглы час быў на кіруючых пасадах у Саюзе пісьменнікаў 
Беларусі (1975--1986). У складзе дэлегацыі Беларусі ўдзель” 

нічаў у працы ХХХІІ сесіі Генеральнай Асамблеі ААН (1978), 
з 1987 года быў старшынёй праўлення Беларускага фонду 
культуры. У 1988 годзе абіраўся дэпутатам Вярхоўнага Савета 
БССР, працаваў галоўным рэдактарам часопіса «Спадчына». 
У літаратурным, як і ў грамадскім, жыцці І. Чыгрынаў 
быў максімалістам, таму паспеў зрабіць многае, за што 
заслужана ў 1994 годзе атрымаў званне народнага пісьмен- 
ніка Беларусі. Вынікам першых творчых пошукаў у жанры 
апавядання стаў зборнік «Птушкі ляцяць на волю», які 
быў надрукаваны ў 1965 годзе. Потым былі і іншыя апа- 
вяданні, якія ўвайшлі ў зборнікі «Самы шчаслівы чалавек» 
(1967), «Ішоў на вайну чалавек» (1973). Аднак І. Чыгрынаў 
больш вядомы як пісьменнік-раманіст, які пераканаўча 
паказаў драматычныя падзеі Вялікай Айчыннай вайны. Ён 
напісаў пенталогію пра нялёгкія выпрабаванні беларускага 
народа ў гады Вялікай Айчыннай вайны і ў пасляваенны 
час, якая складаецца з наступных раманаў: «Плач перапёл- 
кі» (1972), «Апраўданне крыві» (1977), «Свае і чужынцы» 
(1984), «Вяртанне да віны» (1993), «Не ўсе мы згінем» (1996). 
За першыя дзве часткі ў 1979 годзе аўтар быў уганараваны 
літаратурнай прэміяй імя А. Фадзеева. Паводле трох рама- 
наў у 1991 годзе на кінастудыі «Беларусьфільм» рэжысёр 
І. Дабралюбаў зняў шматсерыйны тэлевізійны фільм «Плач 
перапёлкі». І. Чыгрынаў выявіў сябе і як таленавіты пера- 
кладчык «Слова пра паход Ігаравы» (1991), і як драма- 
тург -- аўтар п'ес «Дзівак з Ганчарнай вуліцы» (1986), «След- 
чая справа Вашчылы» (1988), «Чалавек з мядзведжым тва- 
рам» (1988), «Звон -- не малітва» (1988), «Толькі мёртвыя 
не вяртаюцца» (1989), «Ігракі» (1989), «Прымак» (1994). 
Уся творчасць пісьменніка -- гэта філасофскія развагі над 
гістарычным вопытам беларускага народа, дзе выяўляецца 
духоўны стрыжань -- ідэя нацыянальнага яднання. 


ПЫТАННІ І ЗАДАННІ 

1. Які ўклад унёс І. Чыгрынаў у беларускую літаратуру? 2. Хто і 
што паўплывала на станаўленне творчага таленту пісьменніка? 
8. Якое месца ў жыццёвай і творчай біяграфіі мастака слова пакінула 
Вялікая Айчынная вайна? 4. Пералічыце найбольш вядомыя творы 
народнага пісьменніка. Якой тэме яны прысвечаны? 

«ДЗІВАК З ГАНЧАРНАЙ ВУЛІЦЫ» 


Вялікая Айчынная вайна пакінула глыбокі след У ду- 
шах мільёнаў людзей. Яна калечыла людзей не толькі фі- 
зічна, але і маральна. Найбольш балюча кожны чалавек пе- 
ражываў страту на вайне родных і блізкіх. Адну з такіх жыц- 
цёвых трагедый і паказвае І. Чыгрынаў у апавяданні «Дзі- 
вак з Ганчарнай вуліцы». У гэтым творы аўтар паступова 
раскрывае спачатку незразумелы для чытыча вобраз ста- 
рога Дземідзёнка. Пры гэтым галоўны герой так і застаецца 
загадкай, якую мастак разам з чытачамі спрабуе разгадаць. 
Ужо першыя радкі апавядання інтрыгуюць чытача пэўнай 
недагаворанасцю: «А Дземідзёнак пайшоў ад нас. Яго ўжо 
няма ў гарадку». Хто ж такі Дземідзёнак? Куды і чаму ён 
пайшоў? У партрэтнай характарыстыцы Дземідзёнка аўтар 
не выдзяляе нічога незвычайнага: «Ён быў невысокага рос- 
ту, згорблены, з белай бародкай і такімі ж белымі валасамі, 
што выбіваліся з-пад саламянага брыля. На незнаёмым была 
вылінялая сацінавая кашуля з манішкай, падпярэзаная 
поясам з кутасамі, а на рубчыкавых штанах віднелася не- 
калькі невялікіх латак». Для першага пасляваеннага дзе- 
сяцігоддзя такі знешні выгляд чалавека шаноўнага ўзросту 
быў даволі тыповым. За непрацяглы час жыцця ў гарадку 
гэты чалавек стаў і старажылам, і прыкметнай асобай на 
вуліцы Ганчарнай і не толькі. Неабходна падкрэсліць, што 
любы новы чалавек у невялікіх населеных пунктах карыс- 
таецца павышанай увагай. Таму ў прышлых людзях лягчэй 
заўважаюцца нейкія адметныя рысы характару і паводзін. 
Аднак Дземідзёнак знешне нічым не адрозніваўся ад іншых 
людзей, а ў паводзінах усё ж быў крыху дзівак. Дзівацтва 
гэтага чалавека заключалася ў тым, што ён купляў птушак 
і выпускаў іх на волю. Гэта і выклікала цікавасць да яго з 
боку гараджан, асабліва малечы. І. Чыгрынаў факусіруе ўва- 
гу на непаўторнасці духоўнага свету галоўнага героя, а так- 
сама на пэўнай унікальнасці ў характары і душы кожнага 
чалавека. : 

Маці героя-апавядальніка дае характарыстыку паводзі- 
нам Дземідзёнка стрымана. На пытанне сына пра гэтага ча- 

лавека яна адказвае: «Як хто? Ну, Дземідзёнак і Дземідзё- 
нак. У Дакуліхі жыве». Для большасці людзей асоба Дземі- 
дзенка не выклікала павышаных эмоцый. Жыве чалавек, 
нічога благога не робіць, ну і няхай жыве, навошта яму ў 
душу лезці. Тым больш што быў ён чалавекам працавітым, 
а гэта заўсёды цанілася ў народзе. Нават жывучы на ква- 
тэры, пенсіянер прыкладваў гаспадарскую руку там, дзе ін- 
шы нават і не падумаў бы: «Бывае, дзянёк бегае вакол ха- 
ты, корпаецца то ў гародчыку, то двор падчышчае, ды і на 
вуліцы насупраць Дакуліхінай хаты не тое, што ля іншых, -- 
чыста». З адметных рыс характару Дземідзёнка можна вы- 
дзеліць ветлівасць і стрыманасць, што толькі ўзмацняла 
яго станоўчую рэпутацыю. 

Найбольш прыязна да Дземідзёнка адносілася Дакуліха, 
у якой ён жыў. Гаспадыня ў сваім кватаранце бачыла выса- 
кароднасць і маральную чысціню, таму вельмі тактоўна да 
яго ставілася. Пазней жанчына нават адмовілася ад грошай 
за кватараванне і ўсімі магчымымі сродкамі спрабавала 
абараніць старога лесніка ад людской надакучлівасці. У фі- 
нале твора мы бачым, як шчыра гэтая жанчына спачувае 
чужому гору: «Ты можаш не заходзіць, -- з дакорам за- 
шаптала яна. -- Чалавек вунь перажывае». 

Па-іншаму адносіліся да старога дзеці: яны бегалі за 
Дземідзёнкам па вуліцы і выкрыквалі яго прозвішча. Ха- 
рактэрна, што ніколі Дземідзёнак не сварыўся на блазню- 
коў, бо чалавекам ён быў, відаць, надзвычай добрым. Ад- 
нак не ўсе людзі спагадліва і з павагай ставіліся да гэтага 
дзівака. Хтосьці пускаў плёткі, што птушак Дземідзёнак 
перапрадае, хоць на пярнатых ён мог патраціць усю пенсію 
і не пакінуць грошай нават на кавалак хлеба. Іншыя хціва 
карысталіся яго жаданнем дапамагчы нявольным птушкам. 
Амаральнасць такіх гандляроў вельмі дакладна характары- 
зуе дыялог: «У гэты момант з сенцаў выкацілася жанчына 
і гукнула праз двор: 

-- Колькі ён даў табе? 

Адказаў ёй танклявы голас з хаты. 

-- А божухна! Дык ты ж танна аддаў! -- заенчыла кабета. 

-- А што яны варты, вераб'і тыя, -- спрабаваў нехта 
давесці. 

-- Варты! Варты! Закаркаў... Што табе, чужых грошай 
шкада? Не будзь дурнем. Хай пускае на вецер, калі ў яго 
многа іх! -- жанчына сказала гэтак і захіхікала...» 

Гэты дыялог прадаўцоў птушак выклікае агіду і абурэн- 
не сквапнасцю і жаданнем абабраць бязмерна добрага і бяс- 
крыўднага чалавека. 

Каб зразумець, адкуль з'явілася такое дзівацтва ў Дзе- 
мідзёнка, неабходна прасачыць жыццё героя да прыезду ў 
гарадок, у прыватнасці часоў ваеннага ліхалецця. 

Падзеі Вялікай Айчыннай вайны пакінулі глыбокі след 
у душы Дземідзёнка і сталі прычынай яго замкнёнасці. 
Толькі аднаму чалавеку стары расказаў пра сямейную тра- 
гедыю, якая здарылася ў часы фашысцкай акупацыі. Дзе- 
мідзёнак быў лесніком і жыў на беразе ляснога возера, таму 
ў гады вайны да яго часта наведваліся партызаны. У той 
час пад апекай старога жыла трохгадовая ўнучка. За доўгія 
гады адзіноты жыццё з унучкай стала яго адзінай радасцю. 
Пра дачку Дземідзёнка аўтар паведамляе: «Да бацькі яе, ві- 
даць, нішто не цягнула, і яна ні разу не надумала прыехаць 
у родныя мясціны». Толькі ў гады ваеннага ліхалецця жан- 
чына наведалася да бацькі, каб пакінуць яму ўнучку. З унуч- 
кай стары, відаць, зноў перажыў радасць бацькоўства, і яна 
для яго стала самым дарагім чалавекам на свеце. 

Калі Дземідзёнка забралі немцы, каб даведацца, дзе 
хаваюцца партызаны, дзяўчынка адна засталася зімой У 
зачыненай старожцы. На працягу двух тыдняў фашысты 
катавалі лесніка, аднак ён так і не загаварыў. Стары змог 
вытрываць любы фізічны боль, але невыноснымі былі пера- 
жыванні за маленькую ўнучку. Стары ляснік паўстаў перад 
вельмі складанай дылемай: ці выдаць партызанаў і быць з 
унучкай, ці маўчаць і паставіць пад пагрозу жыццё дзяў- 
чынкі. Якой дарагой ні была для яго ўнучка, ён не пайшоў 
на змову з сумленнем і не выдаў партызанаў. У гэтым Дзе- 
мідзёнак выяўляецца чалавекам маральна стойкім, які не 

хоча рабіць зло нікому, бо для яго чужое жыццё 1 свабода 
даражэйшыя за асабістыя. Вытрымаўшы фашысцкія ката- 
ванні, страту ўнучкі ляснік перанесці не змог. Пасля вяр” 
тання з фашысцкіх засценкаў у доме стары не застаў 

дзяўчынкі, а на падлозе ляжала скалелая сініца. Куды 
падзелася малая можна толькі здагадвацца -- забралі 
партызаны ці яшчэ хто, але мёртвая птушка ўспрымаецца 
сімвалам пакут нявіннай дзяўчынкі. Унучка лесніка сядзе- 
ла ў халоднай хаце, як птушка ў клетцы. Пасля страты 
ўнучкі ён вымушаны быў назаўсёды з'ехаць са сваёй хаты. 
Старожка выклікала ў Дземідзёнка цяжкія ўспаміны пра 
невядомы лёс унучкі. Душэўныя перажыванні зрабілі ста- 
рога маўклівым, пагружаным у свае ўспаміны, замкнёным 
і незразумелым людзям. Таму ў творы дамінуе лірычна-тра- 
гедыйная танальнасць. 

Толькі ў разняволенні птушак Дземідзёнак знаходзіў ду- 
шэўнае заспакаенне. У такія хвіліны ён перажываў рэдкія 
імгненні радасці: «Я загледзеўся на гэтае ціхае хараство 
прыроды і не заўважыў, як неспадзявана перамяніўся 
Дземідзёнак. Стары раптам выпрастаўся, памаладзеў і ўжо 
ад таго ранейшага Дземідзёнка нічога не засталося. Ён з 
нейкім не па гадах дзіцячым захапленнем пазіраў услед 
сваім птушкам, якія, трапечучы крыламі, пырхалі з клет- 
кі, і твар яго ўвесь свяціўся. 

Нарэшце я ўбачыў чалавека, які перажываў вялікую 
радасць...» Птушкі сталі для былога лесніка даражэйшыя 
за грошы і іншыя матэрыяльныя выгоды, таму ён аддаваў 
усю пенсію за волю птушак. Трымаць у руках птушку для 
яго было самым вялікім задавальненнем: «Клетку з ве- 
раб'ямі... ён ледзь не прыціскаў да грудзей, быццам чала- 
век баяўся, што вось-вось падыдзе хто-небудзь і не падумае, 
адбярэ іх у яго». 

Дземідзёнак не мог не здагадвацца, што людзі кары- 
стаюцца яго дабрынёй і выманьваюць грошы. Аднак яго 
гэта не турбавала. Прымаючы правілы гэтай своеасаблівай 
гульні, ён мог патрымаць у руках птушку, і гэта для яго 
было важнейшае за ўсё. Птушкі, як частка прыроды, з якой 
стары за доўгія гады зжыўся, сталі гаючымі лекамі для 
спакутаванай душы. Калі людзі даведаліся пра асабістую 
трагедыю Дземідзёнка і перасталі прадаваць птушак, то 
жыццё яго страціла сэнс і не прыносіла задавальнення: «Ён 

жа гэтымі птушкамі і жыў адно апошні час». Былы ляснік 
стаў зусім маўклівым, а праз нейкі час і зусім з'ехаў з гарадка. 

Герой-апавядальнік у творы «Дзівак з Ганчарнай вулі- 
цы» дае ацэнку многім героям і эпізодам твора, ён і падсу- 
моўвае фінал гэтай гісторыі: «...Я хацеў памагчы чалавеку 
загаіць рану. І так няўмела ўзяўся за гэта. Лепш бы не 
брацца зусім. Бо не кожная рана паддаецца лекам. Асаб- 
ліва, калі на душы...» Тым самым аўтар даводзіць чыта- 
чам, што ў адносінах з людзьмі абавязкова павінна быць 
тактоўнасць і далікатнасць, бо нават добрымі намерамі -- 
словам ці справай -- можна пакрыўдзіць чалавека, зрабіць 
яму балюча. Кожны чалавек -- гэта адметны, унікальны 
духоўны свет, які заслугоўвае ўвагі і павагі. 


ПЫТАННІ І ЗАДАННІ 

1. Які след у душы «дзівака з Ганчарнай вуліцы» пакінула вайна 
і чаму? 2. Як ставіліся людзі да Дземідзёнка? Ці разумелі яны яго? 
З. Якімі мастацкімі прыёмамі раскрываецца вобраз галоўнага героя 
апавядання Дземідзёнка? 4. Якія традыцыйныя каштоўнасці сцвяр- 
джае І. Чыгрынаў на прыкладзе галоўнага героя? 


«У ЦІХІМ ТУМАНЕ» 


Апавяданне «У ціхім тумане» раскрывае яшчэ адну ча- 
лавечую трагедыю, якая адбылася ў час Вялікай Айчыннай 
вайны. Першапачатковая назва апавядання «У ціхім тума- 
не» -- «Маці». Яно было надрукавана ў 1963 годзе ў часо- 
пісе «Полымя», аднак крытыка непрыхільна сустрэла гэты 
таленавіты твор. Ідэйная накіраванасць апавядання не ад- 
павядала ідэалагічным устаноўкам тагачаснай крытыкі. 
Менавіта па гэтай прычыне ў выдавецтве «Беларусь» было 
затрымана выданне першай кнігі маладога аўтара. Зборнік 
«Птушкі ляцяць на волю» быў выдадзены, але твор «Маці» 
пэўны час не перадрукоўваўся. Тым не менш, у 1970 годзе 
апавяданне было надрукавана на рускай мове (у перакладзе 
Э. Карпачова) у маскоўскім часопісе «Дружба народаў» пад 
назвай «В тихом тумане». На беларускай мове твор «У ці- 
хім тумане» чытачы зноў змаглі прачытаць толькі ў 1984 го- 
дзе ў першай кнізе трохтомнага выдання твораў І. Чыг- 
рынава. 

Галоўнай гераіняй апавядання «У ціхім тумане» з'яўля- 
ецца немаладая жанчына Рэйдзіха. Першыя старонкі твора 
не даюць адказу на пытанне, што гэта за загадкавая жан- 
чына. Яна надвячоркам з'явілася каля вёскі Бароўка, і пер- 
шай яе ўбачыла Тараськава Ганна. Аўтар гаворыць, што 
Ганна «схамянулася», убачыўшы яе, і гэта адразу выклікае 
ў чытача цікавасць да гераіні. Знешні выгляд Рэйдзіхі да- 
волі дзівакаваты: «Згорбленая, маленькая Рэйдзіха стаяла 
перад Ганнаю босая -- ногі былі парэпаныя, з пакручанымі 
пальцамі, як у вялікай птушкі, скінутай аднекуль з гнязда: 
яна чаплялася сваімі кіпцюрамі, каб перастаць нарэшце 
падаць, неяк затрымацца хоць тут на зямлі. Палаплены 
зялёны андарак ледзь не даставаў ёй да пятак. Не была 
асабліва новаю і доўгая сацінавая кофта, якую Рэйдзіха 
насіла навыпуск, так, што з-пад яе толькі звісаў вышываны 
фартух. Затое на галаву была павязана прыгожая, яшчэ 
амаль не паношаная гарусоўка з чорнымі махрамі». Такі 
выгляд і вопратка даволі тыповыя для старой беларускай 
сялянкі. Аднак аўтар параўноўвае яе са спалоханай птуш- 
кай, і гэта выклікае пэўнае спачуванне да жанчыны. Спачу- 
ванне ўзмацняецца, калі мы даведваемся, што Рэйдзіха -- 
маці здрадніка-паліцая Якава. З часу трагічных падзей Вя- 
лікай Айчыннай вайны прайшло каля трыццаці гадоў, але 
не ўсе душэўныя раны загаіліся, таму Рэйдзіха пакорліва 
гатова была прыняць любую рэакцыю землякоў. 

Тым не менш, мацярынскія пачуцці перамагаюць, і яна 
ў пошуках магілы сына з'яўляецца ў Бароўках. Ёй балюча 
і сорамна за сына, таму яна прыйшла ў вёску пад вечар, 
каб менш людскіх вачэй яе бачылі, каб менш часу быць 
сярод пакрыўджаных Якавам. Рэйдзісе няёмка прызнацца, 
з якой мэтай яна прыйшла ў вёску, таму даводзіцца гава- 
рыць, што зайшла па дарозе ў Забор'еўскую царкву. Параў- 
нанне яе з падстрэленай варонай яшчэ больш узмацняе 
трагедыйнасць вобраза: «...Старая раптам затужыла моцна 
і, уздыхаючы, захадзіла босая па хаце з кутка ў куток, як 

падстрэленая варона». Рэйдзіха без знешняй прычыны маг- 
ла заплакаць, што гаворыць аб глыбокіх душэўных пера- 

жываннях жанчыны, якая з-за сына-паліцая шмат гадоў 
пражыла з болем у сэрцы. Яна не адраклася ад свайго сы- 
на, а шкадавала яго, хоць ён і быў здраднікам. 

Аўтар не паказвае рэакцыі ўсіх жыхароў вёскі Бароўкі 
на з'яўленне Рэйдзіхі, але можна здагадацца, што яна была 
самай рознай, у тым ліку і негатыўнай. Мы бачым толькі 
рэакцыю Ганны на маці здрадніка і можам зрабіць вывад, 
што праз яе вобраз пісьменнік увасобіў сваё ўяўленне пра 
чалавечнасць і ўсёдаравальнаець. Ганна пусціла начаваць 
да сябе маці паліцая, які забіў яе бацьку. Гэта было зусім 
неспадзявана для старой, якая была гатовая да крыўды, аб- 
раз аднавяскоўцаў, разумеючы, што яе сыну няма дараван- 
ня. Відаць, і Ганна не чакала ад сябе такога ўчынку. Але 
менавіта такая ўседаравальнасць і міласэрнасць прыносяць 
Ганне душэўнае заспакаенне: «Вярнуўся неспадзявана ўнут- 
раны спакой і да Ганны. У душы ў яе ўжо чамусьці не было 
таго ранейшага пачуцця да Рэйдзіхі, якое яна адчула, калі 
ўбачыла яе на гуцянскай дарозе, -- яго быццам рукой хто 
адвёў». У вобразе Ганны аўтар выяўляе найвышэйшую 
ступень хрысціянскай літасцівасці і ўсёдаравальнасці, на 
якую здольны толькі высакародны чалавек. Менавіта праз 
гэту гераіню пісьменнік раскрывае лепшыя рысы беларус- 
кага жаночага характару. 

Уся вёска ведала пра неспадзяваную госцю, але ніводзін 
чалавек не прыйшоў і не стаў дакараць старую за сына. 
Людзі за ваенныя гады не ачарсцвелі, не сталі жорсткімі, 
а наадварот, пасля нялюдскіх 1930-х гадоў сталі бліжэй да 
Бога і хрысціянскіх законаў суіснавання. Аўтар апавядан- 
ня «У ціхім тумане» ўслед за В. Быкавым сцвярджае, што 
вайна абудзіла ў людзях усё самае чалавечнае. Менавіта та- 
му бароўцы так тактоўна паводзяць сябе з няшчаснай, зні- 
шчанай найвялікшым горам Рэйдзіхай, нягледзячы на тое, 
што яе сын паліцай Якаў чах спаліў вёску і расстрэльваў 
землякоў. 

Каб зразумець прычыну здрадніцтва Якава, неабходна 
ўважліва прасачыць гісторыю сям'і Рэйдаў. Агульнавядо- 
ма, што асновы этыкі, дабрыні і маральнасці закладваюцца 
найперш у сям'і. Маці Якава была жанчынай лагоднай, 

добрай і працавітай. Менавіта на ёй трымалася ўся вялікая 
гаспадарка. Аднак большы ўплыў на хлопца аказаў бацька, 
Невыпадкова ў творы аўтар падкрэслівае і знешняе пада- 
бенства паміж Якавам і Лазарам Рэйдам. Пісьменнік гаво- 
рыць, што старэйшы Рэйда быў «чалавек чорны і хмурны». 
Такім жа вырас і яго сын. Гэтае падабенства, як потым 
высвятляецца, тычыцца не толькі знешнасці бацькі і сына, 
але і іх маральных якасцей. Доўгі час Лазар працаваў лес- 
ніком і пры пане, і пры савецкай уладзе. Праца гэтая ня- 
лёгкая, бо ўвесь час неабходна шукаць кампраміс паміж 
службовымі абавязкамі і ўзаемаадносінамі з людзьмі. Дума- 
ючы толькі пра ўласную выгаду, Рэйда дагаджаў началь- 
ству, а простых людзей за братоў не лічыў: «Рэйда службу 
знаў і нёс спраўна. За гэта пан яму нядрэнна плаціў, 
а мужыкі клялі і не адзін раз спрабавалі пацэліць з ружжа 
ў яго шырокую спіну». Праз гадоў дзесяць пасля рэвалю- 
цыі Лазара выгналі з працы за продаж дзяржаўнага лесу. 
З гэтага можна зрабіць вывад, што яго прынцыповасць не 
мела нічога агульнага з сумленнасцю. Таму грошы на па- 
купку маёнтка ў пана маглі быць Лазарам зароблены і не 
ад мазаля. Гэта ўсё вельмі негатыўна характарызуе Рэйду. 
Не было ў яго патрэбы мець нейкія чалавечыя стасункі з 
аднавяскоўцамі. Калі былы ляснік пабудаваў хату на вод- 
шыбе вёскі, то паставіў дашчаную агароджу, якая была мя- 
жой паміж Рэйдам і аднавяскоўцамі, у тым ліку і мараль- 
най мяжой. Відаць, такое супрацьстаянне і стала прычынай 
далейшага незайздроснага лёсу Лазара. Невыпадкова, калі 
ў калгасе загарэўся кароўнік, то падазрэнне ўпала на яго, 
і арыштавалі менавіта Лазара Рэйду, чалавека, якога не 
любілі ў вёсцы. Рэйдзісе з сынам нічога не заставалася, як 
уцякаць ад раскулачвання. 

Аўтар напрамую не тлумачыць прычыну здрадніцтва 
Якава, але, як можна зразумець, бацькаў прыклад чалаве- 
каненавісніцтва, а таксама несправядлівасць людзей і са- 
вецкай улады да яго сям'і і маглі стаць прычынай мараль- 
най дэградацыі Якава Рэйды. Ён з'явіўся ў вёсцы ў 1942 го- 
дзе разам з карным атрадам фашыстаў. Працэс духоўнага 
падзення Якава не прасочваецца ў творы, але вынік віда- 

вочны. Здраднік з задавальненнем прымае ўдзел у павешан- 
ні Тараські і першым падпальвае хату пакаранага. Пасля 
карнай аперацыі згарэла ўся вёска, і людзі пракліналі не 
толькі здрадніка, але і яго маці. 

Каб зразумець аўтарскую пазіцыю ў творы, неабходна 
параўнаць варыянт канцоўкі апавядання «Маці», дзе на 
просьбу Рэйдзіхі паказаць магілу сына Ганна катэгарычна 
адмовіла: «Ніхто вам не пакажа, цётка Матруна! Ні я, ні 
хто іншы...», -- з фіналам апавядання «У ціхім тумане», 
дзе жанчыне ўсё ж паказваюць, дзе пахаваны яе сын-палі- 
цай. Фінал апавядання «Маці» ў той час быў у пэўнай сту- 
пені апраўданы. Па-першае, таму, што гэта дазваляла ўбе- 
рагчы твор ад нападкаў крытыкі. Па-другое, прайшоў не такі 
працяглы час пасля вайны, каб чытачы змаглі правільна 
зразумець і ацаніць хрысціянскую народную ўсёдараваль- 
насць, у тым ліку і да здраднікаў. Другі варыянт канцоўкі, 
дзе Рэйдзісе паказваюць магілу сына, больш адпавядае су- 
часным уяўленням грамадства аб гуманізме і ўсёдараваль- 
насці. 

А. Марціновіч, адзначаючы перавагу гэтай назвы перад 
першапачатковай назвай «Маці», сцвярджаў: «І сапраўды, 
яна больш не тое, што дакладная, а выразная, я б сказаў, 
эмацыянальна напоўненая. Праз гэтыя звычайныя словы 
яскрава відаць паяднанасць чалавека з прыродай, з усёй яе 
вечнасцю і загадкавасцю». 


ПЫТАННІ І ЗАДАННІ 

1. Паразважайце, ці несла адказнасць Рэйдзіха за віну сына- 
здрадніка? Як вы ставіцеся да маці здрадніка? Чаму? 2. Як праз 
вобраз Ганны раскрываюцца аўтарскія адносіны да праблемы віны і 
даравання ў творы? З. Растлумачце сэнс назвы твора -- «У ціхім 
тумане». 4. У чым выявіўся новы падыход І. Чыгрынава да асэнса- 
вання тэмы вайны ў апавяданні «У ціхім тумане»? 


ІВАН НАВУМЕНКА 
(1925--2006) 


І. Навуменка -- вядомы пісьмен- 
нік, майстар лірычнай прозы, даслед- 
чык літаратуры, крытык. Большасць 
яго мастацкіх твораў -- пра ранняе 
пасталенне маладога пакалення, яго 
ўдзел у Вялікай Айчыннай вайне, па- 
сляваеннае аднаўленне краю -- ство- 
рана на аўтабіяграфічным матэрыяле. 

Іван Якаўлевіч Навуменка нара- 
дзіўся 16 лютага 1925 года ў горадзе 
Васілевічы Рэчыцкага раёна Гомель- 
скай вобласці. Свет складаўся для 
хлопчыка як бы з дзвюх частак: 
змрочнай і светлай. Змрочная частка жыцця -- гэта суровы 
побыт, вайна, пасляваенная галеча. Светлая частка жыцця 
была звязана з частымі вандроўкамі ў лес у грыбы і яга- 
ды, на сенакос, на папас, са слуханнем музыкі прыроды, 
сузіраннем яе шматколернага ўбрання ў розныя поры года, 
з чытаннем кніжак. 

Час вайны прыпаў на заканчэнне школы будучым пісь- 
меннікам. І. Навуменка становіцца ўдзельнікам камсамоль- 
скага падполля, партызанам, разам з чырвонаармейцамі і 
сябрамі-партызанамі вызваляе мястэчка ад акупантаў, за- 
тым юнака мабілізуюць у савецкую армію. Ён удзельнічаў 
у баях на Карэльскім перашыйку, у вызваленні Прыбалтыкі, 
ваяваў на 1-м Украінскім фронце. Гэтую старонку біяграфіі 
пісьменнік паказаў у сваіх творах: трэцяй частцы трылогіі - 
«Юнацтва», рамане «Смутак белых начэй», апавяданнях. 

Пасля дэмабілізацыі ў 1945 годзе І. Навуменка праца- 
ваў карэспандэнтам абласной газеты «Бальшавік Палесся», 
а з 1951 года -- у рэспубліканскай газеце «Звязда». Вучыў- 
ся на філалагічным факультэце БДУ ў Мінску, а затым у 
аспірантуры пры БДУ, якую закончыў у 1954 годзе. 

Юнацкія памкненні, летуценнасць былі ўласцівыя было- 
му франтавіку і тады, калі ён стаў навукоўцам, выклад- 
чыкам, загадчыкам кафедры беларускай літаратуры ў БДУ, 
абараніў доктарскую дысертацыю, затым стаў дырэктарам 
навукова-даследчага Інстытута літаратуры імя Янкі Купа- 
лы АН Беларусі, яе віцэ-прэзідэнтам. З 1985 па 1990 год 
працаваў у Вярхоўным Савеце Беларусі, выконваў абавязкі 
яго старшыні. 

І. Навуменка -- прадстаўнік пасляваеннага, ці, як яго 
яшчэ называюць, «філалагічнага пакалення». Крыху ста- 
рэйшы за Р. Барадуліна, Я. Сіпакова, А. Вярцінскага, 
Н. Гілевіча, М. Стральцова, І. Чыгрынава і іншых «дзяцей 
вайны», ён прымаў удзел у вайне, таму здолеў сказаць 
больш, чым яны, пра настрой сваіх равеснікаў, іх пачуцці 
ў пачатку крывавай і гераічнай эпапеі. 

Першае апавяданне І. Навуменкі з'явілася ў 1955 годзе 
ў часопісе «Маладосць», за ім выйшлі кнігі «Семнаццатай 
вясной» (1957), «Хлопцы-равеснікі» (1958), «Верасы на вы- 
жарынах» (1960). І радасць, і роспач, і горыч -- усё мы зной- 
дзем у ранніх творах пісьменніка. Яны з'яўляюцца сінтэ- 
тычнымі і ў стылявых адносінах: лірызм спалучаецца 
з аўтабіяграфічнай фактаграфічнасцю, публіцыстычнасць і 
дыдактызм -- з маналагічнай спавядальнасцю, роздумам. 
У жанравым плане іх можна назваць лірычнымі апавядан- 
нямі, эсэ, спавядальнымі маналогамі. 

“У апавяданні «Верасы на выжарынах» распавядаецца 
пра хлопцаў і дзяўчат, якія вучыліся ў школе чытаць і пі- 
саць, у лесе -- слухаць музыку дрэў і птушак, на полі -- 
спасцігалі смак цяжкай не па гадах працы, якія марылі 
пра самастойнае жыццё, вучобу ў тэхнікумах і інстытутах. 
І вось усё абарвалася з пачаткам вайны. Філасофскі вывад 
апавядання, як і большасці падобных твораў, аптымістыч- 
ны: ідзе вайна, высякаюцца дрэвы, але на голых выжары- 
нах цвітуць верасы і цягнуцца да сонца парасткі новых 
дрэўцаў. 

У ранніх і пазнейшых апавяданнях акрэсліваецца месца 

дзеяння будучых вялікіх твораў: Палессе, невялікі гарадок 
(мястэчка) -- значная станцыя на чыгунцы, акаляючы яе 

лес, школа. Аўтар паэтызуе навакольны свет, школьныя 
заняткі, звычайныя бытавыя клопаты. Акрэсліўся ў ранніх 
апавяданнях і час дзеяння -- даваенны, ваенны і паслява- 
енны, які так выразна адаб'ецца ў раманах і аповесцях паз- 
нейшай пары. 

У апавяданнях І. Навуменкі раскрыліся асноўныя рысы 
яго індывідуальнага стылю: устаноўка на лірызм, мяккая 
пачуццёвасць, паэтызацыя рэчаіснасці і чалавечых пера- 
жыванняў. Адсюль і значная колькасць яскравых пейзаж- 
ных замалёвак, і трапныя вобразы-дэталі, і ўсхваляванасць 
аўтарскай інтанацыі, і шматлікія паўторы, «разарванасць» 
тэксту паўзамі -- своеасаблівымі масткамі, праз якія адзін 
настрой пераходзіць у другі. 

Удзельнік вайны з юнацкага ўзросту, І. Навуменка адгук- 
нуўся на яе і шырокімі ліра-эпічнымі палотнамі -- рама- 
намі «Сасна пры дарозе» (1962), «Вецер у соснах» (1967), 
«Сорак трэці» (1974). Гэта трылогія з'явілася паводле ўспа- 
мінаў пра перажытае. Яна складзена з запамінальных эпі- 
зодаў, прапушчаных праз свядомасць героя Міці Птаха і 
самога аўтара. Асноўная ідэя трылогіі -- ухваленне веліч- 
нага подзвігу народа, які супрацьстаіць захопнікам у ня- 
роўнай барацьбе. 


ПЫТАННІ І ЗАДАННІ 

1. Калі і дзе нарадзіўся пісьменнік? Да якога пакалення адно- 
сіцца? Што вы ведаеце пра яго малую радзіму? 2. Якія старонкі 
біяграфіі пісьменніка вам запомніліся і чаму? З. Якія творы І. Наву- 
менкі вы можаце назваць? Ці ёсць сярод іх творы з паэтычнымі зага- 
лоўкамі? 


«СЕМНАЦЦАТАЙ ВЯСНОЙ» 


Тэматычны змест, сюжэт, стыль апавядання. Твор, на- 
пісаны ў 1956 годзе, даў назву першаму зборніку, які дату- 
ецца 1957 годам і з'яўляецца яскравым узорам лірычнага 
апавядання пра лёс маладога пакалення ў пачатку вайны. 

Апавяданне мае не адну, а некалькі тэм, таму можна 
гаварыць пра яго тэматычны змест. Апавядальнік -- юнак, 

якому полькі што споўнілася семнаццаць гадоў, спавяда- 
ецца пра мірнае жыццё, пра фашысцкую акупацыю, суп- 
рацьстаянне ворагам і адначасова -- пра нараджэнне чыс- 
тага кахання, якое так і не здзейснілася ў суровую ваенную 
пару. Названыя тэмы рэалізуюцца праз сюжэт, сцэны і эпі- 
зоды якога звязаны ў адно цэлае асабістымі перажываннямі 
галоўнага героя-апавядальніка. У пачатку твора падаецца 
яскравая пейзажная замалёўка вясны, у якую ўпісана згад- 
ка пра экзамен, што ўпершыню не адбыўся ў вясковай шко- 
ле, вобраз квітнеючага бэзу, асабліва яркага ваеннай вясной 
(«Ён сінеў цэлымі азяркамі па садах, палісадніках, у на- 
шым станцыйным скверыку»), пах якога звычайна пасля 
экзамену «да самага вечара п'яніў галаву» юнака. Адухоў- 
лен не толькі бэз, але і сама вясна: «Мая семнаццатая вясна 
была вельмі багатай на кветкі, на цеплыню, на тыя цудоў- 
ныя дні, калі, здаецца, сама зямля спявае песню сонцу, жыц- 
цю, высокаму сіняму небу». 

Вобраз бэзу як сімвала мірнага жыцця, акрыленых мар 
моладзі паўторыцца ў канцы апавядання, калі герой даве- 
даецца, што яго каханая дзяўчына, фельчарка Стася, дапа- 
магала партызанам медыкаментамі. 

Пасля лірычнай завязкі -- пейзажнай сцэны -- у апавя- 
данні ідзе кантрастнае апісанне заняткаў групы юнакоў -- 
апавядальніка і яго сяброў Цішкі Дразда, Міколы і Сымона 
Біцюгоў, якія, не зважаючы на загад нямецкага камендан- 
та пра смяротны прысуд тым, хто «захоўваў агнястрэльную 
зброю», «распаўсюджваў чуткі пра непераможную герман- 
скую армію» і «з'яўляўся на вуліцы ў начны час», збіралі 
зброю, сур'ёзна рыхтаваліся «аб'явіць германскаму фашыз- 
му бязлітасную вайну». Затым аўтар са слоў героя-апавя- 
дальніка паказвае, як нараджалася і мацнела каханне, як 
юнак і баяўся яго, і перажываў, што яно надарылася. Стася 
малюецца праз успрыманне героя «цудоўнай белай птуш- 
кай», істотай з «жывымі сінімі вачыма», а голас яе здаецца 
яму звонкім шчэбетам. Не выпадкова сэрца юнака пры 
сустрэчах з каханай «пачынала біцца, нібы птушка, злоў” 

леная ў сіло». 


130 І. 


У гэтай жа частцы апавядання паказваецца неадпавед- 
насць светлага пачуцця рэаліям (канкрэтным фактам, па- 
дзеям) ваеннага часу: у хлопца чаравікі падобныя на «чара- 
пахі, шырокія, распоўзлыя», штаны даўно ўжо трэба было 
«павесіць на пудзіла ў агародзе», былі яны з латкамі на ка- 
ленях і ззаду; вырас ён і з сарочкі. 

Наступную частку апавядання складае гісторыя падрых- 
тоўкі хлопцаў да дыверсіі на чыгунцы, яе здзяйсненне (пад- 
рыў мастка назапашаным толам), уцёкі з месца здарэння і 
забойства на полі перад самай вёскай выбухам гранаты 
паліцыянта Кірыла Сёхмана. Гэта эпічная частка твора. Тут 
пераважае апісанне дзеяння юнакоў -- бясстрашных, рызы- 
коўных мсціўцаў, якія маглі навесці бяду на сябе, на сваіх 
родных і блізкіх. Добра, што ўсё закончылася толькі ранен- 
нем аднаго з іх, што выбух на чыгунцы і забойства паліцая 
немцы спісалі на партызанаў, якія пачалі дзейнічаць у акрузе. 

Асабліва псіхалагічная сцэна наведвання маці паране- 
нага сына ў адрыне: «І вось я ў сваёй адрыне. Я адразу сха- 
ваў прамоклае адзенне і пераапрануўся ў старое. “...» Рып- 
нулі дзверы, і да хлява, ледзь чутна ступаючы босымі нага- 
мі па зямлі, падышла маці. Не адчыняючы варот, яна спа- 
лоханым шэптам дакарала мяне за тое, што я не шаную ні 
сябе, ні сям”і. А я, стараючыся гаварыць сонным голасам, 
спытаў, дзе гэта і чаму страляюць... няхай пакуль што ні- 
чога не ведае маці. Ёй будзе так спакайней». 

Так праз сюжэт (сістэму падзей) апавядання раскрыва- 
ецца гераізм моладзі, выхаванай на ідэі ахвярнасці ў імя 
будучыні, паказваецца рашучасць юнакоў змагацца з чу- 
жынцамі, што прыйшлі да нас з мячом. Паколькі апавя- 
данне лірычнае, у ім пераважае маналагічны пачатак: ге- 
рой не толькі пераказвае падзеі, а ацэньвае, перажывае іх 
і перадае чытачу свае адчуванні. 

Для перадачы высокага лірычнага і рамантычнага наст- 
рою героя-апавядальніка І. Навуменка выкарыстаў арыгі- 

нальны кампазіцыйны прыём: вобраз бэзу -- сімвала вяс- 
ны, росквіту жыцця, кахання -- становіцца цэнтральным 
у пачатку твора і паўтараецца ў канцы. Гэта прыём каль- 
цавой кампазіцыі. Сцвярджэнню высокага настрою дапама” 

гае іпаэкыявы вобраз дзяўчыны ў белым. Вобраз семнац- 
цатай вясны таксама шматзначны ў творы: гэта сімвал ма- 
ладосці, рамантычнай апантанасці, жыцця, поўнага надзей 
і спадзяванняў. У творы паказана, што семнаццатая вясна 
юнакоў і дзяўчат аказалася апаленая ваеннымі падзеямі, 
параненая выбухамі вайны. 

Вобразы апавядальніка-юнака, яго сяброў, Стасі. Здрад- 
нік Сёхман. Героі апавядання -- юнакі, якія не толькі свет- 
ла мараць, думаюць пра подзвігі («Мы ні разу не паддаліся 
на прыманку маладосці, не пайшлі танцаваць, не знаёмі- 
ліся з дзяўчатамі»), але і дзейнічаюць у выключна склада- 
ных умовах -- збіраюць зброю, узрыўчатку, падрываюць 
мост на чыгунцы. 

Нягледзячы на агульныя рысы, кожны юнак з адваж- 
най чацвёркі паказаны пісьменнікам як адметная асоба, ін- 
дывідуальнасць. Мікола Біцюг -- «заўсёды выказваў самыя 
крайнія погляды», быў рэзкі і катэгарычны ў меркаваннях. 
Калі хлопцы прагульваліся па прывакзальным скверыку і 
ўбачылі моладзь, якая пад гармонік танцуе, нягледзячы на 
вайну, на заасфальтаванай пляцоўцы, ён, пазіраючы на ўсё 
гэта, са злосцю прашаптаў: «Здраднікі. “...» Знайшлі час 
весяліцца -- гранату б сюды». Цішка Дрозд, наадварот, быў 
жартаўніком, «з вясёлымі агеньчыкамі» ў вачах, любіў, як 
піша аўтар, «вясёлыя гісторыі», «пасмяяцца». Самы сама- 
стойны і разважлівы ў чацвёрцы Сымон Біцюг. Менавіта 
ён пайшоў у госці да цёткі, а на самай справе -- шукаць 
сувязь з партызанамі. Ён пасля падрыву маста прыходзіць 
у адрыну да Цімоха (у аперацыі Сымон не ўдзельнічаў, бо 
хадзіў у разведку), забінтоўвае яго параненую нагу і папя- 
рэджвае, што так рызыкоўна, неабачліва нельга дзейнічаць, 
як дзейнічаюць яны: «Мы, брат, дурні вялікія. “...7 Хо- 
дзім табуном, самі ж стараемся выдзяляцца, у вочы кідац- 
ца. Людзі ў сто разоў разумней за нас робяць». 

Галоўны герой -- апавядальнік Цімох -- акрамя вышэй 
адзначаных рые мае яшчэ адну -- здольнасць і ў час вайны 
кахаць і берагчы светлае пачуццё да Стасі. Цімох вастрэй 
за сваіх сяброў адчувае прыгажосць навакольнага свету. 
Даражэйшая, чым для многіх, для яго прырода, таму ён 
заўважае квітненне бэзу, чуе яго востры пах. 

Вобраз Стасі -- рамантызаваны, узнёслы. Не выпадкова 
- яна вылучаецца з натоўпу сваёй белай вопраткай: белы 
колер -- сімвал чысціні. Яе вочы -- «жывыя, сінія», голас 
падобны на звонкі шчэбет салоўкі, яна -- тоненькая, як 
сцяблінка. Цімоху яна нагадвае «цудоўную белую птушку», 
бачыць якую яму хацелася штодня. У канцы апавядання 
галоўны герой даведваецца, што яна, працуючы фельчарам 
пры немцах, забяспечвае медыкаментамі партызанаў, і «то- 
ненькая белая дзяўчына» паўстала ў яго вачах «у нейкім но- 
вым, казачным святле». 

Эпізадычны ў апавяданні вобраз маці Цімоха: яна ідзе 
да сына ў адрыну ў неспакойную ноч, шэптам угаворвае яго 
быць асцярожным, шкадаваць сябе і сям'ю. Як і ўсе маці, 
яна баіцца страціць сына. Як і іншыя маці, яна не кры- 
чыць, не сварыцца на яго, а ўгаворвае, нібы замаўляе, быць 
абачлівым, не рызыкаваць. 

Запамінаецца вобраз здрадніка паліцыянта Кірыла Сёх- 
мана. Мы даведваемся з твора, што да вайны ён быў кан- 
тралёрам, правяраў білеты на ўваходзе ў клуб, «абакраў ка- 
сіра», за што і быў асуджаны. Стаўшы паліцыянтам, ён 
акуратна выконваў загады фашыстаў: у палове адзінацца- 
тай гадзіны вечара з'яўляўся ў прывакзальным скверыку, 
раз-пораз пазіраў на гадзіннік, даючы знаць, што моладзь 
павінна разыходзіцца. Аўтар піша, што гэта быў чалавек 
фізічна магутны («здаравенная постаць»), што адчуваў ён 
сябе ў мястэчку гаспадаром становішча, «вельмі значнай 
асобай», «быў важны, надзьмуты». 

Такім чынам, у апавяданні па-майстэрску паказаны і 
пачатак вайны, і каханне, што расцвітае, падобна бэзу, ся- 
род яе выбухаў і стрэлаў, раскрыты патрыятычныя пачуцці 
і гераічныя дзеянні маладых людзей. 


ПЫТАННІ І ЗАДАННІ 

1. Якія праблемы даваеннага і ваеннага жыцця закранае пісьмен- 
нік у апавяданні «Семнаццатай вясной»? Як і чаму паводзяць сябе 
юнакі ў суровых абставінах? Хто з іх больш абачлівы і асцярожны? 
92. Што перашкаджае Цімоху прызнацца Стасі ў каханні? Якое параў- 
нанне выкарыстоўвае аўтар для характарыстыкі дзяўчыны? 8. Якую 
ролю адыгрывае вобраз-сімвал бэзу ў творы? 4. Вызначце ў апавяданні 
экспазіцыю, завязку, кульмінацыю дзеяння і яго развязку. 

«ХЛОПЦЫ САМАЙ ВЯЛІКАЙ ВАЙНЫ» 


Час напісання. Тэматыка. Ідэйны пафас. Кампазіцыя. 
Апавяданне напісана ў 1970 годзе, калі адбывалася новая 
ацэнка ваенных падзей -- больш асэнсаваная, сталая. У тво- 
ры тэма вайны раскрываецца ў плане не рамантычна-ўзнёс- 
лай, а філасофскай, глыбокай ацэнкі. Паказана вайна, якая 
адышла на захад: вызвалены Бранск, хоць немцы яшчэ па- 
казваюць свой характар. Падзеі адбываюцца як бы па-за ёю: 
яе сляды відаць паўсюль з эшалона, у якім вязуць былых 
партызанаў і вайскоўцаў на захад. 

Вайны няма, але яна наклала адбітак на псіхалогію лю- 
дзей, падзяліла іх на тры часткі: з аднаго боку -- удзельнікі 
баёў, воіны рэгулярнай арміі; з другога -- партызаны, а 
таксама іх памочнікі -- сувязныя, падпольшчыкі, якія, па- 
добна Віктару Пасашку, «партызанскіх даведак не маюць, 
тым не меней у небяспечных справах удзельнічалі»; трэцяя 
група -- мірнае насельніцтва. Складаная сітуацыя ўзнікае 
ўжо ў дарозе і намячае канфлікт будучай драмы, калі неда- 
вер, падазронасць, даносы, арышты невінаватых людзей 
стануць ледзь не нормай жыцця ў таталітарным сталінскім 
грамадстве. «...Партызаны і наогул усе тыя, каму прыйшло- 
ся хадзіць не прамымі, а звілістымі, пакручастымі сцежка- 
мі вайны, не надта раскрываюцца перад байцамі, камандзі- 
рамі. “...» Вайскоўцы іх проста не разумеюць. Яны гордыя 
пройдзеным шляхам, перамогамі і як бы забываюць, што 
акрамя сорак трэцяга года быў сорак першы, калі гэтая са- 
мая дарога пятляла адступленнямі, акружэннямі, калі па 
ёй панура пляліся доўгія калоны ваеннапалонных». 

Канфлікт маральна-этычны («мы ваявалі, кроў праліва- 
лі, а вы -- хаваліся») з новай сілай успыхвае, калі калону 

будучых страявых салдат вядуць са станцыі Фаянсава ў лес 
на перападрыхтоўку перад адпраўкай на фронт. На калону 
«накінуліся» жанчыны, што гандлявалі піражкамі з мёрз- 
лай бульбы, махоркай і малаком, са словамі папрокаў. 
Гэтыя словы вымушаныя слухаць людзі, апранутыя Ў 
«дзіравыя ватоўкі, шэрыя сялянскія світкі, латаныя-пера- 
латаныя кажухі». «Сярод абутку былі лапці, чуні, апоркі, 

розных відаў і фасонаў разбітыя чаравікі і, мабыць, на тры 
ці чатыры сотні людзей ніводнай пары прыстойных ботаў». 
Дык на чыім жа баку праўда? Хутчэй за ўсё -- на абодвух: 
і жанчын, і спакутаваных на вайне партызан і іх памочні- 
каў. Вайна абвастрыла іх пачуцці, зрабіла людзей суровымі 
і няўмольнымі, жорсткімі і нецярпімымі. Віктар якраз і па- 
думаў пра гэта: тых, хто пайшоў у армію ў мірныя гады, 
«праводзілі з аркестрамі, гармонікамі, прамовамі. А табе, 
браце, вось які аркестр!». І было гэтаму юнаку ў 1948 годзе 
васемнаццаць гадоў. Як і самому І. Навуменку. 

Далей у апавяданні паказваюцца выпрабаванні будучых 
кадравых салдат цяжкім побытам: жыццё ў бараках на трох- 
ярусных нарах, пастаяннае адчуванне голаду, знясіленасць 
баявой падрыхтоўкай і працай -- насілі за два кіламетры 
велізарныя тэлеграфныя слупы. Самым вялікім шчасцем 
для героя апавядання было тое, што яго прызначылі пра- 
цаваць на кухню: сам добра пад'еў і сяброў падсілкаваў усё 
той жа мёрзлай бульбай. Але мары юнака-летуценніка за- 
стаюцца светлымі, ён адчувае сябе чалавекам, якому гісто- 
рыяй наканавана «суровая дарога» дзеля выканання свято- 
га абавязку («твае бясцэнныя ахвяры не прападуць»). 

Заканчваецца апавяданне амаль дакументальна, раман- 
тыка поўнасцю саступіла месца праўдзе ваеннага часу: па- 
ранены пад Ленінградам Віктар Пасашка атрымлівае лісты 
і проста звесткі пра сяброў: загінулі Сяргей Рагазуб і ін- 
шыя былыя партызаны, стрыечны брат Адам -- каля Вор- 
шы, Пеця Герасімаў -- каля Нёмана пад Гродна, перастаў 
слаць лісты Саша Чарняўка. Суровы воблік вайны дамалёў- 
ваецца апошняй фразай -- прысудам ёй, вынесеным хлоп- 
цамі-юнакамі, равеснікамі пісьменніка, а значыцца, і самім 
пісьменнікам: «Вайна яшчэ не скончылася, а хлопцаў нара- 
джэння дваццаць пятага года, з якімі разам хадзілі ў шко- 
лу і якія пайшлі на фронт, Віктар жывога не памятаў ні- 
воднага...» 

Раскрываючы тэму вайны, пісьменнік засяродзіўся не 
толькі на тым, што яна вынішчыла мільёны людзей, а і на 
яе маральна-этычных наступствах: людзі пасуровелі, рана 
сталі дарослымі, абвастрыліся іх духоўныя траўмы. 8 па- 

добнага разгорнутага паказу падзей 1943 года, з пастаноўкі 
на першую пазіцыю маральных канфліктаў і вынікае ідэй- 
ны пафас твора. Ён, як і тэма, шматгранны. Па-першае, 
аўтар ухваляе мужнасць народа, які вытрымаў суровыя вы- 
прабаванні. Гэта вынікае і з апісання абставін: вайна яшчэ 
не закончылася, а чыгуначны рух адноўлены. Воіны хоць 
не вельмі сытна, але накормленыя, апранутыя ў вайсковую 
вопратку, краіна адбудоўваецца. Па-другое, з паводзін ге- 
рояў: нягледзячы на суровыя адносіны паміж групамі ўдзель- 
нікаў адпору фашыстам, сярод іх пануе згода, бо ўсе яны 
вераць у перамогу. 

Яшчэ адна тэма, якая выразна гучыць у творы, -- заклік 
(які вынікае з тэксту, не ляжыць на паверхні, не выказаны 
публіцыстычна) памятаць пра перанесеныя народам паку- 
ты, пра вайну, якая выкасіла цэлае пакаленне юнакоў. 

Кампазіцыя і сюжэт твора перадаюць падзеі ў хранала- 
гічнай паслядоўнасці. Першая частка -- самая кароткая -- 
завязка дзеяння, аповед пра Віктара Пасашку, які едзе ў 
эшалоне са «знаёмымі і блізкімі людзьмі» -- аднакласні- 
камі, стрыечным братам -- у цяплушцы, што саграваецца 
жалезнай печкай. 

Другая частка -- працяг апісання вагоннага побыту: та- 
го, як сілкуюцца вясковыя хлопцы, мабілізаваныя ў армію, 
былыя партызаны, вайскоўцы; як «глядзіць цёмная сне- 
жаньская ноч» у вагон, калі адчыняюць дзверы; як «нехта 
зайграў на нямецкім губным гармоніку». Затым ідзе балю- 
чая, трагічная сцэна: шэсце калоны са станцыі Фаянсава 
па лясной дарозе, папрокі жанчын-гандлярак, невыносныя 
для юнакоў. 

Цэнтральныя сцэны раздзела -- апісанне вучобы, трэні- 
ровак у запасным палку, побыту, недаядання. Вельмі важ- 
ная ў гэтай частцы «народная сцэна» твора. Апранутыя ыа 
вайсковаму, абучаныя салдаты грузяцца ў эшалон на той 
самай станцыі Фаянсава. І тыя ж самыя жанчыны-гандляр” 
кі частуюць праснакамі, малаком і махоркай, шкадуючы ІХ, 

такіх маладзенькіх, жадаюць хутчэй «канчаць вайну»: «Сы- 
ночкі, канчайце хутчэй вайну. Ужо дыхаць болей нельга». 

Апошняя сцэна другой часткі ўяўляе сабой развязку -- 
дзеянне пайшло да завяршэння. Умоўна яе можна назваць 
так: «Фінал самай апошняй вялікай вайны». Апавядальнік 
лаканічна і скупа апісвае, што сталася з Віктарам на фрон- 
це пад Ленінградам (раненне), называе палеглых у баях яго 
сяброў і знаёмых, падае заключны вывад пра тое, што 
амаль ніхто з пакалення Віктара Пасашкі не выжыў падчас 
сваёй першай і апошняй вайны. Такім чынам, на першым 
плане ў творы сцэны бытавыя, тылавыя, а не франтавыя, 
што дае магчымасць аўтару глыбей раскрыць характары, 
думкі і перажыванні герояў. 

Апавяданне гучыць як унутраны маналог аўтара і яго 
двайніка -- равесніка, юнака Віктара Пасашкі. Гэта сум- 
ленны юнак, які любіць сваіх сяброў і якога тыя пава- 
жаюць, летуценнік, для якога нават маршыроўка на пляцы 
ператвараецца ў святочную, урачыстую з'яву: «Бліскучыя 
трубы выдыхалі са сваіх медных горлаў маршы і мелодыі 
баявых ваенных песень... і, захоплены магутнай плынню 
музыкі, адчуваннем еднасці, блізкасці з усімі гэтымі людзь- 
мі, Віктар забываў пра галодны жывот, пра тое, што на ім 
цяляпаецца няўклюдны шынель, а ад правага чаравіка зу- 
сім адстала падэшва. х...” Грыміце, трубы, і чаканьце крок, 
салдаты самай вялікай вайны!..» 

Іншыя эпізадычныя вобразы паказаны ў апавяданні ад- 
ным ці двума штрыхамі. Запамінаецца «шыракатвары, па- 
вольны ў рухах» партызан Сяргей Рагазуб. З ім Віктар у 
восеньскую нямецкую блакаду суткі прастаяў «па шыю ў 
балотнай твані». Малады партызан з суседняга з Віктарам 
раёна Вася Гайчук паказаны як «дзіўны, няўрымслівы 
чалавек» «з шырокім, добразычлівым тварам», з шынялём, 
які вісіць на ім, «як на калку». Ён выдатна валодае куля- 

мётам, марыць пра подзвіг, пра тое, як «нашаткуе гансікаў, 
як капусты», за што сам Калінін прывінціць яму ордэн на 
гімнасцёрку. Да гэтага ён падарваў, будучы ў партызанах, 
дзевяць фашысцкіх эшалонаў і быў тройчы прадстаўлены 
да ўзнагароды ордэнам. І на фронце ён адразу ж узнагаро- 
джаны медалём «За адвагу». 

Пісьменнік здолеў стварыць калектыўны вобраз народа -- 
жанчын, салдат-навабранцаў, партызанаў -- удзельнікаў і 
сведак самай вялікай вайны. 

У канцы апавядання аўтар карыстаецца лаканічнымі ска- 
замі, «тэлеграфным» стылем: «Хлопцы былі ўжо на вайне. 
Ад іх сталі прыходзіць лісты-трохкутнічкі, але невясё- 
лыя... Васіль Міхальчук прапаў без вестак». 

Апавяданне «Хлопцы самай вялікай вайны» -- рэквіем 
па пакаленні, якое амаль усё загінула на вайне. 


ПЫТАННІ І ЗАДАННІ 

1. Калі адбываюцца падзеі ў апавяданні «Хлопцы самай вялікай 
вайны»? Які настрой пануе сярод салдатаў-навабранцаў? 2. Якія по- 
стаці вылучаюцца ў апавяданні? 3. Як пісьменнік апісвае ваенны час, 
вайсковы побыт? 4. Ахарактарызуйце пакаленне Віктара Пасашкі. 
5. Вызначце кульмінацыю ў апавяданнях «Семнаццатай вясной» і 
«Хлопцы самай вялікай вайны». 


ТЭОРЫЯ ЛІТАРАТУРЫ 


Аналіз апавядання «Семнаццатай вясной» дае магчы- 
масць зрабіць вывад, што ў ім раскрываюцца тэмы вайны 
і міру, кахання і сумлення. Разам яны складаюць тэматыч- 
ны змест. З тэматычнага зместу, яго раскрыцця вынікае 
ідэя твора -- ухваленне аўтарам маладога пакалення, якое 
ў небяспечных абставінах змагаецца супраць ворагаў. Праб- 
лема ад тэмы адрозніваецца тым, што гэта -- вострае, ня” 
вырашанае пытанне. Такой тут можа быць праблема магчы- 
масці дасягнення асабістага шчасця ў драматычных абста- 
вінах вайны. Змест твора дае магчымасць разважаць па 
гэтай праблеме. 

Другая праблема ў творы -- перамога дабра над злом як 
мэта чалавечага жыцця, ідэя адказнасці чалавека за свае 
ўчынкі. Разам яны складаюць праблематыку апавядання. 
У раманах закранаецца значна больш тэм і праблем. : 

Творы бываюць эпічныя, лірычныя і драматычныя. Эпіч- 
ныя творы, як вядома, маюць сюжэт, які складаецца з па” 
дзей, дзеяння. Як вы пераканаліся на прыкладзе апавя” 
дання «Семнаццатай вясной», сюжэт мае завязку (пейзаж- 

ныя карціны, разважанне героя твора пра семнаццатую 
вясну), затым ідзе развіццё дзеяння (падрыхтоўка да вайны 
з акупантамі). Дзеянне дасягае кульмінацыі ў сцэне падры- 
ву чыгункі і перастрэлкі з паліцаем Сёхманам. А затым ідзе 
развязка -- Цімох загойвае рану і даведваецца, што Стася 
дапамагала партызанам медыкаментамі. У творах вялікіх 
жанраў (раман, аповесць) можна вылучыць пралог, які па- 
пярэднічае дзеянню, і эпілог, у якім апавядаецца пра па- 
дзеі, што адбудуцца значна пазней, па-за сюжэтам твора. 
У апавяданні І. Навуменкі можна вылучыць сюжэтныя 
лініі Цімоха, Стасі, паліцая Сёхмана. 

Эпічныя творы цікавыя не толькі сюжэтам, але і паза- 
сюжэтнымі кампанентамі. Немалую ролю сярод іх адыгры- 
вае пейзаж. У апавяданні «Хлопцы самай вялікай вайны» 
яго амаль няма, затое многа партрэтных замалёвак былых 
партызанаў, якіх высадзілі на станцыі Фаянсава. У апавя- 
даннях і іншых эпічных творах часта пераважае аўтарскае 
апісанне. У творах І. Навуменкі паказваюцца побытавыя 
сцэны (юнакі гуляюць у парку, Віктар Пасашка выменьвае 
на рынку вопратку на ежу і інш.), ствараюцца масавыя сцэ- 
ны («варожая» сустрэча будучых салдат і цёплыя, спачу- 
вальныя провады іх на вайну жанчынамі са станцыі Фаян- 
сава), апісваюцца мінулыя падзеі. Вельмі частыя ў творах 
пісьменнікаў аўтарскія адступленні, устаўныя эпізоды, якія 
дапамагаюць раскрыць і характары герояў, і абставіны. Іх 
больш у творах вялікай эпічнай формы. 


Анна 


РЫГОР БАРАДУЛІН 
(нар. у 1935) 


Рыгор Барадулін лічыць, што яму 
пашанцавала, бо нарадзіўся ў літара- 
турным рэгіёне, яго землякамі былі 
П. Броўка, В. Быкаў, Е. Лось, С. За- 
коннікаў, А. Салтук... А на віцебскай 
зямлі, у тым ліку на Полаччыне, Ушач- 
чыне, спакон веку скрыжоўваліся гі- 
старычныя шляхі і інтарэсы нашых 
мужных продкаў з рознымі заваёўні- 
камі. Гэта вельмі яскрава адаб'ецца 
пазней у творчасці Р. Барадуліна: 
«Віцебшчына! / Ты лёсам / Не выпеш- 
чана - / Ты войнамі выпесчана...» 

Рыгор Іванавіч Барадулін нарадзіўся 24 лютага 1985 го- 
да ў вёсцы Верасоўка (зараз Гарадок) у сялянскай сям”і. 
Праз невялікае акенца звычайнай вясковай хаты хлапчук 
убачыў прыгожы і багаты свет. У маленстве жыццё адкры- 
валася з самага блізкага наваколля: студні, што выкапаў 
бацька, каля якой дражніўся з хлапчуком бусел, быццам 
абяцаючы дацца ў рукі; вярбы, што стаяла непадалёку ад 
студні... «Помніць сябе, -- успамінае Р. Барадулін, -- па- 
чаў пад галасы жніўнае песні. Хутар Верасовачка. ўКнейкі 
жнуць. Песня тужлівая, здаецца, колецца неўсвядомленай 
яшчэ самотай, як іржэўе...» З басаногага маленства на ўсё 
жыццё засталася жыць у душы матчына песня. Сваю мату- 
лю, звычайную беларускую сялянку, працаўніцу і песенні- 
цу Куліну Андрэеўну, паэт пазней назаве «стыхійна вялікім 
філолагам». Гэта менавіта яна і бабуля па мацярынскай лі- 
ніі Малання Несцераўна, якая ведала многа казак, песень, 
«прыбабунек», удыхнулі ў душу хлапчука любоў і чуйнасць 
да роднага слова. Бацька будучага паэта, Іван Рыгоравіч, 
хадзіў на працу ў мястэчка Ушачы, дзе цяслярыў У райка- 
мунгасе. Толькі вечарамі пасля работы яны бачыліся: баць- 
ка апавядаў, чым займаўся, а сын любіў шукаць за пазухай 

у бацькі гасцінец -- то абаранак, то драбок цукру. Калі 
хлопчыку было чатыры гады, сям'я пераехала з Верасоўкі 
ва Ушачы, дзе бацька здолеў збудаваць сваю хату. Вясной 
1941 года бацька пасадзіў ля весніц тае хаты кволае дрэўца, 
малады вяз... 

Вялікая Айчынная вайна адбілася ў свядомасці Р. Бара- 
дуліна шэрымі, як хмары, натоўпамі палонных чырвонаар- 
мейцаў, параненых і панурых. Іх праз мястэчка гналі гітле- 
раўцы ў лагер. Праз нейкі час паўшэптам стала вымаўляц- 
ца слова «партызаны», а потым ушацкія, лепельскія, бя- 
гомльскія лясы сталі партызанскай зонай. Спачатку Ушачы 
былі заняты гітлераўцамі, а потым мястэчка адбілі ў аку- 
пантаў партызаны. Сюды часта прыляталі нямецкія сама- 
лёты і скідвалі бомбы. Сям'я Барадуліных, як і суседзі, дзе- 
ля бяспекі пабудавала сабе зямлянку. Бацька стаў парты- 
занам. Маці шыла для партызанаў маскхалаты з парашут 
нага шоўку. Вясной 1944 года фашысты пачалі рашучы на- 
ступ на партызанскую зону. Партызаны вымушаны былі 
хутка адступаць, пакідаючы цывільнае насельніцтва, безаба- 
ронных жанчын, старых і малых. Таму маці з Рыгорам і 
суседзямі вырашылі ўцякаць у пушчу, узяўшы з сабой 
толькі самае неабходнае, што можна было панесці. Хлапчу- 
ку запомнілася, як цяжка параненыя партызаны прасілі 
таварышаў застрэліць сябе, каб не трапіць жывымі ў рукі 
ворагу. Калі гітлераўцы адыходзілі пры наступленні Савец- 
кай Арміі, яны спалілі бацькаву хату. «Маці, бабуля і я 
засталі свежыя галавешкі», -- успамінаў Рыгор Іванавіч. 

Пасля вайны сям'я чакала гаспадара. Не верылася, што 
ён загінуў. Доўгія гады ў сэрцы Куліны Андрэеўны і сына 
жыло спадзяванне. У аўтабіяграфічных нататках Р. Бара- 
дулін піша: «А мама чакала да канца дзён свайго Івана, 
бацьку майго. Пыталася ва ўсіх, ці бачылі, ці чулі, ці пом- 
няць партызана Івана Барадуліна. Адны казалі, што нібыта 
паранены, сам сябе ўзарваў, другія, што загінуў У вёсцы Бе- 
лае... Ні ліста ад жывога, ні пахавальнага ліста. А непаха- 
ванага чакаюць, покуль жывуць». У памяці сына бацька 

застаўся мужным і добрым, працавітым і жартаўлівым ра- 
мантычна-казачным волатам, які любіў сваю зямлю і пра” 
цу на ёй. 

Пасляваенныя гады ў жыцці Р. Барадуліна былі ў мно- 
гім тыповымі для пакалення хлапчукоў- «бязбацькавічаў» 
і іх нястомных працаўніц-матуль, што засталіся ўдовамі. 

Ва Ушацкай сярэдняй школе, дзе вучыўся Р. Барадулін, 
былі любімыя настаўнікі, якія давалі станоўчы прыклад, 
фарміравалі ідэалы прыгажосці і чалавечнасці, абуджалі ў 
душы падлетка прагу да ведаў, любоў і цікавасць да родна- 
га слова. Сярод іх -- Ефрасіння Міхайлаўна Карабань, у 
якой на ўроках па-хлапечы шчыра закаханы вучань Р. Ба- 
радулін, стараючыся з усяе сілы звярнуць на сябе ўвагу, 
часта круціўся і парушаў дысцыпліну. Муж любімай на- 
стаўніцы, Алесь Антонавіч Карабань, стаў пазней дырэкта- 
рам школы. Ад яго будучы паэт упершыню пачуў літара- 
турна правільную, пявучую, сакавітую беларускую мову. 
Лёс падарыў Р. Барадуліну ў школьныя гады яшчэ некаль- 
кіх сапраўдных настаўнікаў. Старшакласнікам у школе і ў 
раённым Доме культуры ўдзельнічаў у вечарах мастацкай 
самадзейнасці, быў чытальнікам, напісаў нават сваю байку 
і чытаў яе. Вершамі пачалі пісацца першыя прызнанні 
дзяўчатам-аднакласніцам. 

Куліна Андрэеўна працавала прыбіральшчыцай у рай- 
спажыўсаюзе, гаспадарыла, а ў вольны час, звычайна нача- 
мі, шыла. Яна марыла даць адукацыю сыну, збірала і ад- 
кладвала капейку да капейкі. «Заказаў было досыць ад ра- 
ённай знаці дый ад бедных местачкоўцаў, бо магла... па- 
шыць... і з нічога нешта. Калі яна спала, пачынаю ўспамі- 
наць і не прыпомню. Калі сонца спіць, ніхто не бачыў», - 
пісаў пазней паэт. І ў светлыя, і ў цяжкія часіны Куліна 
Андрэеўна звярталася да Бога са шчырай малітвай, наву- 
чыла ў маленстве і сына паўтараць услед за ёй «Ойча наш». 
У піянерах Р. Барадулін не быў, бо маці лічыла іх бязбож- 
нікамі. У старэйшых класах стаў камсамольцам. Бабуля 
Малання была уніяткай, запомнілася ўнуку апранутай на 
святы ва ўсё беленькае, чысцюткае, малілася па-беларуску. 
Глыбока народным укладам жыцця сям'і, песнямі, казка- 
мі, прыказкамі, замовамі, лічылкамі, дражнілкамі, выслоў- 
ямі, якія пераняў з маленства Р. Барадулін ад матулі і ба- 
булі, узгадавалася адчуванне прыгажосці і бясконцай глы- 

біні роднага слова ў душы паэта. Народна-песенныя маты- 
вы пазней трывала ўвойдуць у яго творчасць. І невыпадко- 
ва ў паэзіі Р. Барадуліна так многа твораў-прысвячэнняў 
матулі, увогуле трывушчай і прыгожай душой беларускай 
жанчыне. 

Прыкметны ўплыў на выбар жыццёвага шляху будучага 
паэта аказаў настаўнік роднай літаратуры Канстанцін Паў- 
лавіч Баразна, якога Р. Барадулін называе сваім першым 
літаратурным настаўнікам. Ён наладзіў выпуск школьнага 
літаратурнага альманаха «Першыя крокі». Там упершыню 
з'явіліся вершы старшакласніка Р. Барадуліна, аднаго з 
першых паэтаў Ушацкай школы. У выпускным класе Ры- 
гор разам з аднакласнікам Алесем Лобкісам надрукавалі ў 
абласной газеце «Віцебскі рабочы» допіе аб свяце песні ва 
Ушачах. Абодвух юнакоў ужо вабіла журналістыка. Па 
газеце «Звязда» Р. Барадулін пазнаёміўся з умовамі прыё- 
му ў БДУ ў Мінску. Матуля праводзіла са словамі: «Па- 
спрабуй, сынок, можа, і паступіш, каб пасля не крыўдзіў- 
ся». Было гэта ў 1954 годзе. 

У Мінску многае было ўпершыню: упершыню ехаў у трам- 
ваі, упершыню апынуўся ў асяроддзі маладых, захопленых 
роднай мовай і літаратурай хлопцаў і дзяўчат, пасяліўся ў 
студэнцкім інтэрнаце... У аўдыторыю прыйшлі дасведчаныя 
аўтарытэтныя выкладчыкі. Універсітэт адкрыў Р. Бараду- 
ліну новага, «нехрэстаматыйнага», вялікага Я. Купалу, 
яшчэ больш паланіў сэрца геній роднага слова М. Багдано- 
віч... Сваімі літаратурнымі настаўнікамі Р. Барадулін лі- 
чыць П. Броўку, П. Панчанку, А. Вялюгіна, Р. Бярозкіна. 
У адзін час з ім вучыліся цікавыя, адметныя маладыя 
людзі, будучыя пісьменнікі, «філалагічнае пакаленне»: 
М. Стральцоў, Я. Сіпакоў, Г. Бураўкін, В. Зуёнак, Ю. Свір- 
ка, С. Блатун, М. Гіль, У. Паўлаў, Е. Лось, У. Верамей- 
чык... Іх аб'ядноўвалі любоў да роднага слова, жаданне 
кожнага служыць беларускаму прыгожаму пісьменству, 
Бацькаўшчыне. Гэтаму спрыяла і грамадска-палітычная сі- 
туацыя ў краіне пасля развянчання культу асобы Сталіна. 

Р. Барадулін пазнаёміўся і пасябраваў на ўсё жыццё са 
шчырым і непасрэдным У. Караткевічам, які ўжо тады 

дзівіў аднагодкаў сваёй адукаванасцю. Маладым шумлівым 
гуртам часта збіраліся ў інтэрнацкім пакоі Р. Барадуліна, 
каб паслухаць яго вершы. Літаб'яднанне пры газеце «Чыр- 
воная змена» было асяродкам, дзе творча раслі і сталелі 
пачаткоўцы. У 1953-- 1954 і наступных гадах вершы мала- 
дога паэта друкаваліся ў шматтыражцы БДУ «За сталін- 
скія кадры», у газеце «Чырвоная змена» пад псеўданімам 
Алесь Чабор. 

На фарміраванне светапогляду, літаратурных густаў і 
грамадзянскіх перакананняў Р. Барадуліна паўплывала 
шчырае сяброўства і творчыя пошукі «філалагічнага пака- 
лення». Дэмакратычныя змены ў грамадстве радавалі і 
акрылялі маладых шчырых энтузіястаў, якімі былі ў кан- 
цы 1950-х -- 1960-я гады Р. Барадулін і яго пакаленне. Ён, 
як і многія студэнты-камсамольцы, тры гады працаваў на 
цаліне. Маладыя рамантыкі сутыкнуліся там з цяжкаеця- 
мі, неўладкаваным бытам, але ўсведамленне патрэбнасці і 
вялікага сэнсу сваёй працы па асваенні стэпу дадавала сілы 
і працоўнага натхнення. Гэтымі думкамі і пачуццямі былі 
прасякнуты «цалінныя» вершы. Нізка вершаў «На зямлі 
цаліннай» была адзначана ў 1957 годзе сярэбраным меда- 
лём УІ Сусветнага фестывалю моладзі і студэнтаў. Яна скла- 
ла асноўны змест першага зборніка паэзіі «Маладзік над 
стэпам», што быў выдадзены ў 1959 годзе. Яшчэ студэнтам 
Р. Барадулін быў прыняты ў Саюз пісьменнікаў. У 1959 го- 
дзе ён закончыў універсітэт і застаўся жыць у Мінску. Спа- 
чатку працаваў літкансультантам аддзела культуры ў рэдак- 
цыі газеты «Советская Белоруссия», пазней у рэдакцыях 
часопісаў «Бярозка», «Беларусь», «Полымя». Гэта праца 
была звязана з камандзіроўкамі на прадпрыемствы, у гас- 
падаркі. Даводзілася многа бываць у іншых рэспубліках 
былога СССР, сустракацца з цікавымі людзьмі, калегамі па 
літаратурнай творчасці. Знаёмствы і гутаркі выліваліся ў 
нарысы, замалёўкі, вершы, якія рэгулярна з'яўляліся ў 
перыядычным друку. Сапраўднымі падзеямі ў беларускай 
літаратуры сталі кнігі Р. Барадуліна «Нагбом» (1963), «Не- 
руш» (1966), «Лінія перамены дат» (1969), «Вяртанне ў пер” 
шы снег» (1972), «Свята пчалы» (1975), «Вечалле» (1980), 

«Амплітуда смеласці» (1983), «Маўчанне перуна» (1986), 
«Парастак радка, галінка верша» (1987), «Самота палом- 
ніцтва» (1990), «Міласэрнасць плахі» (1992), «Аратай, які 
пасвіць аблокі» (1995), «Евангелле ад мамы» (1996). 

Творы Р. Барадуліна апошніх дзесяцігоддзяў вызнача- 
юцца багаццем зрокавых, слыхавых, канкрэтна-пачуццё- 
вых асацыяцый, метафар, сугуччаў. Тэма Бацькаўшчыны, 
асэнсаванне гістарычнага шляху Беларусі, над якой пра- 
нёсся знішчальны шквал Чарнобыля, рысы беларускага на- 
цыянальнага характару і іх сувязь з культурна-гераічным 
і асветніцкім мінулым і іншыя праблемы сучаснасці, буду- 
чыні, жыццядзейнасці нацыі -- усё гэта глыбока і талена- 
віта асэнсоўваецца ў паэзіі Р. Барадуліна. Ён вядомы і як 
арыгінальны дзіцячы пісьменнік, і як аўтар гумарыстыч- 
ных і сатырычных твораў, і як перакладчык на родную мо- 
ву знакамітых мастакоў слова. Многія вершы Р. Бараду- 
ліна пакладзены на музыку і сталі песнямі. Яго творы пера- 
кладзены больш як на трыццаць моў розных народаў свету. 
Р. Барадулін -- актыўны грамадскі дзеяч. У розныя гады 
пабываў у многіх краінах свету, прымаў удзел у рабо- 
це 89-й сесіі Генеральнай Асамблеі ААН, абіраўся ў прэзі- 
дыум праўлення Саюза пісьменнікаў Беларусі. У 1992 годзе 
яму было прысуджана ганаровае званне народнага паэта 
Беларусі. Яго актыўная рознабаковая пісьменніцкая і гра- 
мадская праца адзначана ордэнамі Дружбы народаў, «Знак 
Пашаны», медалём Ф. Скарыны і іншымі ўзнагародамі. Свой 
пісьменніцкі і грамадзянскі абавязак Р. Барадулін бачыць 
у тым, каб дапамагчы людзям знайсці згоду паміж сабой, каб 
яго народ жыў шчасліва, а любая Беларусь была прыгожым 
і адметным краем у гарманічна ўпарадкаваным свеце. 


ПЫТАННІ І ЗАДАННІ 

1. Якія эпізоды з маленства і юнацтва Р. Барадуліна вам запом- 
ніліся? Чаму? 2. Хто і што ўплывала на фарміраванне светапогляду 
будучага паэта? З. Раскажыце аб прыходзе Р. Барадуліна ў літара- 
туру. Назавіце пісьменнікаў, прадстаўнікоў барадулінскага «фіца” 
лагічнага пакалення». 4. Прачытайце эсэ «На таку майго веку» ў 
кнізе Р. Барадуліна «Аратай, які пасвіць аблокі» (Мінск, 1995). Што 
новага вы даведаліся пра паэта, яго матулю і сяброў-пісьменнікаў? 

Тэмы маці, Бацькаўшчыны, роднай мовы, хрысціянскай 
маралі, стваральнага сэнсу чалавечага жыцця з'яўляюцца 
вызначальнымі ў творчасці Р. Барадуліна. Па-філасофску 
асэнсоўваючы зямныя справы чалавека, паэт раздумвае пра 
вечны кругаварот жыцця. Ідэя суладнасці, паяднанасці ча- 
лавека з прыродай, асобнага чалавека з народам і праз народ 
з чалавецтвам таксама выразна гучыць у многіх вершах. 
Лірычны герой паэзіі Р. Барадуліна -- пяшчотны і клапат- 
лівы сын, патрыёт беларускай зямлі. 

«Нерум». Родная мова, яе лёс, яе бяздоннае багацце і 
будучыня, бадай, самая хвалюючая тэма на працягу ўсёй 
творчасці Р. Барадуліна. У вершы «Неруш» з аднай- 
меннага зборніка паэт паказвае непаўторную прыгажосць і 
невычэрпнае багацце нашай мовы. Нерушам ранішнім паэт 
называе беларускую мову, бо яе глыбіня, хараство намі 
яшчэ не спасцігнуты. Роздум аб лёсе і багацці роднай мовы 
спалучаецца з роздумам аб сэнсе жыцця і творчасці: «Мне 
шукаць цябе, покуль гляджу, / Пад зялёным крылом вера- 
совак, / Пад крысом і спякоты й дажджу...» 

Неруш -- сінонім першаснасці, некранутасці, чысціні. 
Гэты верш -- лірычная споведзь і адначасова прысяга паэта 
свайму народу ў вернасці, у беражлівых адносінах да духоў- 
ных скарбаў, да нацыянальных вытокаў слова, матчынай 
песні і казкі. Назваўшы родную мову нерушам, паэт папя- 
рэджвае нас, што да кожнага слова, вобраза роднай мовы 
трэба ставіцца ўдумліва, уважліва, і тады перад намі ад- 
крыюцца невядомыя, яшчэ прыхаваныя яе скарбы. Паэт 
лічыць сапраўдным гонарам і шчасцем дасканала і глыбока 
ведаць мову свайго народа. Адкрываць для іншых яе ха- 
раство -- адна з галоўных мэт яго творчасці: « «А пашчас- 
ціць -- натрапіцца неруш, -- / Зазвіняць недзе промні наў- 
збоч». Эмацыянальна, ўзрушана паэт кажа аб уласным твор” 
чым абавязку і грамадзянскім абавязку кожнага з нас “- 
берагчы духоўны скарб продкаў: «Неруш свой панясу я 
аберуч, / Як слязіну з матуліных воч». Я і 

Мову, як усё жывое, падкрэслівае паэт, трэба бараніць, . 
адстойваць «ад абразы, ад позірку злога... наслання...». 

Апошнія радкі верша, у якіх увасоблены яго асноўны ідэй- 
ны змест, гучаць урачыстай прысягай паэта: «Неруш ра- 
нішні -- матчына слова, / Мне, як бору, цябе засланяць!» 

«Яна адна, зямля вякоў». У гэтым вершы знаходзіць 
паэтычнае ўвасабленне тэма Радзімы і спадчыны. Па-за 
Бацькаўшчынай-Беларуссю паэт і яго лірычны герой не 
ўяўляюць жыцця. Радзіма ў чалавека на ўсё жыццё адна: 
«Яна адна, / Зямля вякоў, / Адкуль / Жыццё пачатак бра- 
ла...» Беларусь, сцвярджае паэт, святое месца на зямлі, 
сагрэтае пяшчотаю беларускіх матуль, рупнай працавітас- 
цю бацькоў. Паэт выяўляе сваю шчырую і клапатлівую любоў 
да Беларусі, слыннай старажытнай зямлі, дзе ўсё яму дара- 
гое і роднае: і песня, і быліны, і курганы, у якіх «спачылі 
з поля подзвігу ратаі». Паэт нагадвае, што невыпадкова і 
птушкі з далёкіх і цёплых краін вяртаюцца на «гнёзды шчас- 
ця» ў родны край. Пачуццё любові да Радзімы няпроста 
выказаць нават узнёслым паэтычным словам. Для паэта Бе- 
ларусь -- вечная краса, «прамень святла», «струмень жывой 
вады», хлебны колас: «Краса ўзышла / Аднойчы назаў- 
жды, / Закрасавала ў душах / І ў паглядах. / Прамень свят- 
ла, / Струмень жывой вады / Закаласіўся / На ачахлых ля- 
дах». Паэт згадвае гераічную гісторыю беларускай зямлі: «На 
смерць ішлі / За гэтую зямлю, / За гэтую красу, / За сцяг 
світання / Сыны зямлі...» Таленавіта, трапна, узрушана паэт 
кажа аб мужнасці і самаахвярнасці беларусаў, што вызва- 
лілі ад чужынцаў родную «раллю, / З якой нязломнасць / 
Збажыною ўстане». 

Апошняя страфа верша гучыць як напамін і запавет су- 
часнікам і нашчадкам захоўваць вольнай родную зямлю: 
каб не свісталі над ёй кулі, а каб зязюлі не стамляліся лі- 
чыць гады шчаслівага жыцця адвечнай беларускай зямлі і 
яе народа. У вершы далікатна і эмацыянальна выяўлена 
прыгожае духоўнае аблічча лірычнага героя -- шчырага па- 
трыёта, вернага сына беларускага краю. Ідэя незалежнасці, 
неўміручасці Бацькаўшчыны вызначальная ў гэтым творы. 

«Пакуль жывеш, развітвайся з жыццём». Верш прысве” 
чаны філасофскаму асэнсаванню прызначэння чалавека і 
сутнасці яго зямных спраў, роздуму над сапраўднымі, веч- 

нымі каштоўнасцямі. Па форме -- гэта верш-пасланне на- 
роднага паэта да кожнага з нае з заклікам памятаць пра 
незваротнасць жыцця «штогодна, штогадзінна, штохвілін- 
на». Кожны павінен усведамляць, што жыццё хуткаплын- 
нае, таму кожны дзень і кожнае імгненне яго павінна асвят- 
ляцца высокім сэнсам. Нельга марнаваць жыццё на дро- 
бязную мітусню, «дзяльбу», бо кожны такі дзень -- «забра- 
ны забыццём»: 


Штодня вядзі з самім сабою бой, 
Каб клопаты цябе не пахавалі, 
Жыві надзеяй, мараю слабой, 

Што свет трымаецца адным табой... 


Маналог паэта, звернуты да чытача, гучыць пераканаў- 
ча, урачыста і ўсхвалявана. Аўтар сцвярджае добрыя спра- 
вы і высакародныя людскія ўчынкі: «Старайся не ў дзяль- 
бе, а ў малацьбе, / Каб вымалаціць з цемрачы праменне...» 
Ён услаўляе несмяротнасць стваральнага чалавечага духу, 
высокай духоўнасці, маральнасці, дабрыні, годна пранесе- 
ных праз жыццё. Толькі вартае, сумленнае жыццё нале- 
жыць вечнасці, дабро непадуладна забыццю, хоць кожны 
чалавек -- усяго кволая галінка на магутным дрэве жыцця, 
хоць чалавечае жыццё -- імгненне ў параўнанні з вечнас- 
цю. Верш напоўнены ёмістымі метафарамі: «рака ўсезабыц- 
ця», «незваротная вечнасць», «ты -- з дрэва часу кволая 
галіна» і інш. Яны дапамагаюць паэту-філосафу перадаць 
роздум аб незваротнасці жыцця, аб тым, што вечныя каш- 
тоўнасці і вартыя ўчынкі павінны быць зместам і сэнсам 
жыцця кожнага з нас. 

«Заспаная раніца мжыстая...». У гэтым пейзажна-на- 
страёвым вершы перадаецца надыход восені і адпаведны фі- 
ласофска-задумлівы настрой лірычнага героя. Паэт вельмі 
трапна апісвае восеньскую раніцу, калі ў прыродзе заціхае 
ўсё жывое, рыхтуючыся да зімы. Назваўшы раніцу «заспа- 
най» і «мжыстай», «скупой на фарбы і гукі», паэт стварае . 
не толькі пейзажны малюнак, але перадае і стан душы ге” І 
роя, які «прыціхлай зямлёй ступае». Паэт і яго лірычны 
герой чуйна рэагуюць на свет, прыслухоўваючыся да рэдкіх 

гукаў («вёдры прыглушана бразгаюць каля адсырэлае студ- 
ні») і нават адчуваючы восеньскія пахі («лісцёваю дыхае 
“брагаю...»), смак восені («кіслыя прысмакі журавінавыя»). 
Нягледзячы на перадзімняе зацішша, прырода ў вершы 
жывая, зменліва-дынамічная, загадкава-прывабная. Уявіць 
і ўбачыць яе такой дапамагаюць ужытыя аўтарам увасаб- 
ленні, метафары: «Цыбатай нагой жураўлінаю / Імшарамі 
верасень крочыць. / Ад кіслых прысмак журавінавых / За- 
плюшчыла сонца вочы». Апошняя страфа верша, як і пер- 
шая, сваім зместам і сэнсам звернута да ўнутранага стану 
лірычнага героя. Для яго восень з'яўляецца не толькі часам 
светла-сумнай настальгіі («цвітуць успаміны верасам»), але 
і прадчуваннем нечага новага, яшчэ невядомага і неўсвя- 
домленага, але несумненна жаданага і ўзвышанага, што 
прыходзіць у марах і снах. Заключныя радкі перадаюць ве- 
ру лірычнага героя ў светлы, жыццесцвярджальны сэнс 
чалавечага быцця, дзе выраз «усё да паўдня праясніцца» 
ўспрымаецца алегарычнай метафарай аптымістычнага све- 
таўспрымання асобы. 

«Божа, паспагадай усім...». У сучаснай беларускай паэзіі 
значнае месца займае духоўна-хрысціянская плынь. Бела- 
рускі народ мае даўнія хрысціянскія традыцыі, культуру, 
духоўнасць, прадстаўленую славянскаму свету імёнамі і 
дзейнасцю святых зямлі беларускай -- Еўфрасінні Полац- 
кай, Кірылы "Тураўскага, Аўрамія Смаленскага, Сафіі 
Слуцкай, Афанасія Брэсцкага... Хрысціянскія матывы зай- 
маюць прыкметнае месца ў творчасці Ф. Багушэвіча, Я. Ку- 
палы, Я. Коласа, М. Багдановіча, З. Бядулі, С. Грахоўска- 
га, М. Арочкі, У. Караткевіча, А. Лойкі і многіх іншых бе- 
ларускіх пісьменнікаў. 

Хрысціянска-медытатыўная лірыка -- надзвычай важная 
старонка творчасці Р. Барадуліна, асабліва апошніх дзеся- 
цігоддзяў. У вершы «Божа, паспагадай усім» праз паэтыч- 
нае слова паэт дапамагае нам спазнаць Бога, праз веру, ма- 
літоўнае слова наблізіцца да Ісціны, Любові, Хараства, 
Сумлення і пры іх дапамозе сцвярджаць Духоўнасць У паў- 
сядзённых справах людскіх. Вера, перакананы паэт, пад“ 
трымлівае зямныя, стваральныя сілы чалавека і дапамагае 

супрацьстаяць сілам разбуральным. Паэт моліцца за народ 
свой, за Беларусь. 

Асаблівасці паэтычнага майстэрства Р. Барадуліна. Паэт 
мае рэдкі, адметны талент -- эмацыянальна, зрокава, пла- 
стычна, шматколерна ўспрымаць навакольны свет і ўзнаў- 
ляць яго непаўторнасць у творчасці. Дзеля гэтага ён часта 
карыстаецца метафарычнай вобразнасцю, умее знайсці і 
трапна ўжыць ёмістыя па сэнсе, экспрэсіўна выразныя і 
шматзначныя метафары. Метафара Р. Барадуліна асацыя- 
тыўная: яна заснавана на нечаканым, смелым збліжэнні 
здавалася б далёкіх і непадобных з'яў, прадметаў, вобразаў 
для ўвасаблення складаных пачуццяў і перажыванняў паэ- 
та і яго лірычнага героя. Чуйны слых, востры зрок мастака 
слова Р. Барадуліна дазваляюць назваць яго паэзію лірыч- 
ным жывапісам. Слыхавыя асацыяцыі ў вершах часта спа- 
лучаюцца са зрокавымі, канкрэтна-пачуццёвымі. 

У творчасці Р. Барадуліна выразна ўвасоблены асноў- 
ныя тэндэнцыі развіцця сучаснай паэзіі, адна з іх -- раска- 
ванасць паэтычнага радка. Але ўнутраны рытм і рыфмы, 
вершаваныя долі і рытміка-інтанацыйныя перыяды не да- 
зваляюць вершу распадацца. Частыя рытміка-інтанацый- 
ныя змены нават у межах аднаго верша, адвольная схема 
рыфмоўкі, строфы-лесвічкі садзейнічаюць дакладнай пера- 
дачы паэтычнага перажывання, пэўных думак паэта і яго 
лірычнага героя. Р. Барадуліну, як рэдка каму з паэтаў, 
удаецца выказаць словам самыя тонкія, ледзь улоўныя 
адценні настраёвасці, псіхалагізму, экспрэсіўнасці. У яго 
вершах многа крылатых выразаў, афарызмаў. Словы бела- 
рускіх і ўкраінскіх песень часам бярэ паэт эпіграфамі да 
сваіх вершаў. За народнымі матывамі, жартаўлівымі ці 
роздумна-лірычнымі радкамі прачытваецца пакутлівы і 
глыбокі роздум паэта над праблемамі сучаснасці, мінулага 
і будучыні Бацькаўшчыны. Р. Барадулін ахвотна выкары 
стоўвае не толькі песню, але і казку, лічылку, забаўлянку, І 
жарт, галашэнне... У яго творах паўстае змястоўнасць на- 

роднага жыцця ў звычаях і традыцыях, з павер'ямі, замо- 
вамі, кляцьбой і варажбой, са зменлівымі настроямі 1 па- 
чуццямі, з радасцю і трагізмам. 

Скразны лірычны герой паэзіі Р. Барадуліна -- сын 
беларускай зямлі, працаўнік і весялун, творца і абаронца 
Бацькаўшчыны, мудры мысліцель, якому выпала радавац- 
ца, наканавана смуткаваць... Трапна заўважыла асаблівы 
талент Р. Барадуліна выкарыстоўваць глыбінныя, не спа- 
знаныя намі да канца запасы народнай спадчыны, фалькло- 
ру, мовы літаратуразнаўца Л. Тарасюк: «Паэт вяртае слову 
яго першародную актыўнасць, вобразнасць, калі ўсякія 
сувязі яшчэ свежыя, неспазнаныя, новыя, калі іх адкрывае 
не граматычны закон, а здзіўленне, своеасаблівая дзіцячая 
гульня ўяўлення». Сам Р. Барадулін лічыць фальклор ва- 
чыма і душой беларускага народа. Ён, на думку паэта, ру- 
хомы, значыць, ён вечны, як народнае жыццё. 


ПЫТАННІ І ЗАДАННІ 

1. Сфармулюйце праблематыку верша «Нагбом». Назавіце іншыя 
творы паэта, сугучныя вершу «Нагбом». Знайдзіце метафары-аса- 
цыяцыі ў вершы і вызначце іх від. Як яны дапамагаюць увасобіць 
ідэйны змест твора? 2. Параўнайце верш «Яна адна, зямля вякоў» з 
вершам Я. Купалы «Спадчына». Што агульнае ў ідэйным змесце, 
пафасе гэтых твораў? Падмацуйце свой адказ радкамі паэтаў. Знай- 
дзіце ў вершы Р. Барадуліна зрокавыя, слыхавыя, канкрэтна-пачуц- 
цёвыя метафары-асацыяцыі і паразважайце аб іх значэнні. 8. Якія 
думкі, пачуцці, настрой выклікае верш «Заспаная раніца мжыес- 
тая...»? Паразважайце чаму. Як у гэтым вершы вобразы-метафары 
ўзбагачаюць сэнс паэтычнага выказвання? Паназірайце за дзеясло- 
вамі ў апошняй страфе. Як яны ўплываюць на сэнс твора? 4. Як вы 
зразумелі сэнс барадулінскага афарызма і аднайменнага верша 
«Пакуль жывеш, развітвайся з жыццём»? У чым вы бачыце сэнс 
уласнага жыцця? Знайдзіце ў апошняй страфе гэтага верша антонімы 
і паразважайце над іх значэннем і прызначэннем у паэтычным вы- 
казванні. 











ГЕНРЫХ БЁЛЬ 
(1917--1985) 


Г. Бёль -- сусветна вядомы нямец- 
кі пісьменнік, аўтар раманаў, навел, 
лірычных замалёвак, сцэнарыяў, вер- 
шаў, літаратурна-крытычных і пуб- 
ліцыстычных артыкулаў, прадстаўнік 
рэалізму ХХ стагоддзя, лаўрэат Нобе- 
леўскай прэміі па літаратуры (1972). 

Генрых Бёль нарадзіўся восьмым 
дзіцём у каталіцкай сям'і чырвана- 
дрэўшчыка ў Кёльне. Вучыўся ў на- 
роднай школе ў Радэртале -- каля 
Кёльна, потым -- у класічнай гімна- 
зіі, закончыць якую яму давялося ўжо 
пры фашысцкай дыктатуры (1987). Г. Бёль, як і большасць 
яго выкладчыкаў, не прымаў фашызму. Атрымаўшы атэ- 
стат сталасці, будучы пісьменнік стаў вучнем у кніжнай 
лаўцы ў Боне, потым адбываў працоўную павіннасць. Ле- 
там 1939 года паступіў у Кёльнскі універсітэт, а восенню 
быў прызваны ў войска. Г. Бёль прайшоў усю вайну ад 
першага да апошняга дня, ваяваў на тэрыторыі Польшчы, 
Францыі, Румыніі, Венгрыі, Германіі і Савецкага Саюза, 
чатыры разы быў паранены. Нягледзячы на вялікі вайско- 
вы «стаж», ён так і застаўся радавым пяхоты, бо не падзя- 
ляў мэт вайны і хацеў вызваліцца ад службы Гітлеру і фа- 
шызму. У лютым 1945 года ён спрабаваў дэзерціраваць, але 
пагроза расстрэлу вымусіла яго вярнуцца ў войска з пад- 
робленымі дакументамі. Ад далейшай службы Г. Бёля па-. 
збавіў амерыканскі палон. Пасля вызвалення з яго вярнуў” 
ся ў Кёльн, паступіў ва універсітэт, працаваў у сталярнай 
майстэрні брата, служыў у статыстычным упраўленні, каб 
неяк забяспечыць сям'ю. Галоўнай жа справай жыцця 

Г. Бёля стала літаратура. 4, 
Першыя літаратурныя вопыты Г. Бёля адзначаны ўздзе- 
яннем Ф. Дастаеўскага. У першай аповесці «Цягнік прый- 

шоў своечасова» (1949) эмацыянальна ўзнаўляецца жыццё 
такім, якім яно бачыцца чалавеку з казармы. Маральна 
“вломленыя нямецкія салдаты-франтавікі вяртаюцца з адпа- 
чынку ў часці, едуць у цягніку дакладна па раскладзе на- 
сустрач уласнай пагібелі, якую выразна адчуваюць. Пра 
кожнага з іх напішуць: «Загінуў смерцю храбрых». Г. Бёль, 
у адрозненне ад многіх аўтараў, якія апраўдвалі радавога 
нямецкага салдата неабходнасцю выконваць загад і вайско- 
вы абавязак, паказвае дэзерцірства свайго героя з гітлераў- 
скай арміі як адзіны сапраўды маральны выбар. У першай 
кнізе апавяданняў Г. Бёля «Вандроўнік, калі ты прыедзеш 
у Спа...» (1950) з дакладнасцю апісваецца пасляваеннае 
разбурэнне, бяспраўе, галеча, сярод якіх праходзіла жыццё 
герояў. 

Вялікі поспех Г. Бёлю прынёс першы яго раман «Дзе ты 
быў, Адам?» (1951), у якім апавядаецца пра трагічныя лёсы 
франтавікоў на зыходзе вайны. Сэне назвы рамана расшы- 
фраваны ў эпіграфе: «-- Дзе ты быў, Адам? / -- У акопах, 
Госпадзі, на вайне...» Аўтар паказвае вайну вачамі звы- 
чайнага салдата Файнхальса. Файнхальс, былы архітэктар, 
удзельнічае ў аднаўленні стратэгічна важнага моста. Мост 
рэканструяваны і тут жа ўзарваны, бо ім можа цяпер ска- 
рыстацца праціўнік. Герой знаходзіцца каля сваёй хаты, 
адкуль ён пайшоў многа гадоў таму. Адзін з апошніх стрэ- 
лаў германскіх гармат па сваіх жа суайчынніках даганяе 
героя на парозе бацькоўскай хаты. Яго каханую расстрэль- 
вае ў канцлагеры камендант, які стварыў лагерны хор, бо 
захапляецца вакальным мастацтвам. Пачуўшы ў спевах ге- 
раіні веру, сапраўдную веру ў чалавека, у яго дасканаласць 
і мужнасць, камендант не вытрымаў і стрэліў ва ўпор. Гі- 
нуць таксама ўрачы з палявога шпіталя, салдаты і афіцэры, 
якім не дапамагае нават сімуляцыя страты розуму. Лёс і 
ўчынкі аднаго чалавека на вайне, ступень вінаватасці асо- 
бы, выпрабаванні сумлення, змена ўяўленняў пра дабро і 
зло -- такая праблематыка рамана. 

Пасля выхаду раманаў «І не сказаў ніводнага слова» 
(1958), «Дом без гаспадара» (1954), «Більярд а палове дзе- 
сятай» (1959), «Вачыма клоуна» (1964), аповесцей «Хлеб 
ранніх гадоў» (1955), «Самавольная адлучка» (1964), кнігі 

нарысаў «Ірландскі дзённік» (1954--1957) Г. Бёль прызна- 
ны вялікім нямецкім пісьменнікам пакалення, якое вярну- 
лася з фронту. У артыкуле «Вернасць літаратуры руін» 
(1952) Г. Бёль сцвярджаў у якасці героя літаратуры чала- 
века працы. Усе сціплыя людзі, пакрыўджаныя лёсам, каго 
нацысцкія ідэолагі называлі «недачалавекамі», сталі любі- 
мымі героямі яго раманаў. Ім імкнецца пісьменнік пада- 
рыць суцяшэнне і надзею, у іх адкрывае багацці душы, 
часта невядомыя ім самім. Тонкая іронія і вострая сатыра 
Г. Бёля скіраваныя супраць моцных гэтага свету, тых, хто 
заўсёды нацягвае на твар маску сур'ёзнасці, каб схаваць 
сваю абмежаванасць, як у аповесці «Самавольная адлучка» 
і рамане «Вачыма клоуна». Герой апошняй кнігі -- Ганс 
Шнір -- камічны акцёр. Гэты інтэрпрэтатар і парадыст, 
выкрываючы заганы грамадства, адыгрывае ролю другога 
«Я» пісьменніка. У разважаннях клоуна шмат цытат з гу- 
марэсак і публіцыстычных нарысаў Г. Бёля. У рамане «Біль- 
ярд а палове дзесятай» пісьменнік стварае алегарычныя 
вобразы «нявінных ягнят» і «драпежных буйвалаў», якія 
правакуюць палітычныя катаклізмы. Для герояў Г. Бёля 
адзіная магчымасць захаваць чалавечую годнасць -- гэта 
пазбягаць удзелу ў гісторыі, якая выяўлена метафарычна, 
у вобразе незразумелай, драпежніцкай, жывёльнай сілы. У 
творы ёсць апавяданне пра тое, як Фемель-старэйшы бу- 
даваў абацтва Святога Антонія. Яго сын Роберт у канцы вай- 
ны ўзарваў абацтва, а ўнук Ёзаф збіраецца аднавіць. Так 
выяўляецца адна з галоўных тэм творчасці Г. Бёля -- тэма 
руін. Гэтымі словамі літаратуразнаўцы назвалі цэлы перы- 
яд пасляваеннай літаратуры Германіі -- «літаратура руін». 

Г. Бёль ніколі не забываўся на свой акопны вопыт, па- 
мятаў пра тых, хто чакаў дома яго і яго сяброў. Але ча- 
канне нярэдка аказвалася дарэмным, бо замест чалавека 
прыходзіла паведамленне пра яго смерць. Бёль пісаў творы, 
у якіх спрабаваў прааналізаваць прычыны вялікай траге- 
дыі краіны і абставіны, якія стваралі «маленькую траге” 
дыю» кожнага чалавека. Гэтаму прысвечаны яго раман 
«Групавы партрэт з дамай». Аўтар на фоне саракагадовай 
гісторыі Германіі (з канца другой сусветнай вайны і 
да 1970-х гадоў) прасочвае жыццёвы шлях немаладой ня- 

мецкай жанчыны, удавы франтавіка, якая ў апошні год 
вайны закахалася ў рускага ваеннапалоннага, выдатнага 
знаўцу нямецкай культуры Барыса Калтоўскага. Гісторыя 
іх кахання аказалася не прыватнай справай, а выклікам 
усім умоўнасцям і нормам грамадства, заснаванага на пры- 
бытку і канкурэнцыі. 

У 1969 годзе адбылася прэм'ера фільма «Пісьменнік і 
яго горад: Дастаеўскі і Пецярбург», сцэнарый да якога быў 
напісаны Г. Бёлем. Такія апошнія творы Г. Бёля, як «Зня- 
слаўлены гонар Катарыны Блюм» (1974), «Справаздача пра 
настрой нацыі» (1975) і «Клапатлівая аблога» (1979), узні- 
маюць тэму правоў чалавека ў сучасным грамадстве. У апо- 
весці «Зняслаўлены гонар Катарыны Блюм» аўтар адлюст- 
раваў уласны негатыўны вопыт зносін з прэсай. Гераіня 
твора дала прытулак чалавеку, якога падазравалі ў тэра- 
рызме. Яе імя трапляе ў прэсу, яе цкуюць і на яе ўзводзяць 
паклёп. У фінале твора ўжо Катарына Блюм здзяйсняе 
тэрарыстычны акт супраць журналіста, які запляміў яе 
сумленнае імя. Аповесць выклікала вялікі грамадскі рэза- 
нанс, была экранізаваная. 

У 1985 годзе ў сувязі з 40-й гадавінай капітуляцыі фа- 
шысцкай Германіі Г. Бёль апублікаваў «Пісьмо маім сы- 
нам», у якім апавядаў пра тое, як ён сам перажыў закан- 
чэнне вайны. Тэма разліку з фашысцкім мінулым прысут 
нічае і ў апошнім пасмяротна апублікаваным рамане «Жан- 
чыны перад рачным краявідам» (1986). Сімвалічную назву 
мае пасмяротная публіцыстычная кніга Г. Бёля «Здоль- 
насць гараваць» (1986). 


ПЫТАННІ І ЗАДАННІ 
1. Пры распрацоўцы якой тэмы і ў якіх жанрах талент пісьмен- 
ніка раскрыўся найбольш поўна? 2. Як лёс Г. Бёля адбіўся ў яго творах? 


«ДОМ БЕЗ ГАСПАДАРА» 


Раман «Дом без гаспадара» (1954) успрыняты многімі 
крытыкамі як лепшае з напісанага Г. Бёлем. 

Талоўныя героі рамана -- два хлопчыкі, якія нарадзі- 
ліся ў 1942 годзе. Адзін з іх стаў сіратой яшчэ перад сваім 

з'яўленнем на свет, другі -- калі яму было ўсяго два меся- 
цы. Разам з імі чытачу паказаны дзве маці -- дзве салдац- 
кія ўдавы. Яшчэ ў рамане сустракаецца мноства «ама- 
ральных дзядзькаў» і толькі адзін «маральны» (як харак- 
тарызуюць іх хлопчыкі). Над усімі героямі рамана вісіць 
пракляцце былой вайны, якая прысутнічае ў лёсах людзей, 
што засталіся жывымі. Іх не пакідаюць думкі пра крывавы 
гвалт у гады гітлерызму і пра смерць маладых мужчын, 
гаспадароў сем'яў, на вайне. 

Два маладыя мужчыны, якія ненавідзелі вайну, загіну- 
лі. Дзве сям'і страцілі бацькоў, таму такі сумны лёс іх жо- 
нак і дзяцей. Аўтарам глыбока раскрыта псіхалогія дзяцей- 
сірот. Хлопчыкі, якія належаць да розных сацыяльных 
колаў, самастойна спрабуюць зразумець свет дарослых, на- 
вучыцца жыць у ім. І пазнанне дарослага жыцця пачына- 
ецца са знаёмства са шматлікімі «дзядзькамі», з якімі 
сустракаюцца іх маці. Свет, які бачаць дзеці, Г. Бёль малюе 
адкрыта, да ўзнаўлення пачварных сцэн, бо аўтар лічыць 
патрэбным паказаць увесь бруд, які прынесла вайна, і «біць 
па тварах тых людзей, якія забылі вайну». 

Хлопчыкі з чулай душой, рана абуджанай свядомасцю 
сумняваюцца ў нормах пануючай маралі. Бескарыснае, па- 
дзіцячы пяшчотнае сяброўства дапамагае героям выжыць 
у свеце, дзе галоўную ролю адыгрываюць грошы. Марцін, 
адзін з хлопчыкаў, сын загінуўшага паэта Раймунда Баха, 
жыве ў забяспечанай сям'і. Але ён ужо разумее, што яго 
маці адрозніваецца ад «амаральнай» маці яго сябра толькі 
тым, што ў яе ёсць грошы і яна можа не клапаціцца пра 
заўтрашні дзень. Ён задумваецца і над тым, што яго бабуля 
з нязменнай чэкавай кніжкай і фенаменальным абжорствам 
плаціць у рэстаране амаль столькі, колькі сям'я яго сябра 
Генрыха Брылаха растрачвае за тыдзень. Хлопчыка ўвесь 
час хвалюе першае пытанне катэхізіса: «Навошта мы прый- 
шлі ў гэты свет?» І ўсё больш ён пачынае сумнявацца ў тым, 
што чалавек прыходзіць у свет, каб служыць Госпаду, -- ён 
шукае шлях да людзей. Марцін увесь час марыць пабачыць 
бацьку, хаця б у сне. Кладучыся спаць, хлопчык прачытвае 

ўсе малітвы, якія ведае, і кожную заканчвае словамі: «Дай 
мне пабачыць у сне бацьку...» 

На яго сябры Генрыху Брылаху ляжыць недзіцячая ад- 
казнасць за сям'ю. «Спакою ў Генрыха ніколі не было, бо 
занадта многа ў яго было розных клопатаў, і школу ён 
успрымаў як справу другасную, непатрэбную, але ў той жа 
час сімпатычную, як нешта далёкае ад жыцця». Ён вельмі 
цяжка перажывае за маці, знаходзіць адзіную ўцеху ў кло- 
патах пра сястру, маленькую Вільму. Калі Генрых і ўсмі- 
хаецца, то гэта «ўсмешка абцяжаранага клопатамі дарос- 
лага чалавека, якому не да смеху». Хлопчык многа думае 
пра сэне слова «маральны», параўноўвае тое, у чым яго 
пераконваюць у школе і што ён бачыць на самой справе ў 
рэальным жыцці. Свет вакол яго расколваецца на дзве часткі: 
першая -- гэта тое, пра што гавораць настаўнікі і святар; 
другая -- свет, у якім ён жыве. І ён усё больш пачынае 
думаць не пра тое, «маральная» ці «амаральная» яго маці, 
а пра «надзею, якая на імгненне з'явілася на яе твары», 
пра тое, як жыць далей, у чым шукаць духоўны грунт. 

Лёсы хлопчыкаў нясуць на сабе адбітак зламаных вай- 
ною лёсаў іх маці, якія аўдавелі ў дваццаць гадоў і жывуць 
мінулым, не могучы нанова ўладкаваць сваё жыццё. Жыц- 
цё Нэлы, маці Марціна, забяспечанай жанчыны, -- гэта 
страшная нуда і бесеэнсоўнасць існавання. Нэла занадта 
занятая сабой, ёй няма справы да астатняга свету, у тым 
ліку і да ўласнага сына. Няўстойлівасць натуры жанчыны 
выявілася ў яе паводзінах пасля смерці мужа. На Нэлу 
нярэдка находзілі прыступы ціхмянасці, і яна месяцамі ма- 
лілася і чытала жыццяпісы святых, потым жанчына ўпада- 
ла ў апатыю і цэлымі днямі не ўставала з ложка ці бавіла 
час з гасцямі і была надзвычай усцешана, калі сярод іх 
аказваўся які-небудзь залётнік. Нэла больш не жадае выхо- 
дзіць замуж і мець дзяцей, каб зноў не станавіцца ўдавой 
і не нараджаць будучых салдат. Яна стварыла культ памяці 

забітага мужа і жыве толькі сваімі перажываннямі, успа- 
мінамі аб былым. Доўгія гады Нэла выношвала план пом- 
сты: знайсці Гезелера -- таго мярзотніка, які паслаў яе му- 
жа на загадзя вядомую пагібель, «перарэзаў ленту кіна- 

фільма; якому не суджана было ператварыцца ў жыццё, ён І 
застаўся нязбытнай марай, абрыўкі ленты валяюцца недзе 
ў архіве». Але гэтыя «дзесяць гадоў, поўныя нязгаснай ня- 
навісці», аказаліся самападманам, які спустошыў яе душу. 

Метафарычнаму выразу «неўміручае мінулае», які ўжо 
існаваў у тыя гады для характарыстыкі рэстаўрацыйных 
тэндэнцый у заходнегерманскім жыцці, Бёль надаў кан- 
крэтны сюжэтны сэнс. Забойца Гезелер не толькі застаўся 
жывы пасля вайны, але, апрануўшы маску дэмакрата і ма- 
раліста, становіцца літаратарам, «дасведчаным у паэзіі Баха». 
Ён ухваляе вершы Раймунда Баха і пачынае шукаць пры- 
хільнасці яго ўдавы, прыгажуні Нэлы. Але помста, думкай 
пра якую жыла Нэла ўсе гэтыя гады, ненавідзячы тых, хто 
«рассыпае забыццё над забойствам», не адбылася. Пры су- 
стрэчы з Гезелерам Нэлу ахапіў адчай, бо яна разумее, што 
помсціць дробнаму кар'ерысту няма сэнсу, гэтая помста ні- 
чога не зменіць. 

Для другой гераіні, Вільмы Брылах, маці Генрыха, свет 
пачуццяў, душэўных перажыванняў амаль зачынены. Яе 
імя ў рамане згадваецца толькі адзін раз і не выпадкова: 
гэтая працаўніца кандытарскай фабрыкі стала амаль безаб- 
лічнай. Жанчына сабрала ўсе сілы, каб выжыць, каб не 
пакінуць сіратой маленькага Генрыха. Але ён бачыць, як 
у маці змяняюцца адзін за другім «амаральныя» дзядзькі, 
з якімі яна без поспеху намагаецца звязаць сваё жыццё. 
Гэтыя два словы -- «амаральна» і «без сораму» -- прахо- 
дзяць праз увесь раман і адносяцца менавіта да Вільмы. Яе. 
асуджаюць усе, ад свекрыві да настаўніка гімназіі і святара . 
ў царкве. Але яна не можа пайсці замуж, бо гэта значыла 
б страту пенсіі за загінуўшага мужа, ды ніхто, уласна, і не 
прапаноўвае ёй сваю руку і сэрца. Між тым гэтая жанчына, . 
нягледзячы на беднасць, цяжкую працу і прыніжэнні, заха- . 
вала ў сабе (у адрозненне ад багатай Нэлы) чалавечнасць. 

У рамане нямала месца адведзена лёсу загінуўшага паэ- 
та Раймунда Баха. Гэта не проста персанаж, але і сімвал. 
Трагедыя гэтага героя ў тым, што ён ненавідзеў фашызм і ў 
вайну, але па-свойму ім паслужыў, калі займаўся рэкла- 
май. Раймунд не здолеў захаваць сваю творчасць 1 самога 

сябе ад фашыстаў. Каб зберагчы сябе і сваё мастацтва, ён 
займаў нейтральную пазіцыю неўмяшальніцтва і пісаў вер- 
шы на адцягненыя тэмы. Калі ён аддаваў сябе здавалася б 
бяскрыўднай справе -- рэкламе мармеладу, Раймунд, як і 
яго сябар, мастак Альберт Мухаў, не ўсведамляў таго, што 
фактычна з гэтага моманту яны пачалі рэкламаваць вайну. 
Яго цесць -- мармеладны фабрыкант -- багацеў на вайне, 
пастаўляючы ў вермахт сваю прадукцыю. На дарогах вайны 
паэт і мастак увесь час натыкаліся на свае рэкламныя ма- 
люнкі і вершыкі. Нацыст Гезелер, які не пацярпеў духоў- 
най незалежнасці Раймунда, ставіць перад ім умову: ці ён 
ідзе ў разведку і гіне, ці -- ён яго расстраляе. Перад смер- 
цю малады паэт перажывае горкае расчараванне: тыя ня- 
многія вершы, якія ён паспеў апублікаваць, менавіта з-за 
нявызначанасці іх ідэі аказаліся прымальнымі для нацы- 
стаў, «нацысты пахвалілі іх». Нават пасля смерці паэта яго 
забойцы працягвалі выкарыстоўваць гэтыя вершы ў сваіх 
мэтах, у прапагандзе новай вайны. 

Мастак Альберт Мухаў, сябар загінуўшага Раймунда 
Баха, -- самы разумны і сумленны сярод дарослых герояў 
рамана, адзіны, хто не адмовіўся ад веры ў будучае. Ён 
шчыры ў сваім непрыманні фашызму і вайны, «якую назы- 
ваў бруднай», ён верны памяці сябра і апякуе яго сына, а 
таксама Генрыха. Генрых нават марыць, каб Альберт жыў 
разам з імі, «быў яго дзядзем». Альберт пахаваў любую 
жонку Лін. На яго вачах сябар Рай пайшоў на смерць, «і 
ён не змог перашкодзіць гэтаму. Змагацца з тупой магут- 
насцю арміі было яму не пад сілу». Аднак і цяпер, ужо ма- 
ючы вопыт вайны і пасляваеннага ліхалецця, Альберт пра- 
цягвае растрачваць свой вялікі талент на бяскрыўдныя ма- 
люнкі, за якія яму добра плацяць. Пісьменнік не хавае ад 
нас, што гэты, найбольш прывабны з яго персанажаў, усё 
ж абмежаваны. Ён мастак, але не намаляваў ніводнай но- 
вай карціны, і часопісы друкуюць яго малюнкі, зробленыя 
пад уплывам вялікага кахання яшчэ да вайны падчас жыц- 
ця ў Англіі. 

Эпілога ў кнізе няма. Раман заканчваецца амаль ідыліч- 
най карцінай. У той дзень, калі ў сям'і Нэлы знікла надзея 

помсты Гезелеру, Альберт адвозіць хлопчыкаў у вёску да 
сваёй маці, Генрых прыгадвае, што яго маці і Альберт аб-. 
мяняліся поглядамі, ад чаго твар Вільмы стаў азораным, «у 
вачах маці засвяцілася надзея». І хлопчык пачынае верыць 
у будучае: «Гэта цягнулася адно толькі імгненне, але ён 
ведаў цяпер, што адно імгненне можа ўсё змяніць». 

Сэнс назвы рамана ў тым, што «Дом без гаспадара» - 
гэта Германія пасля другой сусветнай вайны, якая прынес- 
ла вялікае няшчасце нямецкаму народу. Пасляваенная Гер- 
манія апынулася перад выбарам новага шляху ў будучыню, 
які звязаны з маладым пакаленнем немцаў, што і ўвасоб- 
лена ў вобразах Генрыха і Марціна. Гэта таксама і хаты 
абодвух хлопчыкаў, дзе няма гаспадароў, бо яны не вярну- 
ліся з вайны. Ні «дзядзькі» Вільмы, ні паклоннікі Нэлы 
так і не зрабіліся «гаспадарамі ў доме». Вырашэнне праб- 
лемы рамана звязана не з бацькамі, а з дзецьмі. Назва сім- 
валізуе і няўпэўненасць у палітычным жыцці Германіі, дзе 
аўтар заўважаў новыя праявы шавінізму і мілітарызму. 

Яшчэ ў ранніх аповесцях Г. Бёля высвечвалася важная 
рыса апавядальнай манеры пісьменніка, якая выявіла сут- 
насць яго маральнай і грамадзянскай пазіцыі: дзеянне ў яго 
творах, як правіла, адбываецца ў двух часавых планах, у 
ваенныя і пасляваенныя гады. Тая ж кампазіцыйная двух- 
планавасць вызначае структуру і «Дома без гаспадара». Зла- 
весныя прыметы мінулага, якія жывуць у сучасным, -- 
важны элемент мастацкага стылю Г. Бёля. 

Адметнасць апавядальнай манеры аўтара ў рамане «Дом 
без гаспадара» ў тым, што кожная глава напісана ад імя 
пэўнага героя -- то дзяцей, то дарослых. У шырокім сэнсе 
гэта манера сучаснага кінамастацтва. Пяць апавядальных 
пунктаў гледжання (ці прыём поліфаніі) стварае аб'ёмнае 
выяўленне жыцця, актывізуе думку чытача, збліжае яго з 
героямі. Аўтар амаль нічога не гаворыць «ад сябе», але ён і 
непрыкметна падключаецца да разважанняў, успамінаў ге- 
рояў, што дазваляе паўней раскрыць іх унутраны свет, 
Унутраныя маналогі ўсіх персанажаў маюць падобную сты” . 
лявую афарбоўку, часта супадаюць у рэаліях мыслення, 

вызначаюцца аднолькавым рытмам, рытмам руху нямец- 
кай гісторыі. Асноўная танальнасць твора -- падкрэслена 
лірычная. У рамане дзве сюжэтныя лініі: Нэлы і Вільмы. 
У лёсе Вільмы і лёсе яе сына Генрыха паўтараецца лёс Нэ- 
лы і яе сына Марціна, але на простанародным узроўні, 
сярод галечы і пастаяннага клопату пра хлеб надзённы. 
Тыя ж самыя праблемы нямецкага жыцця па-рознаму пра- 
ламляюцца ў свеце людзей забяспечаных і ў свеце бедных. 

У рамане «Дом без гаспадара», як і ў іншых творах Г. Бё- 
ля, за прыватнымі лёсамі герояў паўстае трагічны лёс на- 
цыі. Раман прасякнуты пафасам адмаўлення тых заяў ня- 
мецкіх дэмагогаў, якія прапаведавалі ідэю хрысціянскага 
даравання ваенных злачынцаў, спрабавалі сцвярджаць, 
што «нацысты былі не такія і дрэнныя, рускія страшней- 
шыя». Чалавек глыбока рэлігійны (Г. Бёль -- католік па- 
водле веравызнання), ён, аднак, не прымае мараль непра- 
ціўлення злу насіллем. Наадварот, ён настойліва шукае ў 
душах сваіх суайчыннікаў не пакору, а нянавісць да сіл 
зла. Пісьменнік уздымае праблему ўсенароднай віны за паў- 
тарэнне фашызму. У гэтай сітуацыі Г. Бёля хвалюе мена- 
віта псіхалогія радавога немца, самай шырокай масы заход- 
негерманскага бюргерства. 

Г. Бёль увайшоў у гісторыю літаратуры са сваёй асоб- 
най тэмай -- асэнсаваннем вынікаў вайны, сцвярджэннем 
яе бессэнсоўнасці, прызнаннем вінаватасці немцаў і патра- 
баваннем нацыянальнага пакаяння. 


ПЫТАННІ І ЗАДАННІ 

1. Што новага даведаліся вы пра лёс немцаў, пра ролю вайны ў 
іх жыцці з рамана «Дом без гаспадара»? 2. Якімі пачуццямі прасяк- 
нуты гэты твор? Як вы лічыце, ці падыходзіць для яго характарыс” 
тыкі тэрмін «літаратура руін»? 8. Чаму раман Г. Бёля мае назву 
«Дом без гаспадара»? Як яна раскрывае галоўную ідэю твора? 4. Пад- 
рыхтуйце параўнальную характарыстыку сяброў -- Марціна і Ген- 
рыха. Як жывецца хлопчыкам у «доме без гаспадара»? Як Марціну 
ў размовах з Генрыхам адкрываецца складанасць жыцця? 5. Праана- 
лізуйце апошнія радкі твора, калі абодва хлопчыкі засынаюць на но- 
вым месцы. Якое гучанне надае раману такі фінал? Чаму кніга скон- 
чылася на «ноце» роздуму, разважання? 

ЯЎГЕНІЯ ЯНІШЧЫЦ 
(1948-1988) 


Яўгенія Янішчыц нарадзілася 20 лі- 
стапада 1948 года ў вёсцы Рудка Пін- 
скага раёна Брэсцкай вобласці ў ся- 
лянскай сям'і. З дзяцінства была 
ўлюблёная ў шырокія зялёна-блакіт- 
ныя прасторы Палесся, зачараваная 
спеўнай мовай і руплівай працай сваіх 
землякоў, смак якой пазнала з мамай 
Марыяй Андрэеўнай на полі, на пако- 
шы. Вучылася ў Парэцкай сярэдняй 
школе, дзе зараз знаходзіцца музей з 
экспанатамі пра яе -- «ластаўку Па- 
лесся». 

У 1971 годзе Я. Янішчыц скончыла філалагічны фа- 
культэт БДУ ў Мінску. Затым працавала загадчыцай біблі- 
ятэкі ў ЦК ЛЕСМБ, літаратурным кансультантам «Сель- 
скай газеты», а з 1983 года загадчыцай аддзела паэзіі часо- 
піса «Маладосць». Незабыўнай старонкай біяграфіі стаўся 
яе ўдзел у працы ХХХЧХІ сесіі Генеральнай Асамблеі ААН 
у складзе дэлегацыі Беларусі. Затым зноў быў Мінск. Быў 
штодзённы рупны пошук маладых талентаў, нарады, пася” 
джэнні, сустрэчы, праца ў перыядычных выданнях. 

Рос сын, яе светлая надзея і радасць. Да яго яна звяр- 
талася ў сваёй творчасці непасрэдна і ўскосна. І клаліся на 
паперу лаканічныя радкі верша «Сынок і маці». Менавіта 
лагодным словам «сынок» звярталася да сына Жанчына, 
Паэтэса, Маці. І ставіла побач са словам «сынок» іншыя 
словы-вобразы: «зямля» -- «маці» -- «зерне» -- «ралля» “- 
«дарога» -- «час» -- «грозны меч» -- «слова»: 





Пакуль яшчэ зялёная зямля 

Трымае нас па міласці закона, 
Сынок і Маці -- зерне і ралля, 
Сынок і Маці -- мудрая ікона. 

Крывавы час, адкінь свой грозны меч, 
Прыслухайся да сцішанага слова. 

З кароткіх, як само жыццё, сустрэч 
Саткана іх нявечная размова. 


25 лістапада 1988 года жыццё паэтэсы трагічна абарва- 
лася. Яе заўчаены адыход ад нас, магчыма, можна растлу- 
мачыць яе ж вершаванымі радкамі: 


І гусляў звон, і чарак перазвон, 

І срэбны звон няпоўнага вядзерца. 
«А ў горадзе, што стаў, як Вавілон, 
Мне не пазбегнуць катастрофы сэрца. 


Умоўна творчасць Я. Янішчыц можна падзяліць на тры 
перыяды. Першы завяршаецца выхадам у свет зборніка 
«Снежныя грамніцы» ў 1970 годзе. Голас паэтэсы гучаў у 
гэты час на высокай ноце. Яна была зачаравана прыродай 
роднага краю, сярод якой адчувала сябе «непрыручанаю 
птушкай», вольнай душою і сэрцам. Яе захапіла і павяла 
за сабой мова, што, «як сонца... беларускае», свеціцца 
«словам кожным», якую праз гора данеслі да нае, «родную, 
цёплую, жывую і непаўторную», нашы продкі («Мова»). 
Летуценніца, рамантычна настроеная асоба, яна з захаплен- 
нем слухала песні, што буйна зацвіталі «ў сялянак на гу- 
бах» («Славянскае застолле»). Родны край паэтызуецца ў 
ранніх вершах узнёсла, радасна, рамантычна, бо душа аўта- 
ра, «як чуйнае карэнне, зноў адчула родную зямлю...» («Не 
шукаю гаманлівай славы...»): 


«Я люб-лю!»-- пацвердзілі дубровы, 
Светлыя, як лебедзя крыло. 

І для песні падказала словы 

Роднае палескае сяло. 


Побач з матывам любові да роднага краю ў паэзіі Я. Яні- 
шчыц разгортваецца і матыў светлага юнацкага кахання. 
Найбольш выразна пазіцыя паэтэсы ў гэтым пласце лірыкі 
выявілася ў вершы «Ты пакліч мяне. Пазаві...», У якім 
сцвярджаецца не менш шчырая, чым любоў да роднага 

краю, першаснасць кахання, як бы замацаваная радком- 
рэфрэнам «Пачынаецца ўсё з любві...». Канцоўка верша вы- 
трымана ў стылі па-максімалісцку настроеных паэтаў-ра- 
мантыкаў, гучыць катэгарычна, аднак мы не заўважаем гэ- 
тай катэгарычнасці, бо паэтэса аргументавала яе радкамі: 


Пачынаецца ўсё з любві, 
А інакш і жыць немагчыма. 


На апошняй пазіцыі ў творы стаяць сэнсава важныя 
словы «пазаві», «любві», «не крыві (душой)», «салаўі», 
якія павязваюць у цесныя сэнсавыя адзінствы астатнія -- 
«травах», «ява», «шырокай», «крокі», «краявіды», «агіда», 
«плячыма», «немагчыма». 

Верш «Чаму ніколі не баюся я...» з'яўляецца медыта- 
цыяй, разважаннем паэтэсы пра законы мастацкай творчас- 
ці. Аўтар тлумачыць прычыну сваёй духоўнай ураўнаважа- 
насці, смеласці, адданасці роднай зямлі любоўю да малой 
радзімы, як і ў многіх іншых творах. 

Як часта бывае ў філасофскай медытацыі, ужо ў самым 
пачатку твора вызначаны прадмет размовы двума лаканіч- 
нымі радкамі ў форме пытальнага сказа: 


Чаму ніколі не баюся я 
Апусташэння галавы і сэрца? 


Верш сведчыць пра ўменне Я. Янішчыц ужо ў ранні пе- 
рыяд творчасці стрымліваць пачуцці, асэнсоўваць іх і пры- 
водзіць у стройную сістэму ўдумлівай і шчырай разважлі- 
васцю: 

Чаму ніколі не баюся я 
Апусташэння галавы і сэрца? 
Ёсць у мяне зялёная зямля, 
Яна магутней слабасці і смерці. 
Ёсць у мяне глыбінная туга 

Па далавых і ціхіх берагах. 
Ёсць у мяне на пальцах мазалі 
Таксама ад любові да зямлі. 


Пасля зборніка «Снежныя грамніцы» тэматычны дыяпа” 
зон паэзіі Я. Янішчыц значна пашырыўся. Нязменнымі 

засталіся і яшчэ больш паглыбіліся тэмы бацькоўскага па- 
рога, любові да малой радзімы, маці і мацярынства, ка- 
хання, але побач з імі ўзмацніліся філасофскія тэмы мала- 

“досці і сталасці, хвалявання і спакою, мастака і мастацтва, 
адзіноты, прызначэння жыцця (зборнікі «Дзень вечаровы» 
(1974), «Ясельда» (1978)). Радасны пафас і настрой памен- 
шыўся. З'явіліся трывожныя па інтанацыі вершы, прасяк- 
нутыя то лёгкім элегійным сумам («Дзевятнаццаць», «Не 
дакарала, не журыла...»), то нясцерпным болем, як, напры- 
клад, у васьмірадковым творы, у якім праз катэгарычнае 
«ні на міг, ні на век -- не твая» прабіваецца на паверхню 
хваля роспачы, болю: 


Ні на міг, ні на век - не твая. 
Так і трэба, відаць, так і трэба! 
Распрыгонена сцежка мая. 
Аж да самага хмарнага неба. 


У многіх вершах зборніка «Ясельда» паглыбляецца філа- 
софскі пачатак. Паэтэса ўзнімаецца да высокай грамадзян- 
скасці, пераадольвае пакутны боль развітання з каханым 
успамінамі пра родную зямлю, дзе «перапёлка плача, / аг- 
ні рабін гараць», а свет ажынны надзвычай «прасторны і 
трапяткі», пра маму, якая ёй, сваёй дачушчцы, вышыла 
падушкі, «лёгкія, як дым, пухавікі». Яе, ужо гараджанку, 
усцешваюць «заснежаныя купкі вербалозу» і «сярэбраныя 
шапкі сасняку». Прыгадваецца і светлае, бесклапотнае дзя- 
цінства -- і адступае боль, і з'яўляюцца радкі празрыстыя, 
як кроплі расы. Асабліва выразна працэс пераадольвання 
трагедыйнага пачатку выяўляецца ў вершы «Не воблака, 
а проста аблачынка...». 

Верш лаканічны -- усяго восем радкоў. Лёгкі, ледзь 
прыкметны сум па мінулым згадваецца пры параўнанні тво- 
ра з іншымі, але ў самім тэксце словам, вобразам ён амаль 
не выказаны. Больш таго, як абярог ад суму, гучыць дзея- 
слоў «усміхнуся» ў двух заключных радках: 


Ўсміхнуся я: яшчэ бяжыць дзяўчынка 
Па кладцы той, якой даўно няма. 

А перад гэтым была створана карціна -- выразная, плас- 
тычная, У цэнтры якой дамінантныя вобразы-рэаліі «абла-. 
чынкі», «дзяўчынкі-матылька», «кладкі». Паэтэса як бы 
перадае нам, чытачам, захаваныя ў памяці згадкі мінула- 
га. Яна нібыта проста канстатуе тое, што было раней, але 
выразна намаляваная карціна не пакідае чытача абыяка- 
вым. Інтанацыя, пафас задаецца твору з самага пачатку 
адмоўным параўнаннем «не воблака, а проста аблачынка», 
у якім вялікую сэнсавую нагрузку нясе слова з памяншаль- 
на-ласкальным суфіксам «-ынк-». Следам за гэтым «мяк- 
кім» словам ідзе слова «загадкава», якое яшчэ больш акрэс- 
лівае ўрачыстасць, святочнасць дзеі. І выніковым вобразам, 
які гучыць як заключны акорд урачыстай мелодыі, апошні 
штрых на палатне дзівоснай карціны, з'яўляецца вобраз- 
параўнанне вясёлай дзяўчынкі з матыльком: лёгкая, пра- 
зрыстая, яна не бяжыць, а ўзлятае над кладкай. 

Запаволеная інтанацыя верша ствараецца пяцістопным 
ямбам, які лёгка вызначаецца па трох апошніх радках. Ін- 
танацыя «прыпыняецца» ў трэцім і сёмым (на месцы двух- 
кроп'я) радках: гэту спакойную плынь думкі парушае стру- 
мень хвалявання. 

Не выпадкова зрыфмаваныя ў першым катрэне словы 
«аблачынка -- дзяўчынка»: гэтым прыёмам паэтэса, можа, 
міжвольна выводзіць нас яшчэ на адно параўнанне дзяў- 
чынкі -- сімвала юнацтва. Такім чынам, гуманістычны па- 
фас верша абумоўлены жаноцкай мяккасцю выказвання з . 
пачуццём лёгкага суму, што перадаецца двума дамінантны- 
мі ў тэксце вобразамі-параўнаннямі дзяўчынкі з лёгкім ма- 
тыльком і загадкавай аблачынкай: 


Не воблака, а проста аблачынка 
Загадкава плыве над галавой. 

Смяюся я: вясёлая дзяўчынка, 

Як матылёк, ляціць над кладкай той... 


Як добра ёй журыцца беспрычынна! 
Да твару ёй і лета, і зіма. 
Ўсміхнуся я: яшчэ бяжыць дзяўчынка 
Па кладцы той, якой даўно няма. / 

У зборніку «Ясельда» па-ранейшаму дамінуе матыў лю- 
бові, якім павязаны ў тугі вузел пачуцці да роднай зямлі: 
«Люблю ліпнёвы грыбасей / І ціш палёў, і водар мяты. / За 

“тое, што няма радней / Тае мясціны, дзе ўзышла ты», спа- 
чуванне лёсу адзінокіх з вайны ўдоў, якія выпраменьваюць 
мудрасць і дабрыню: «Лаўлю ласкавы поціск вашых рук, / 
Што загрубелі ад работы трошкі» («Балада вернасці»), па- 
шану да герояў вайны, загінуўшых і жывых, да якіх паэ- 
тэса прыходзіць, не толькі каб выказаць свой жаль, а «як 
сястра да брата» («Абеліскі. Васілю Быкаву»). Асабліва ўзру- 
шана гучыць тэма кахання -- нялёгкага, драматычнага, ба- 
лючага і ўсё роўна -- светлага, чыстага, адчайнага, тако- 
га, як у сціслай зрокавай і разам з тым сатканай з мноства 
філасофскіх асацыяцый мініяцюры «Бабіна лета»: 


Над полем, над гасцінцам, 
Мінаючы зямлю, 

На тонкай павуцінцы -- 
Адчайнае «люблю». 


Верш «Помню, помню праз гады...» змешчаны ў зборні- 
ку «На беразе пляча», сама назва якога сімвалічная, мета- 
фарычная: хіба можа быць бераг у пляча? Ён жа бывае ў 
рэчкі, у возера, у мора. У зборніку на першы план выхо- 
дзіць тэма грамадзянская. Пра лёс маці, якая радавалася 
толькі тады, калі вярталася з поля і вучыла дачушку не 
баяцца пожні, зямлі, хадзіць па ёй басанож («Мама»). Пра 
Ягадны хутар (аднайменная паэма), дзе жыў і «за кожнае 
дрэва, як за ўнукаў, хварэў» дзядзька Арцём. Пра Любоў, 
неад'емную ад Радзімы. 

У новым зборніку пашырылася фальклорная аснова. ні- 
бы да гаючай крыніцы, прыпадае сэрцам да вуснай народ- 
най творчасці «палеская ластаўка», скарыстоўвае яго мело- 
дыі, словы, тропы. Асабліва па-майстэрску гэта выяўляецца 
ў паэме «Ягадны хутар». 

Твор «Помню, помню праз гады...» напісаны пад ура- 
жаннем пачутай песні, радкі з якой цытуюцца ў ім даслоў- 
на: «Выпі, золатца; вады, / Сэрца супакоіцца». Яны згадва- 
юцца ў першым і ў заключным, чацвёртым, катрэнах, як 

бы бяруць верш у сэнсавае кальцо: гераіня твора (яна ж аў-. 
тар: ролевыя гераіні і героі ў Я. Янішчыц -- з'ява рэдкая -- 
мама, бабуля, цётка, дзядзька, стрыечны брат, землякі) 
згадвае, як некалі яе, самотную, растрывожаную, хвалявалі 
яскравыя песенныя словы. Гэты свой асабісты вопыт гера- 
іня хоча скарыстаць, суцяшаючы «ў горы сябра-сокала». 
Асноўная ідэя твора заключаецца ў сцвярджэнні магчы- 
масці пераадолення смутку, гора і нягод крынічнай вадой 
і песняй. Думка гэтая падаецца разгорнута, не дэкларатыў- 
на: да крынічнай спакойнай вады вядуць вольныя, як птуш- 
кі, сцежкі («сцежкі-птушкі» -- аўтарскі асацыятыўны 
вобраз). Гэтыя сцежкі ўжо зведаны гераіняй («Мне дарогі 
не пытаць, / Сонейка высокага»), у якой ужо «трыццаць 
вёснаў за спіной»; да таго ж гэтыя вёсны былі не ўсе спа- 
койныя. Вобраз героя твора выпісаны ў фальклорным стылі 
пры дапамозе параўнання ў форме прыдатку -- «сябар- 
сокал». З іншых фальклорных прымет адзначым выкары- 
станне народнай фразеалогіі («золатца», «сэрца супакоіцца»), 
сталых эпітэтаў («сцежкі -- птушкі вольныя», «сонейка 
высокае»), вобраза крыніцы з гаючай вадой. Рытміка-інта- 
нацыйны малюнак верша -- песенны, напеўны, створаны 
трохстопным харэем, вельмі частым у народных песнях. 
Рыфма «сокала -- высокая» -- багатая, паўнагучная. Звер- 
нем увагу на лаканізм фраз, на адсутнасць злучнікаў (на 
шаснаццаць радкоў толькі адзін), на пропускі слоў, што 
спрыяе «дынамізацыі» рытму. 

Значную ролю ў творы адыгрывае вобраз-дэталь, які. 
ўзмоцнены метафарычным эпітэтам, -- «спеўная ваколіца». 
Вобраз ваколіцы ў вершы -- вобраз Беларусі, краіны, па- 
добнай на светлую, чыстую крыніцу з гаючай вадой і з не 
менш гаючымі песнямі. Лаканічна і проста, засяроджана і / 
светла сказала паэтэса пра сябе ў вершы: адзначыла свой . 
узрост, акрэсліла такія рысы характару, як летуценнасць, 
міласэрнасць, уражлівасць. 

У наступных зборніках -- «Пара любові і жалю» (1988), 7 
«Каліна зімы» (1987), многія вершы з якіх увайшлі ў кнігу. 
выбраных твораў «У шуме жытняга святла» (1988), -- па- 
большала грамадзянскага пафасу, паэтэса ўзнялася на яшчэ 

большую вышыню і вастрыню адчування складанасці і дра- 
матызму жыцця асабістага, сямейнага, і агульначалавеча- 
га. Лірыка Я. Янішчыц становіцца трагедыйнай па сваім 
пафасе ў цэлым, а элегія суму, смутку і жалю ператвараец- 
ца часцей і часцей у элегію болю. Дарэчы, не выпадковыя 
ў сувязі з выказанай тэмай і назвы зборнікаў, у якіх паяд- 
наныя любоў і жаль, а каліна паўстала перад намі сярод 
зімовай сцюжы і выжывае ёй насуперак. У пазней напіса- 
ных творах пашыраюцца прастора і час, аўтарская думка 
вольна перамяшчаецца з аднаго кутка планеты (Палессе, 
Мінск) у іншыя: прысвячэнні М. Багдановічу («Ялта -- 
1917»), У. Маякоўскаму («Кастры ў Петраградзе»), Лесі 
Украінцы («У вянок Лесі Украінкі»), М. Лермантаву («На 
месцы дуэлі Лермантава»). Вершы пішуцца пра родную 
хату («Хата»), хуткаплынны рух ракі («Плыві, рака!»), лёс 
салдацкіх удоў («Салдаткі») і свята, азмрочанае ценем гор- 
кага хлеба («Свята пірага»), старажытныя муры («Ля муроў 
стагоддзяў») і вясковую прыгажуню заатэхніка Еву - 
каралеву, сярод вясковай квецені («Вішня»). Паэтэсе да 
ўсяго справа, ніводную драбніцу жыцця яна не абмінае, каб 
узняць яе на вышыню сапраўднай мастацкасці. Як вось у 
гэтым урыўку з верша «...Ты нібы зноў купаешся ў рацэ»: 


О колькі пад нагамі красак стлела! 
О колькі незаўважана цвіце! 

Душа, ты, як ад болю, прасвятлела. 
Ты нібы зноў купаешся ў рацэ. 


Верш «Любоў мая...», змешчаны ў зборніку «Пара лю- 
бові і жалю», адлюстроўвае ідэйна-філасофскую эвалюцыю 
ў творчасці выдатнай паэтэсы. Тэта ўзор грамадзянскай 
лірыкі. Твор прасякнуты адчуваннем болю і радасці жыцця, 
іх пастаяннага змагання, барацьбы. Па змесце і сэнсе -- 
гэта развага паэтэсы пра сутнасць жыцця, на якую навялі 
яе катаклізмы ў прыродзе («Яшчэ лісток не ўпаў -- а сне- 
гапад»). Твор пабудаваны па прынцыпе параўнання, супраць” 
пастаўлення з'яў: змрочных («балючы век», снегапад ран- 
няй восенню, «усё вастрэй радні маёй прагалы», «агеньчык 
дрогкі з маміных акон», «пяе зямля курганняў і ўдоў») і 

радасных (любоў, песня, спелы бор, вольны гон ракі). У ду- 
шы лірычнай гераіні спявае скрыпка «на блаславёны лад», 
звіняць вясельныя цымбалы. Заканчваецца верш на высо- 
кай паэтычнай ноце: спевы віхру, апалага лістка, курган- 
няў і ўдоў саступаюць месца вясельнай мелодыі, жывому, 
сучаснаму жыццю: 


Пяе віхор, пяе лісток апалы, 

Пяе зямля курганняў і ўдоў. 
Любоў мая, ты скрыпка і цымбалы, 
І шаргункі -- над грывамі гадоў. 


Працэс пераадолення трагічнага пачатку ў паэзіі Я. Яніш- 
чыц так і не адбыўся. Пра гэта сведчыць і верш «Любоў 
мая...». Любоў паэтэсы мае спачатку сумнае (жаль), затым 
трывожнае, а пад канец трагічнае (боль) адценне. «Балючы 
век», «прагалы радні», нечаканы «снегапад» -- усё цесна 
пераплялося ў сэрцы, каменем легла на душу, аднак -- што 
вельмі важна падкрэсліць! -- не перарасло ў адчай. Пра 
гэта сведчыць і верш «Любоў мая...» пра вечны працяг і 
нязгаснасць жыцця і любові -- яго вернай спадарожніцы. 

Адзначым удалыя эпітэты ў вершы: «спелы бор», «воль- 
ны гон ракі», «балючы век», «жаркае вока вясельнага шкла», 
«агеньчык дрогкі» акон маці; адсутнасць злучнікаў паміж 
сказамі, якія б толькі запавольвалі рух думкі, і перавага 
назыўных і лаканічных сінтаксічных канструкцый («балю- 
чы век», «пяе віхор», «і шаргункі над грывамі гадоў»). Па- 
мер вершаваных радкоў -- пяцістопны ямб, традыцыйны 
для паэзіі ХІХ і ХХ стагоддзяў. 

Я. Янішчыц уяўляецца то бярозкай у зялёнай сукенцы 
сярод шырокага чыстага поля, адкрытай вятрам і трывогам 
мінулага стагоддзя, то калінай, якая і зімою, наперакор 
сцюжнай завеі, палымнее чырванню застылых на марозе 
ягад. Многім сучаснікам яна здаецца палескай ластаўкай -- 
лагоднай і пяшчотнай птушкай, што пакінула людзям сваю 
неўміручую песню. А можа, каму з нас яна ўяўляецца са- 
лоўкай, які праспяваў сваю песню -- звонкую, чыстую, 
светлую, як жнівеньскія росы на прыбярэжных палескіх 

лугах? Яе няма -- і яна з намі. Яе голас гучыць у яе сум- 
на-трывожна-радасных вершах. І вось у гэтых радках: 


Толькі ж у працы знаходзім спатолю. 
Хто там палохае: «Быць ці не быць?» 
Благаслаўляю нястомную долю: 
Найчалавечнаму свету служыць. 


Як запавет нам, жывым, і сёння гучаць радкі паэтэсы: 


І прыйдуць іншыя... Ўзаемна 
Уславім дзён сэрцабіццё. 

Пара мне знаць, што недарэмна 
Па кроплі траціцца жыццё. 


Я. Янішчыц пашырыла тэматычныя далягляды беларус- 
кай паэзіі, увёўшы ў яе пейзажныя карціны палескай пры- 
роды. Творчасць Я. Янішчыц засведчыла імкненне літара- 
туры да сінтэзу жанравых і стылявых прымет, узбагачэння 
традыцыйнай вобразнасці асацыятыўнай, ускладненай, да 
паглыблення псіхалагічных высноў, да паяднання жаночай 
мяккасці і грамадзянекай мужнасці. 


ПЫТАННІ І ЗАДАННІ 

1. Калі і дзе нарадзілася Я. Янішчыц? Чым адметная яе малая 
радзіма? 2. Як называліся зборнікі паэтэсы? Патлумачце назвы. Што 
гэта за свята -- снежныя грамніцы? 8. Колькі перыядаў у творчаеці 
Я. Янішчыц можна вызначыць? Дайце кароткую характарыстыку 
аднаго з іх. 4. Вызначце вершаваныя памеры вершаў «Чаму ніколі 
не баюся я...» і «Помню, помню праз гады...». 5. Якімі рысамі паэ- 
зія Я. Янішчыц блізкая да вуснай народнай творчасці? 


ГЕОРГІЙ МАРЧУК 
(нар. у 1947) 


Георгій Васільевіч Марчук нара- 
дзіўся 1 студзеня 1947 года ў Давыд- 
Гарадку. Бацькі будучага празаіка і 
драматурга рана памерлі і пакінулі 
сына на выхаванне бабулі і дзядулю. 
Паеля заканчэння школы Георгій па- 
ступаў ва Усесаюзны інстытут кіне- 
матаграфіі, але спроба была няўда- 
лая. Ён вярнуўся на радзіму і праца- 
ваў кіраўніком драматычнага гуртка 
пры Давыд-гарадоцкім доме культу- 
ры, потым -- два гады інструктарам 
Столінскага РДК, мастацкім кіраўні- 
ком ансамбля пры парку культуры і адпачынку ў горадзе 
Століне. 

У гэты час на старонках газеты «Навіны Палесся» з'яў- 
ляюцца першыя гумарэскі, рэцэнзіі і апавяданні Г. Марчу- 
ка. У 1973 годзе ў газетах «ЛіМ» і «Чырвоная змена» пісь- 
меннік друкуе свае творы «На шляху да самастойнасці» і 
«Знаходка», атрымлівае прэмію на конкурсе драматургіі за 
аднаактовую п'есу. 

У 1969 годзе Георгій Васільевіч пераязджае ў Мінск і 
ўладкоўваецца на працу на кінастудыю «Беларусьфільм». 
Паралельна з працай Г. Марчук завочна вучыцца на аддзя- 
ленні тэатразнаўства Беларускага тэатральна-мастацкага 
інстытута, а таксама працягвае свае творчыя спробы: у 
1974 годзе ён друкуе чарговыя апавяданні і гумарэскі, ана- 
лізуе тэатральныя пастаноўкі і паступова сам пераходзіць 
да стварэння невялікіх аднаактовых п'ес, едзе вучыцца на 
Вышэйшыя курсы рэжысёраў і сцэнарыстаў у Маскву. 

Як бачна, шлях Г. Марчука ў літаратуру пачынаўся па- 
ступова, ад практычнага пазнання сакрэтаў мастацкай 
творчасці да ўласных твораў. Невялічкі мастацкі твор, гу- 
марыстычна-тэматычная аснова, канфліктна-дынамічны 

імпулье сюжэта -- вось тыя творча-эстэтычныя адметнасці, 
якія былі характэрныя для пачатковага этапу пісьменніц- 
кай біяграфіі Г. Марчука. Многія з іх захаваліся і ў далей- 
шай творчасці мастака слова. Праўда, на змену жанравым 
мініяцюрам прыйшлі вялікія эпічныя палотны. Пісьменнік 
цікавіўся праблемамі, аб'яднанымі вакол тэмы роднага 
краю, яго гісторыі і сучаснасці. Адзін за адным спачатку 
на старонках часопісаў, а потым і асобнымі выданнямі вый- 
шлі кнігі «Крык на хутары», «Кветкі правінцыі», «Прызнан- 
не ў забойстве», «Паляшук», «Без ангелаў», «Сава Дым і 
яго палюбоўніцы», «Вочы і сон», «Год дэманаў», «Хаос», 
«Казкі», «Урсула». 

«Крык на хутары», «Прызнанне ў забойстве» і «Кветкі 
правінцыі» складаюць своеасаблівы палескі цыкл твораў 
Г. Марчука, які ахоплівае вялікі гістарычны перыяд: ад за- 
ходнебеларускага ладу жыцця і да пасляваеннай рэчаісна- 
сці. Аб'ядноўваючым стрыжнем раманаў з'яўляецца невя- 
лікае палескае мястэчка Нырча, у якім даволі празрыста 
акрэсліваецца родны пісьменніку Давыд-Гарадок. Суаднос- 
на з ім згадваюцца іншыя мясціны Століншчыны: Хорск, 
Альшаны, Рамель, Белавуша, Дубай. 

Г. Марчук любіць свой край, любіць хуткаплынную Га- 
рынь і своеасаблівых людзей: «Дбайныя, руплівыя, пра- 
цавітыя, кемлівыя і хітрыя... гарадчукі невядома з якіх 
часоў навучыліся дубіць скуры, шыць кажухі, касцюмы, 
плацці, спадніцы, рабілі граблі, бочкі, плялі кашы, сеткі, 
жакі, кавалі падковы, цвікі, капаніцы, завесы, нажы, доў- 
гія ключы, шылі зімовыя шапкі, паліто і чобаты. Кажуць, 
што ўсе польскія каралі заказвалі хромавыя боты толькі ў 
гарадоцкіх шаўцоў». 

Для твораў Г. Марчука характэрна напружанасць сюжэ- 
та, глыбіня псіхалагічнага даследавання герояў, часам дэ- 
тэктыўнасць у разгортванні падзей. 

У 1997 годзе выйшаў зборнік «Хаос». Гэта своеасаблі- 
выя абразкі, замалёўкі, зробленыя з натуры, падгледжаныя 
ў жыцці і асэнсаваныя на старонках кнігі. У ім перапля- 
таюцца вострыя сюжэты і праўда жыцця, трагедыя і гумар. 

Знаходзячыся на мяжы паміж хаосам і гармоніяй, чалавек 

толькі сам мае права зрабіць выбар: ці ён будзе, як раб, 
служыць граху, грошам, ці здолее ўзвысіцца над абставі- 
намі. Такі лейтматыў усёй кнігі, якая адзначана як лепшая 
кніга нашай краіны ў 1997 годзе. 

У 2003 годзе Г. Марчук выдаў кнігу «Урсула», у якой 
змясціў навелы кахання і давыд-гарадоцкія каноны. 

Хоць навелы і каноны аб'яднаны ў асобныя часткі, яны, 
тым не менш, утвараюць цэласную кнігу, напоўненую філа- 
софска-лірычным настроем аўтара, яго разважаннямі, услаў- 
леннем жыцця, роднага краю, кахання, свету, часу, прасто- 
ры. У ёй мастак слова пашырае стылістыку зборніка «Хаос», 
у многім працягвае распрацоўваць маральна-этычныя пра- 
блемы, спалучае эмацыянальнае і рацыянальнае, рэалі- 
стычнае і рамантычнае, асабістае і тыповае. Г. Марчук гля- 
дзіць на вялікі свет праз прызму роднага куточка, блізкага 
сэрцу Давыд-Гарадка. Ён для пісьменніка -- мікрасвет, без 
якога не можа быць макракосмасу. Як адзначае І. Качат- 
кова, у кнізе «Урсула» выяўляецца дуалістычнасць свету, 
паяднанасць зямной рэчаіснасці і духоўнага быцця, ства- 
раецца своеасаблівае «...паглыбленне сукупных ведаў пра 
свет шляхам назірання за ім праз розныя крышталі». Тут 
цалкам адсутнічаюць знешнія падзеі, складаны сюжэт, на- 
сычаны вялікай колькасцю дзеючых асоб, а галоўны герой -- 
прастора чалавечай душы -- падаецца і даследуецца аўта- 
рам у сваіх шматбаковых і часам нечаканых праявах і зру- 
хах, няпростых сувязях са знешнім светам. 

Г. Марчук вядомы драматург, чые трагедыі, драмы, п'е- 
сы-казкі, камедыі ідуць на сцэнах многіх тэатраў. Творы 
пісьменніка перакладзены на рускую, літоўскую, польскую, 
украінскую, таджыкскую, македонскую мовы. 1 

Па кнігах Г. Марчука напісаны сцэнарыі, пастаўлены 
фільмы «Ліст да Феліні», «Яблык месяца». За сцэнарый 
фільма «Кветкі правінцыі» пісьменнік разам з творчым ка 
лектывам кінафільма атрымаў Дзяржаўную прэмію Беларусі, 

У апошнія гады Г. Марчук працуе над кнігай дзённікаў 
і ўласных афарызмаў. У жанравым сэнсе мы назіраем вяр- 
танне пісьменніка да малых мастацкіх формаў. Яны, як 

вядома, вымагаюць ад мастака слова канцэнтрацыі думкі, 
філасофскага погляду на жыццё, здольнасці пісьменніка 
праз малое выказаць вялікае, у будзённым, звычайным 
убачыць незвычайнае, узвышанае, сутнаснае. 

Доўгі час Георгій Васільевіч узначальваў Дзяржаўнае 
выдавецтва «Мастацкая літаратура», працаваў на кінасту- 
дыі «Беларусьфільм», цяпер -- сакратар ГА «Саюз пісьмен- 
нікаў Беларусі». 


ПЫТАННІ І ЗАДАННІ 

1. Раскажыце пра пачатковы перыяд творчасці Г. Марчука. 2. У якіх 
літаратурных жанрах працуе пісьменнік? 3. Якія тэмы дамінуюць у 
творах Г. Марчука? Чаму? 4. Назавіце найбольш значныя кнігі пісь- 
менніка. 5. Якія раманы Г. Марчука адносяцца да палескага цыкла? 
Што аб'ядноўвае гэтыя творы? Якія тэмы асэнсоўвае ў іх пісьменнік? 
6. У чым жанрава-стылявыя і тэматычныя адметнасці зборніка «Хаос»? 
7. За сцэнарый якога фільма Г. Марчук атрымаў Дзяржаўную прэмію 
Беларусі? 


НАВЕЛЫ «ДАВЫД-ГАРАДОЦКІЯ КАНОНЫ» 


Слова «канон» паходзіць ад грэчаскага капоп і перакла- 
даецца на беларускую мову як норма, правіла. Згодна са 
«Слоўнікам іншамоўных слоў» А. М. Булыкі, яно мае два 
значэнні: 1) асноўнае правіла, палажэнне якога-небудзь кі- 
рунку, вучэння (напрыклад, царкоўныя каноны, каноны 
класіцызму); 2) тое, што з'яўляецца традыцыйнай, абавяз- 
ковай нормай. 

У дачыненні да мастацкай літаратуры паняцце «канон» 
часта выкарыстоўваюць для характарыстыкі жанраў і жан- 
равых формаў: існуюць свабодныя і цвёрдыя, ці кананіч- 
ныя, жанры і формы. Да апошніх адносяцца, напрыклад, 
санет, трыялет, рандо і інш. 

«Давыд-гарадоцкія каноны» Г. Марчука ўяўляюць сабой 
невялікія ліра-эпічныя навелы са спавядальна-велічальным 
зместам. Яны прысвечаны роднай зямлі пісьменніка, лю- 
дзям, якія на ёй жывуць. Давыд-Гарадок -- унікальны ку” 
ток Беларусі. Ён мае багатую гісторыю, размяшчаецца Ў 
маляўнічым палескім краі, там, дзе паўнаводная Гарынь 


175 


зліваецца з прыгажуняй Прыпяццю. Тут жывуць вельмі 
працавітыя і таленавітыя людзі, якія з гонарам распавя- 
даюць пра свой гарадок, увасабляюць яго краявіды ў мас- 
тацкіх творах, фільмах, жывапісных палотнах, песнях. У ка- 
нонах Г. Марчук спрабуе паказаць унутраны свет сваіх зем- 
лякоў, іх адносіны да традыцыйных, у пэўным сэнсе кана- 
нічных, паняццяў, з'яў, прадметаў, звычаяў. Пісьменніка 
прываблівае менталітэт жыхароў Давыд-Гарадка, характэр- 
ныя асаблівасці, якія вылучаюць гэтых людзей сярод іншых 
жыхароў Беларусі. Асэнсаваць гэтыя адметнасці ён спрабуе 
праз адносіны гарадчукоў да Бога, Гарыні, Хаты, Вуліцы, 
Агарода, Школы, Ветру, Базару, Часу, Маці. Словы-пры- 
свячэнні падаюцца пісьменнікам з вялікай літары -- яны 
набываюць тым самым сэнсавую важкасць, вызначальнасць 
у жыццёвым лёсе чалавека. 

Першым сярод дзесяці твораў нізкі ідзе «Канон Богу». 
Каля трыццаці пастулатаў «у стасунках гарадчукоў з Богам» 
вызначыў Г. Марчук у каноне. Першае сцвярджэнне пісь- 
менніка канстатуе, што Бог адназначна існуе -- і так ду- 
маюць усе местачкоўцы: «Без Божага благаславення і кры- 
жа не выбіраюцца ў далёкую дарогу, не пачынаюць ніякую 
справу, не сядаюць да абедзеннага стала». І так рабілася 
заўсёды, і гэта стала гарадоцкім правілам, канонам, які 
перадаваўся ад пакалення да пакалення, і не толькі ў звы- 
чаях, традыцыях, але і ў слове: «уратуй, Госпадзі», «Бог у 
помач», «дай, Божа, каб Гасподзь захаваў», «дапамажы, 
Божа». 

Асаблівая пашана да Бога праяўляецца ў жыхароў Да- 
выд-Гарадка ў час рэлігійных свят. У гэтыя дні людзі не 
працуюць, «усе як бы трымаюць адказ» перад Богам, «мяк- 
чэюць сэрцам і сваю крыўду, а часам і злосць за свае часо- 
выя няўдачы не паказваюць». Бог, такім чынам, яднае лю- 
дзей, абуджае ў іх патрэбу ўзаемнай павагі і міласэрнасці. 
Г. Марчук заўважыў, што яго землякі ўспрымаюць Бога ў 
чалавечым абліччы і адносяцца да яго як да суразмоўцы, 
дарадцы, памочніка, выратавальніка. Яны не клянуць яго 
за тое, што часам дапускае несправядлівасць на зямлі, а 
хіба толькі крыўдзяцца на яго за гэта: «А дзе той Бог? Усё 

няроўна дзеліць. Добры, чэсны памірае, а паразіт жыве». 
Чаму так адбываецца ў жыцці -- людзі не задумваюцца, 
не шукаюць яны прычыны і ў саміх сабе. Нават жыццё, да- 
дзенае Богам як дар, не шкадуць. Праца -- адна з галоўных 
каштоўнасцей местачкоўцаў, таму бывае, што і ў святоч- 
ныя дні яны не грэбуюць ёю, а толькі перахрысцяцца пасля 
сціплага царкоўнага звону ды скажуць: «Даруй, Госпадзі. 
Свято ж сёння». 

Бог -- не прычына спрэчак паміж гарадчукамі, нават 
калі хтосьці з іх і не верыць у яго, а вось пагаварыць пра 
Бога і нават пафіласофстваваць яны могуць: «Бог давыд- 
гарадчукам не дае сілы, але яны цвёрда вераць, што з ім 
лягчэй і надзейней. Асабліва бачаць Боскую руку ў квецені 
садоў, якімі так багаты гарадок». 

Гарадчукі, як і большасць людзей, жывуць і працуюць 
дзеля сваіх дзяцей. Ім яны жадаюць шчаслівага жыццёвага 
лёсу, здароўя і міласці Божай. Самы прыемны і ўзнёслы 
камплімент у адрас дзіцяці - «Вочкі, як на іконе, тварык, 
як у анёла. Анёльскае дзіцятко». 

З нараджэннем дзіця атрымлівае радзіму -- дарунак 
Бога. Гарадчукі любяць свой гарадок: «Бог мяне сюды пры- 
вёў, тут і жыць буду. Нікуды не з'еду. Людзі некаторыя па- 
ехалі і хутка паўміралі». 

З Богам, па меркаванні землякоў аўтара, трэба жыць у 
душы, тады і дапаможа чалавеку Гасподзь ва ўсіх справах 
добрых. 

Адносіны да Бога ў гарадчукоў не фанатычныя, а хутчэй 
практычна-традыцыйныя. Баяцца Бога не патрэбна, але і 
грэбаваць яго ласкай не варта. 

З асаблівай пяшчотай, любоўю, нават з відавочным сы- 
ноўнім абавязкам напісаны «Канон Гарыні». Нельга ўявіць 
Давыд-Гарадок без Гарыні. Раку, адносіны да яе, лад жыц- 
ця местачкоўцаў пісьменнік паказвае праз вобраз рыбака, 
які сядзіць на носе лодкі з вудаю і ціха разважае пра жыц- 
цё -- «вада, як і агонь, сваёй зменлівасцю падштурхоўвае 
да разваг», тым болей што ўспрымаецца яна жыхарамі 

гарадка як жывая істота: «Ракой не грэбуюць і не абагаў- 
ляюць яе, проста ставяцца да яе паважна, як да старэйшай 
сястры». 
1717 


Гарадчукі заўсёды клапаціліся пра чысціню ракі, не ра- 
білі ёй шкоды, прыстасоўваліся да жыцця з ракою, хоць 
часта і цярпелі ад яе ў час разліваў: «От, неспакой. Жыві 
і заўсёды думай, коб вода не знесла. Знай, мерай бераг. Ці 
з'ела яго вода?» З дзяцінства местачкоўцы прывыкаюць 
жыць побач з ракою. Яна, па словах Г. Марчука, першай 
выхоўвае і «загартоўвае характар чалавека», не церпіць 
паказуху, не даруе дурноту. Сваімі радасцямі і турботамі 
людзі дзеляцца з Гарынню: «На Макавея, у дзень свята 
кветак, жанчыны кідаюць з моста адну-дзве кветкі з буке- 
ціка, які толькі што асвяцілі ў царкве. Плывуць гладыё- 
лусы, бархоткі, бясемертнікі, астры. Ціха прымае дары 
рака. Далёка плывуць кветкі, не тонуць... нібыта Млечны 
Шлях на шырокай сінявата-зеленаватай роўнядзі. Вербы, 
лозы, таполі, гледзячыся ў ваду, робяць яе зялёнай. УКан- 
чыны з незвычайнымі, прасветленымі тварамі доўга з вэлю- 
мам суму глядзяць, як знікаюць удалечыні кветкі, сплы- 
ваюць мары і надзеі, няспраўджанае шчасце». Вада прымае 
дарункі людзей, памятае тых, хто любіць і цэніць яе. Каб 
пацвердзіць гэты тэзіс, пісьменнік прыводзіць выпадак, 
калі ў мястэчку памёр апошні дзевяностагадовы майстар, 
які адзін умеў рабіць давыд-гарадоцкія дубы-лодкі. Ніхто 
яго смерці не заўважыў. «Рака заўважыла. Яна без лодкі, 
як гарод без кветак. Такое адчуванне, што маторныя лодкі 
яе раздражняюць, а вясло яна сама лашчыць». 

Рака стварыла для гарадчукоў евой адметны, толькі ім 
уласцівы лад жыцця, выпрацавала мясцовыя традыцыі, 
гульні, адносіны паміж людзьмі. Тут, напрыклад, спрыт 
нымі майстрыхамі-рыбакамі з'яўляюцца жанчыны -” 
магчыма, таму, што і сама Гарынь успрымаецца людзьмі 
ціхай гаспадыняй Давыд-Гарадка, сімвалам «вечнага жыц- 
ця», памочніцай, таямніцай, райскай асалодай, доктарам, 
«які лечыць бясплатна, здымаючы нервовы стрэс». А яшчэ 
Гарынь -- своеасаблівы гонар гарадчукоў, яны часам лю- 
бяць пахваліцца: «А ў вас такой прыгожай ракі няма, як. 
у нас». 

Рака -- гэта бясконцы няспынны рух. Тэтым яна нагад- 
вае час -- вымяральнік жыцця. Можа, таму стары рыбак 

не спяшаецца ісці дахаты, а глядзіць на ваду, якая ў руху 
сваім забірае частку і яго жыцця: «Бяжыць рака, шуміць 
вада, нешта пяе па-свойму, не прасі яе, не пачакае, забярэ 
і знясе твае гады». Цераз раку, як бачым, гарадчук далу- 
чаецца да асэнсавання вечнага пытання пра сутнасць чала- 
вечага жыцця. Ён прыходзіць да высновы, што жыць трэба 
ціха і спакойна, як рака, не шкодзіць людзям, але і сябе ў 
крыўду нікому не даваць. 

У «Каноне Базару» раскрываецца яшчэ адна адметнасць 
жыццёвага ўкладу гарадчукоў. З высокім майстэрствам 
стварае пісьменнік лубковую карціну базару з яркімі коле- 
рамі, гаманой, важнымі тварамі купцоў і настойлівымі пра- 
пановамі гандляроў. Базар для гарадчукоў такая ж неаб- 
ходнасць, як вырошчванне кветак ці «добрыдзень» суседу, 
як смачны абед на стале ці смех дзіцяці ў роднай хаце. 
Базар -- гэта цэлы свет, які па выпрацаваных вякамі тра- 
дыцыях, яшчэ, напэўна, з часоў народных вечаў, ствараец- 
ца ўсімі жыхарамі гарадка. Ён доўжыцца толькі пару га- 
дзін, але цалкам задавальняе ўнутраную патрэбу людзей у 
падтрымцы формы іх гандлярскіх здольнасцей, незалежна 
ад таго, прадавец ён ці пакупнік. У Давыд-Гарадку, асабліва 
падкрэслівае Г. Марчук, базар «не шумлівы, не крыклівы, 
ніхто там вас за рукаў не скубе, не патрабуе саступіць дарогу». 

“8 тэксту канона вынікае, што базар для сённяшніх га- 
радчукоў не толькі матэрыяльная, а найперш духоўная па- 
трэба ў непасрэдных чалавечых зносінах, у час якіх мож- 
на пачуць мясцовыя навіны, пагаварыць «пра дзяцей, пра 
сон, пра агарод, пра серыялы, пра маючае адбыцца вяселле, 
пахваліцца імпартнай машынай, якую купіў сын, ды пажа- 
ліцца на цэны на газ, дровы, электрычнасць». 

Адметнасць гарадоцкага базару яшчэ і ў тым, што кож- 
ны абавязаны на ім нешта купіць: «Хоць на пяць капеек, 
“ а купі, інакш які ты гарадчук». Праўда, здараюцца выпад- 
Г кі, калі «прынясе жвавы муж... дахаты клін сыра, а жонка 
І з парога ў гнеў: “А нашчо ты, сляпы крот, купіў сыр? Хіба 

не бачыш, шчо мой под гнётом ляжыць? Шчо ты мяне пе- 
' рад людзьмі ганьбіш?”» 

На гарадоцкім базары можна купіць усё. Калі чаго няма -- 
закажы і на наступны дзень табе прынясуць заказ прама 
дахаты -- местачковыя гандляры паважаюць сваіх пакуп- 
нікоў. 

Базар заканчваецца, і задаволеныя людзі разыходзяцца. 
«Яны кіруюцца дахаты павольна, разважліва, нібы развіта- 
ліся з вялікім пярэстым каляровым светам шчаслівых тва- 
раў, бо ваўкаваных на гарадоцкім базары не бывае». 

«Канон Маці» завяршае нізку «Давыд-гарадоцкіх кано- 
наў». Гэта лірычны маналог пісьменніка да сваёй маці. Сы- 
ну хочацца, каб маці вярнулася да яго і, як некалі, запыта- 
лася пра здароўе,.сям'ю, родных, хату, Давыд-Гарадок... 
Сын дае адказ на ўсе мяркуемыя пытанні маці: «Нашых і 
не паменшала, і не пабольшала. На месца тых, хто пайшоў 
за табой, прыйшлі, дзякаваць Богу, новыя сваякі... Сябро- 
вачкі-аднагодкі твае ўсе паўміралі, а мае аднакласніцы ўсе 
пайшлі на пенсію. Хаты няма. На нашым пляцы чужыя 
людзі збудавалі камяніцу». Г. Марчук не мінае ў маналогу 
магчымасці расказаць і пра значныя, і пра дробныя падзеі 
Давыд-Гарадка: пра яго 900-гадовы юбілей, пра помнік 
Давыду, пра тое, што людзі сталі меней дзяцей нараджаць, 
што ўсе па-ранейшаму гандлююць насеннем і гуркамі. Не- 
калькі слоў аўтар канона гаворыць пра сябе: «Ты свары- 
лася: “Не прыдумляй, сынок, кажы праўду...” А я прыдум- 
ляў і стаў пісьменнікам. У творах малюю твой партрэт і 
пішу твой характар, даруй». Г. Марчук дзякуе маці за тое, 
што дала яму жыццё, што некалі ўзяла за руку і павяла 
знаёміць з маленькай радзімай: «Паказала вуліцы, царкву, 
вадзіла ў школу, на старым-старым цвінтары паказала ма” 
гілы продкаў». 

Найбольшая падзяка чалавеку -- добрая памяць пра 
яго. У навеле сын звяртаецца да маці на яе мове, матчынай 
мове. Гэта надае твору асаблівы лірызм, падкрэслівае шчы- 
расць і цеплыню пачуццяў: «Мамо, не було і дня, коб я не 
ўспамінаў цябе». 

Наступная частка канона напісана ў форме запав 
пісьменнік жадае знайсці свой вечны спачын У Р! 
там, дзе яму знаёма ўсё да драбніц: «Хачу, ка 


ета: 

ў роднай зямельцы на старэнькіх могілках, якія маўкліва 
ахоўваюць продкі: жвавы дзед, сціплая бабуля, ласкавая 
маці, працавітыя дзядзькі ды ўвішныя цёткі...» Пісьменнік 
не проста выказвае жаданне быць пахаваным на радзіме -- 
ён абгрунтоўвае прычыну такога выбару: хоча, каб над яго 
магілай усё так жа, як і пры ім, віравала жыццё, каб «по- 
бач спяшаліся дзеткі ў школу, каб грукацеў воз па бруку, 
каб лашчыў, лятаў... даўка-прыемны пах чаромхі і густы 
пах бэзу... Толькі тут, у родным мястэчку, ціша не будзе 
палохаць, а лашчыць раўнавагай і спакоем...». 

Светлы вобраз маці адхіляе ад сына журботныя думкі: 
«Так, сынок, не памірай. На зямлі столькі добрага, харо- 
шага, столькі любові разліта, што не паспяваеш наталіць 
душу і напалову». 

«Давыд-гарадоцкія каноны» ўспрымаюцца як адзіны мас- 
тацкі твор, у якім спалучаецца аўтарская фантазія і рэаль- 
насць, у якім праз найбольш значныя вобразы, дэталі, 
краявіды малюецца цэласная карціна жыцця маленькага 
палескага гарадка, часткі нашай вялікай агульнай радзімы, 
імя якой -- Беларусь. 


ПЫТАННІ І ЗАДАННІ 

1. Як вы думаеце, чаму Г. Марчук цыкл сваіх навел назваў 
«Давыд-гарадоцкія каноны»? 2. Чаму сярод шматлікіх адметнасцей 
Давыд-Гарадка пісьменнік сканцэнтраваў сваю ўвагу на вобразах 
Гарыні, Вуліцы, Школы, Базару? З. Чаму, на вашу думку, свой цыкл 
пісьменнік пачаў з «Канона Богу»? 4. Як, па меркаванні Г. Марчука, 
гарадчукі адносяцца да Бога? 5. Чаму, на думку пісьменніка, Бог 
яднае людзей, абуджае ў іх патрэбу ва ўзаемнай павазе і міласэр- 
насці? 6. Чаму свае пачуцці да Гарыні Г. Марчук раскрывае праз воб- 
раз рыбака? 7. Чаму пісьменнік адухаўляе Гарынь? Які асноўны мас- 
тацкі троп выкарыстоўвае ён для гэтага? 8. Якія адметнасці давыд- 
гарадоцкага базару падкрэслівае аўтар у навеле «Канон Базару»? 9. Як 
вы думаеце, чаму менавіта «Канонам Маці» пісьменнік завяршае сваю 
нізку навел? 10. Дакажыце, што навела, прысвечаная маці, выдзя- 
ляецца з шэрагу іншых адметным лірызмам, кранальнай аўтарскай 
пяшчотай, вобразнасцю. 

АЛЯКСЕЙ ДУДАРАЎ 
(нар, у 1950) 


А. Дудараў -- вядомы беларускі 
драматург і празаік, заслужаны дзе- 
яч мастацтваў Беларусі, старшыня 
Беларускага саюза тэатральных дзея- 
чаў. Яго п'есы з поспехам ставяцца не 
толькі ў тэатрах Беларусі, але і за мя- 
жой: у Балгарыі, Ірландыі, Польшчы. 

Аляксей Ануфрыевіч Дудараў на- 
радзіўся 6 ліпеня 1950 года ў вёсцы 
Кляны Віцебскай вобласці ў сям'і кал- 
гаснікаў. У 1967 годзе закончыў ся- 
рэднюю школу і паступіў у Навапо- 
лацкае прафтэхвучылішча нафтавікоў, 
потым працаваў слесарам на Полацкім нафтаперапрацоў- 
чым заводзе. Затым была служба ў войску і яшчэ два гады 
працы нафтавіком. У 1972 годзе будучы драматург паступіў 
у Беларускі дзяржаўны тэатральна-мастацкі інстытут, што 
зрабіла вялікі ўплыў на яго творчае сталенне. Менавіта тут 
падчас вучобы ярка выявіліся літаратурныя здольнасці 
А. Дударава. Па ўспамінах драматурга, на практычных за- 
нятках ён вельмі любіў інсцэніраваць прыдуманых ім пер- 
санажаў, якія з цягам часу сталі героямі яго першых апа- 
вяданняў «Кіёск», «Вярбінка», «Вокны», надрукаваных У 
1973 годзе. Для ранняга перыяду творчасці А. Дударава 
характэрная тэма жыцця беларусаў, пераважна вяскоўцаў- 
працаўнікоў. 

Вучоба ў тэатральна-мастацкім інстытуце паўплывала 
на далейшыя творча-эстэтычныя пошукі А. Дударава. У гэ- 
ты час ён захапіўся драматургіяй і пачаў пісаць драматыч- 
ныя творы. Сваю дыпломную працу -- ролю ў выпускным 
спектаклі -- іграў А. Дудараў таксама паводле сваёй пер- 


шай уласнай п'есы «Выбар». 
Пасля заканчэння тэатральна-мастацкага інстытута па 


спецыяльнасці «Акцёр драмы і кіно» ў 1976 годзе выпуск” 

нік быў запрошаны на працу ў Беларускі рэспубліканскі 
тэатр юнага гледача, дзе з 1978 па 1983 год загадваў літа- 
ратурнай часткай, што таксама мела немалаважнае значэн- 
сне для развіцця мастацкага светабачання пісьменніка. Гэты 
перыяд творчасці вызначаецца творчай сталасцю драматур- 
га, неардынарнасцю мастацкага стылю, пашырэннем тэма- 
тыкі твораў. Яго хвалявалі праблемы бездухоўнасці застой- 
нага грамадства, неперспектыўнай вёскі, маральна-філасоф- 
скага пошуку асобы. У 1979 годзе выйшла ў свет першая 
кніга апавяданняў «Святая птушка», асноўнымі, вызна- 
чальнымі тэмамі якой з'яўляюцца асэнсаванне маральна- 
этычных каштоўнасцей народнага жыцця, нацыянальных 
традыцый, агульналюдскіх ідэалаў, лёс вёскі і яе жыхароў. 
Даследчыкі адзначалі падабенства герояў першых апавя- 
данняў А. Дударава да характараў герояў-дзівакоў, створа- 
ных В. Шукшыным. Неўзабаве выйшлі з друку драматыч- 
ныя творы пісьменніка -- п'есы «Выбар» (1982), «Парог» 
(1983), «Радавыя» (1984), «Вечар» (1985) і іншыя, якія з 
поспехам пачалі ставіцца ў тэатрах Беларусі і за яе межамі. 
Асобным этапам творчасці А. Дударава стала яго кіна- 
драматургічная дзейнасць. Паводле яго сцэнарыяў зняты 
кароткаметражныя і мастацкія фільмы на кінастудыі «Бе- 
ларусьфільм» і беларускім тэлебачанні: «Кола», «Дэбют», 
«Бусляня», «Суседзі», «Белыя Росы», «Наваселле», «Ку- 
пальская ноч». Героем кінасцэнарыяў А. Дударава стано- 
віцца «выключны» герой-дзівак у выключнай, «сканстру- 
яванай», эксперыментальнай сітуацыі, які пратэстуе су- 
праць унармаванасці сацыяльнага жыцця, казёншчыны. 
З 1991 па 2002 год А. Дудараў займаў пасаду галоўнага 
рэдактара часопіса «Мастацтва Беларусі» (зараз «Мас- 
тацтва»). Але праца не перашкодзіла яму плённа займацца 
і драматургічнай дзейнасцю. У гэты перыяд у творчасці 
А. Дударава з'яўляецца гістарычная тэма. З-пад пяра дра- 
матурга выходзяць гістарычныя драмы «Вежа» (1991), 
«Князь Вітаўт» (1998), «Купала» (1994), «Адцуранне» (1994), 
«Палачанка» (1997), «Чорная панна Нясвіжа» (1998), 
«Прынц Мамабук» (1999), «Крыж» (2001) і многія іншыя. 
П'есы «Чорная панна Нясвіжа» і «Князь Вітаўт» пастаў- 

лены ў Нацыянальным акадэмічным тэатры імя Янкі Купа- 
лы. У цяперашні час драматург жыве і працуе ў Мінску, 
кіруе драматычным тэатрам Беларускай Арміі. 


ПЫТАННІ І ЗАДАННІ 

1. Якія факты з біяграфіі А. Дударава вядомы вам з вывучанага 
ў папярэдніх класах? 2. Вызначце асноўныя этапы творчасці дра- 
матурга? Чым яны абумоўлены? З. Што, на вашу думку, паўплывала 
на мастацкае самавыяўленне А, Дударава? 4. Якія кінафільмы па- 
водле сцэнарыяў А. Дударава вы глядзелі? Чым вы можаце растлу- 
мачыць шырокую папулярнасць кінафільма «Белыя Росы»? 


«КНЯЗЬ ВІТАЎТ» 


П'еса «Князь Вітаўт» аднаўляе падзеі сівой даўніны, 
ХІУ стагоддзя, калі стваралася дзяржава беларускага наро- 
да -- Вялікае княства Літоўскае -- і за ўладу змагаліся два 
стрыечныя браты Вітаўт і Ягайла. У гэтым творы выразна 
выявіўся наватарскі падыход А. Дударава да ўвасаблення 
падзей гістарычнага мінулага. Перш за ўсё, гэтая п'еса адроз- 
ніваецца ад папярэдніх навізной драматургічнай мовы -- 
вершаванай, напісанай класічным пяцістопным ямбам. Па- 
другое, у ёй акрамя гістарычных асоб (Вітаўта, Ягайлы, 
Кейстута) дзейнічаюць і міфалагічныя істоты -- багі, духі 
(Купала, беражніцы). Летапісы паведамлялі пра Ягайлу як 
прагматычнага, зайздроснага, жорсткага чалавека, а Вітаў- 
та ідэалізавалі. Аўтар жа паказвае Ягайлу дальнабачным, 
гнуткім палітыкам, а Вітаўта, як адзначае даследчык П. Ва- 
сючэнка, «залішне эмацыянальным, даверлівым і занадта 
(для палітыка) далікатным». 

Па жанравых адметнасцях п'еса «Князь Вітаўт» нале- 
жыць да гістарычнай драмы, бо ў ёй гістарычныя падзеі -- 
барацьба за ўладу паміж Ягайлам і Вітаўтам, забойства Кей- 
стута, шлюб і каранацыя Ягайлы, пагадненне Ягайлы з Ві- 
таўтам -- напоўнены асаблівым драматызмам, маюць вост” 
рую канфліктнасць. Асаблівасцю кампазіцыі гэтай драмы 
з'яўляецца тое, што ў ёй спалучаюцца два планы: рэалі- 
стычны, звязаны з гістарычнымі падзеямі, і фантастычны, 

населены міфалагічнымі вобразамі. Гэтыя планы ў творы 
ўвесь час перакрыжоўваюцца і пераходзяць адзін у другі. 
Адметным у драме з'яўляецца і тое, што дзеянне пастаянна 
пераносіцца то ў Гародню, то ў Трокі, то ў Крэва, то ў Кра- 
каў, то ў Вільню. 

У аснове п'есы ляжыць канфлікт паміж двума стрыеч- 
нымі братамі Вітаўтам і Ягайлам. Гэты канфлікт на праця- 
гу п'есы ўзбуйняецца, маральна-этычна завастраецца і пе- 
раходзіць у канфлікт паміж дабром і злом. Вітаўт і Ягайла 
выступаюць у творы як вобразы-тыпы прадстаўнікоў улады 
эпохі Сярэдневякоўя. Аўтар рамантызуе вобраз Вітаўта і 
стварае пакутніцкі, ахвярны характар-тып. А. Дудараў пад- 
крэслівае рамантычную ўзнёсласць героя, калі ён, зачара- 
ваны народным святам Купаллем, у сне абдымае дзяўчыну 
Алену, быццам падараваную загадкавымі беражніцамі. Ві- 
таўт высакародны, эмацыянальны, залішне даверлівы. Ён 
не жадае праліваць братэрскую кроў, лічыць гэта страш- 
ным грахом перад Богам і таму ўсе спрэчкі з Ягайлам імкнец- 
“ца вырашыць мірным шляхам. Калі Кейстут загадаў Вітаў- 
ту ісці з дружынаю на Трокі, каб выгнаць з Вільні Ягайлу, 
то той прыходзіць у замак Ягайлы без зброі. Залішняя да- 
верлівасць Вітаўта стала прычынай гібелі яго бацькі Кей- 
стута, якога задушыў верны слуга Ягайлы Люцень. Сам 
Вітаўт быў захоплены ў палон. І толькі дзякуючы самаах- 
вярнасці, вернасці пакаёўкі Алены, якая таемна кахала 
князя, ён быў выратаваны ад смерці. Ратуючы Вітаўта, яна 
дакладна ведала, што не патрапіць у яго абдымкі, а будзе 
спалена ў агні. Такім бязлітасным было пакаранне за ча- 
раўніцтва. 

Менавіта чараўніцтвам, вядзьмарствам Алены, якая ад- 
дала сваю вопратку князю і апранула яго адзенне, тлума” 
чаць стражнікі незвычайнае вызваленне Вітаўта з палону. 
Але і пасля гэтага Вітаўт, які зведаў і прыкрасць здрады, 
і веліч адданасці, зноў сустракаецца з братам Ягайлам, каб 
дараваць яму і заключыць мір. І ўжо Вітаўт мусіць стаць 
на чале княства, каб княжыць 88 гадоў, хоць цяпер даклад” 

на ведае, як цяжка быць князем і заставацца пакорным і сум- 
ленным вернікам. 

Ягайла падаецца ў творы жорсткім, зайздросным, але Ў 
той жа час дальнабачным і справядлівым палітыкам. Ён без 
доўгіх разваг выпраўляе на смерць сваіх верных служкаў 
за тое, што яны чынілі гвалт над цяжарнай жанчынай. 
Ягайла зайздросціць Вітаўту, бо шчыра верыць, што стры- 
ечнаму брату ўсё даецца лёгка, спрыяе ўдача, а яму самому 
ўвесь час не шанцуе. Паводзіны героя, трагізм яго стано- 
вішча можна растлумачыць тым, што Кейстут не даваў 
магчымасці Ягайлу рэалізаваць сваё права на княжацкі 
пасад, і тым, што Ягайлу елужыць угодлівы Люцень. Лю- 
цень учыняе злачынствы -- забівае баярына Янука Дамаша 
і Кейстута -- з халоднага разліку, імкнучыся дагадзіць свай- 
му гаспадару, выконваючы неіснуючыя «загады». Менавіта 
зайздрасць становіцца прычынай здрады Ягайлы і вера- 
ломства, калі ён хавае ненавіснага брата Вітаўта ў склепе. 
Нават смерць роднага дзядзькі Кейстута не хвалюе ўлада- 
любца Ягайлу. Ён прамаўляе: «Я б сам па мужным Кейсту- 
ту заплакаў, / Няма калі, мяне чакае Кракаў». Дзеля ўла- 
ды Ягайла пераходзіць у каталіцкую веру і бярэ шлюб з 
польскай каралевай Ядвігай, каб самому стаць польскім 
каралём. Але Ягайла ў сваіх паводзінах, як і Вітаўт, кіру- 
ецца хрысціянскімі законамі. Ён таксама складае зброю, 
каб не забіваць свайго брата. У палітыцы Ягайла праяўляе 
сябе разважлівым, хітрым, калі падпісвае пагадненне з Тэў- 
тонскім ордэнам. Такім чынам, вобраз Ягайлы супярэчлі- 
вы, псіхалагічна глыбокі, але не пазбаўлены сапраўднай 
чалавечнасці, выскародства. 

Праблема асабістага шчасця ў п'есе вырашаецца на воб- 
разах князёў Вітаўта, Ягайлы, а таксама і на жаночых воб- 
разах Ядвігі, пакаёўкі Алены. І Ягайла, і Вітаўт найперш 
думаюць пра дзяржаву, а асабістыя інтарэсы ставяць на 
другі план. Яны бяруць шлюб не з тымі жанчынамі, якіх 
кахаюць, а з тымі, хто выгодны для ўмацавання дзяржавы. 
Таксама і польская каралева Ядвіга адмаўляецца ад свайго 
кахання да прынца аўстрыйскага Вільгельма, а дзеля інта- 
рэсаў Польшчы згаджаецца на шлюб з Ягайлам. А пака- 
ёўка Алена ўвогуле ахвяруе сваім жыццём дзеля вырата” 
вання князя Вітаўта. 

У драме «Князь Вітаўт» сцвярджаецца думка, што га- 
лоўнымі каштоўнасцямі на зямлі з'яўляюцца міласэрнасць, 
любоў, еднасць, згода і мір. Гэтую ідэю ўзмацняюць і міфа- 
лагічныя вобразы Купалы і беражніц. Яны, хоць і з'яўля- 
юцца язычніцкімі божаствамі, але зусім не супярэчаць 
хрысціянскім нормам паводзін. Купала -- князёўна Жыц- 
ця -- уплывае на свядомасць, пачуцці герояў, вяртае іх да 
сапраўдных вытокаў жыцця. Яна напамінае людзям пра 
непрадказальнасць жыцця і пра найважнейшыя каштоў- 
насці на зямлі: любоў, еднасць, згоду, сумленнасць, самаах- 
вярнасць дзеля Бацькаўшчыны. 

Купала не толкі вяртае герояў да сапраўдных чалавечых 
каштоўнасцей, але і звяртае ўвагу на адвечны кругаварот 
жыццёвай плыні, цыклічнасць развіцця гісторыі, у якой, 
аднак, мае месца і непрадбачанасць, непрадказальнасць: 


І будзе тое, што калісь было, 

А што было на гэтым свеце -- будзе. 
Тры чары ўсе ад веку людзі п'юць, 
Медзь, золата і срэбра баль свой правяць! 
Хто родзіцца, той мусіць паміраць, 
Памрэ ж затым, каб зноўку нарадзіцца. 
Ўсё бурыцца, каб зноў нам будаваць, 
Будуецца затым, каб разбурыцца. 

Ты сёння плачаш, каб смяяцца заўтра, 
А потым зноўку будзеш слёзы ліць. 
Вайна прыходзіць, каб чакалі міру, 

А мір -- чаканне новае вайны. 
Замкнёны круг да часу, да пары, 
Гараць, гараць купальскія кастры. 


ПЫТАННІ І ЗАДАННІ 

1. У чым выявілася наватарства А. Дударава-драматурга ў п'есе 
«Князь Вітаўт»? Параўнайце паказ князёў Вітаўта, Ягайлы ў бела- 
рускіх летапісах і ў драме А. Дударава. 2. Вызначце жанравыя адмет- 
насці драмы «Князь Вітаўт». У чым асаблівасць яе кампазіцыі? Вы- 
явіце канфлікт твора і прасачыце яго развіццё? З. Зрабіце параўналь- 
ную характарыстыку вобразаў Вітаўта і Ягайлы. Хто з герояў і чаму 
выклікае вашы сімпатыі і спагаду? Чаму вобраз Ягайлы з'яўляецца 
супярэчлівым, псіхалагічна глыбокім? Дакажыце, што Вітаўт і Ягай- 
ла з'яўляюцца тыповымі прадстаўнікамі ўлады эпохі Сярэдневякоўя. 

4. Асэнсуйце праблему здрады, халоднага разліку і ўгодлівасці на 
прыкладзе вобраза стражніка Люценя. Як вы думаеце, ці меў ён ма- 
ральнае права на забойства Кейстута? Чаму? 5. Якім чынам выра- 
шаецца ў драме праблема асабістага шчасця? Чаму героі ахвяруюць 
ім дзеля дзяржавы? 6. Якія агульначалавечыя каштоўнасці сцвяр- 
джаюцца ў п'есе? Паразважайце, якую ролю ў раскрыцці ідэі твора 
адыгрываюць вобразы Купалы і беражніц. 


«ЧОРНАЯ ПАННА НЯСВІЖА» 


У драме «Чорная панна Нясвіжа» А. Дудараў па-мастац- 
ку пераасэнсоўвае гісторыю любоўнага рамана караля Жы- 
гімонта і Барбары Радзівіл, падрабязнасці якога апісваюцца 
ў беларуска-літоўскіх летапісах. Але ў адрозненне ад лета- 
пісцаў, якія асуджалі каханне Барбары і Жыгімонта, дра- 
матург рамантызуе адносіны герояў, якія, нягледзячы на 
перашкоды, перамаглі. Іх каханне застаецца неўміручым, 
вечным. Мастацкім вымыслам у п'есе з'яўляюцца вобразы 
прыдворнага Мнішка і распусніцы Бжэнкі, «двайніка» 
Барбары. 

У аснове твора ляжыць канфлікт паміж Жыгімонтам і 
яго маці каралевай Бонай, якая чыніць перашкоды кахан- 
ню свайго сына з Барбарай. На яе думку, кароль Жыгімонт 
павінен узяць сабе за жонку Габсбургекую прынцэсу, а не 
Барбару Радзівіл, у якой да караля было шмат каханкаў і 
якую людзі могуць папракнуць у амаральнасці паводзін. 
Але Жыгімонт таемна абвянчаўся з Барбарай без дазволу 
маці. Таму каралева Бона ў той час, калі Жыгімонт адпраў- 
ляецца да Габсбургаў, каб адмяніць сватаўство, прыязджае 
да Барбары і паведамляе той, што Жыгімонт паехаў да Ка- 
цярыны Габсбургскай, каб ажаніцца з ёй. У роспачы ад па- 
чутага Барбара выпівае атруту, наўмысна пакінутую пры- 
дворным ліхадзеем Мнішкам, і праз паўгода памірае. 

Для кампазіцыі п'есы характэрны перастаноўка дзеяння 
ў часе, спалучэнне рэальнага і ўмоўна-фантастычнага пла- 
наў. Пачынаецца драма з апісання няўцешнага гора караля 
Жыгімонта з прычыны смерці жонкі Барбары, пра якое 
ваявода Радзівіл Руды сведчыць: «Ён п'е віно, а потым гор- 
ка плача. Калі ж віно павыцекне слязьмі, ён зноўку п'е і 
зноўку плача горка!» Затым у творы падаецца гісторыя ка- 

хання Жыгімонта і Барбары і выпрабаванняў, якія выпалі 
на іх долю, расказваецца аб смерці Барбары. У апошняй 
частцы спалучаюцца рэальны і ўмоўна-фантастычны пла- 
ны. Прывід Барбары пачынае з'яўляцца ў палацы Радзіві- 
лаў у вобразе Чорнай панны, якая наводзіць жах на яго на- 
сельнікаў: ліхадзей Мнішак заканчвае жыццё самагубст- 
вам, распусніца Бжэнка ўцякае з Нясвіжа. Толькі для караля 
Жыгімонта прывід Барбары з'яўляецца сімвалам перамогі 
кахання, яго неўміручасці і вечнасці. 

Жанр п'есы А. Дудараў вызначыў як драматычную паэ- 
му ў трох частках. Даследчыкі адзначаюць, што гэта гіста- 
рычная драма з элементамі меладраматызму і рамантыза- 
цыі, бо ў ёй гістарычныя падзеі падаюцца ў вострых жыц- 
цёвых супярэчнасцях, гіпербалізуюцца чалавечыя пачуцці, 
страсці. Адметная і мова твора: драматург спалучае размоў- 
ныя празаічныя дыялогі з вершаванымі, што стварае ўра- 
жанне знітаванасці паэзіі і пачуццяў. Майстэрства дыялога 
ў т'есе выявілася і ў тым, што ў выключных сітуацыях ге- 
роі гавораць пра тое, што хвалюе іх зараз, у гэтыя хвіліны, 
што яны бачаць, тое, з чым не згаджаюцца, чаго ім не хапае. 

Галоўнымі героямі ў драме з'яўляюцца кароль Жыгі- 
монт і Барбара Радзівіл, ахопленыя вялікім узаемным па- 
чуццём кахання. Гэтыя вобразы ў творы рамантызаваныя, 
але паводзіны герояў псіхалагічна матываваныя. ЗКыгімонт, 
як прадстаўнік улады, польскі кароль, вымушаны выбіраць 
паміж дзяржаўнымі і асабістымі інтарэсамі. Але ён добра 
разумее, што без Барбары проста не зможа жыць, таму вы- 
бірае для сябе каханне. Псіхалагічна матываваным падаец” 
ца і самагубства Барбары. Яна так моцна кахае ЗКыгімонта, 
што не можа нават уявіць побач з каханым другую, і таму 
для сябе выбірае смерць. Такім чынам, аўтар вырашае ў 
п'есе праблему кахання і ўлады, праблему выбару. Аўтар 
сцвярджае ў драме думку, што сапраўднае каханне не ўмі- 

рае, яно перамагае і пераходзіць у вечнасць. 


ПЫТАННІ І ЗАДАННІ 
1. Якія падзеі адлюстраваны ў драме «Чорная панна Нясвіжа»? 
Што ў творы з'яўляецца выдумкай? Раскрыйце сэнс назвы драмы. 

2. Якую думку сцвярджае аўтар у п'есе? Паразважайце, што хацеў 
сказаць А. Дудараў фіналам твора. З. У чым выявілася кампазіцыйная 
і жанравая адметнасць п'есы? Паразважайце, чаму жанр гэтага твора 
даследчыкі вызначаюць як гістарычная драма. 4, Што складае асноўны 
канфлікт твора? У чым, на вашу думку, выявілася яго псіхалагічная 
глыбіня? 5. Як у драме вырашаюцца праблема кахання і ўлады, 
праблема выбару? Чым актуальная праблематыка твора сёння? 6. Зра- 
біце праблемна-вобразны аналіз драмы «Чорная панна Нясвіжа». Ка- 
го з персанажаў п'есы вы аднеслі б да каларытных вобразаў і чаму? 
7. Якія рысы характэрныя для гістарычнай драмы? Свой адказ 
аргументуйце прыкладамі. 8. Падрыхтуйце паведамленне на тэму 
«П'еса “Князь Вітаўт” Аляксея Дударава як гістарычная драма» або 
«Жанравыя адметнасці п'есы “Чорная панна Нясвіжа” Аляксея 
Дударава». 


ТЭОРЫЯ ЛІТАРАТУРЫ 


Гістарычная драма. З вывучанага ў папярэдніх класах 
вы ўжо знаёмыя з такім жанрам літаратуры, як драма, у 
якой жыццё раскрываецца ў вострых сутыкненнях, супя- 
рэчнасцях. Прыкладам з'яўляюцца п'есы «Раскіданае гняз- 
до» Я. Купалы, «Партызаны» К. Крапівы, «Вечар» А. Ду- 
дарава і многія іншыя. Гістарычная драма -- гэта жанра- 
вая разнавіднасць драмы, у якой па-мастацку ўзнаўляюцца 
пэўныя гістарычныя падзеі, малюецца жыццё і дзейнасць 
канкрэтных гістарычных асоб. Канфлікт у такіх творах вы- 
значаецца драматызмам гістарычных рэалій, вастрынёй і 
напружанасцю. Галоўнымі героямі гістарычнай драмы з'яў- 
ляюцца пераважна канкрэтныя гістарычныя асобы, дзей- 
насць якіх мела вялікае значэнне для ўсяго народа, краіны. 
Прыкладам гістарычнай драмы з'яўляюцца п'есы «Напіса- 
нае застаецца» А. Петрашкевіча, «Князь Вітаўт» і «Чорная 
панна Нясвіжа» А. Дударава. Так, у гістарычнай драме «Князь 
Вітаўт» А. Дударава ў вострых супярэчнасцях падаецца 
гістарычнае мінулае Беларусі ХІЎУ стагоддзя, барацьба за 
ўладу Вітаўта і Ягайлы. Канфлікт паміж героямі вылучаец- 


ца драматызмам, вастрынёй і напружанасцю. 
ана. ае ана 


БЕЛАРУСКАЯ ЛІТАРАТУРА 
НА СУЧАСНЫМ ЭТАПЕ 
(з сярэдзіны 1980-х гадоў) 





Літаратурны працэс у Беларусі на сучасным этапе. На- 
прыканцы мінулага стагоддзя ў выніку сацыяльна-палітыч- 
ных пераўтварэнняў грамадства ўступіла ў стадыю карды- 
нальных перамен. Літаратура, як чуйны «барометр часу», 
не засталася абыякавай да гэтых зрухаў -- пісьменнікі роз- 
ных пакаленняў у сваёй творчасці звярнуліся да мастацкага 
асэнсавання складаных перыпетый сацыяльнага быцця на 
працягу ХХ стагоддзя. 

На сучасным літаратурным працэсе пазітыўна адбіўся і 
актыўны ўдзел у ім моладзі, стварэнне ёю творчых суполак 
(«Тутэйшыя», «Таварыства вольных літаратараў», «Бум- 
Бам-Літ» і інш.). Калі старэйшыя пісьменнікі пераважна 
з'яўляюцца прыхільнікамі рэалістычнай творчасці, то мо- 
ладзь больш хінецца да мадэрнізму і постмадэрнізму, сучас- 
нага авангарду, што ідзе з Захаду і з Расіі, адмаўляе многія 
ранейшыя пазітыўныя каштоўнасці і гармонію стылю, ад- 
нак падштурхоўвае літаратараў да эксперыменту як у галі- 
не зместу, так і ў галіне формы. 

Актывізацыі літаратурнага працэсу паспрыяў і перыя- 
дычны друк -- газета «Літаратура і мастацтва», часопісы 
«Полымя» і «Маладосць», што сталі своеасаблівай трыбу- 
най для выяўлення мастацкіх пошукаў пісьменнікаў як ста- 
рэйшых, так і маладзейшых пакаленняў. Сярод аўтараў 

«Полымя» лаўрэаты дзяржаўных прэмій СССР і БССР І. Ша- 
мякін, Я. Брыль, І. Навуменка, І. Чыгрынаў, А. Макаёнак, 
Н. Гілевіч, Р. Барадулін, Я. Сіпакоў і іншыя пісьменнікі, чые 
творы сталі хрэстаматыйнымі. На пачатку ХХІ стагоддзя 
часопіс працягвае знаёміць чытачоў з сучасным літаратур- 

ным працэсам, на яго старонках былі змешчаны тво- 
ры У. Дамашэвіча, У. Гніламёдава, К. Цвіркі, У. Ліпскага, 
Г. Марчука, А. Федарэнкі і інш. Часопісе «Маладосць» так- 
сама паспрыяў адкрыццю не аднаго таленавітага пакалення 
пісьменнікаў і паэтаў, творчасць якіх вывучаецца ў школе: 
А. Разанава, Я. Янішчыц, В. Шніпа, Л. Рублеўскай, М. Мят- 
ліцкага і інш. 

Новыя тэндэнцыі ў грамадскім жыцці абумовілі ства- 
рэнне новай пісьменніцкай суполкі -- Саюза пісьменнікаў 
Беларусі. Дзякуючы гэтай падзеі актывізаваўся літаратур- 
ны працэс. Цяпер ролю каталізатара пошукаў новага ў мас- 
тацтве слова адыгрывае творчае спаборніцтва, якое ў многім 
спрыяе пашырэнню тэматычна-праблемных абсягаў літа- 
ратуры. 


ПАЭЗІЯ 


Сучасная беларуская паэзія з сярэдзіны 80-х гадоў ХХ ста- 
годдзя -- складаная, шматгранная з'ява, пазначаная арыгі- 
нальнымі творчымі набыткамі, жанравай і стылявой дына- 
мікай, у прасторава-часавай структуры якой перакрыжоў- 
ваюцца набыткі розных пісьменніцкіх пакаленняў. 

Найперш гэта мастакі слова, якія праявілі сябе як яркія 
творчыя індывідуальнасці ў даваенны ці ваенны перыяд, -- 
М. Танк, А. Вялюгін, П. Панчанка, С. Грахоўскі і многія 
іншыя. 

Маладзейшае пакаленне ўвайшло ў літаратуру ў 50-- 
60-я гады мінулага стагоддзя -- гэта так званае «філалагіч- 
нае пакаленне», «дзеці вайны», «шасцідзесятнікі»: Р. Бара- 
дулін, А. Вярцінскі, В. Зуёнак, Я. Сіпакоў, Н. Гілевіч, У. Ка- 
раткевіч, М. Стральцоў, Г. Бураўкін і іншыя мастакі слова. 

Развіццё слоўнага мастацтва на сучасным этапе звязана 
таксама з творчай дзейнасцю наступных яркіх індывідуаль- 
насцей, якія заявілі пра сябе ўжо ў 70--80-я і 90-я гады 
ХХ стагоддзя: Я. Янішчыц, Н. Мацяш, З. Дудзюк, М. Мят- 
ліцкі, А. Разанаў, Р. Баравікова, І. Багдановіч, П. Вераб'ёў, 
Л. Рублеўская, В. Шніп, М. Шабовіч, М. Башлакоў, А. Кас- 
ко, М. Пракаповіч, А. Сыс, Л. Дранько-Майсюк, А. Глобуе, 
М. Дукса і інш. 

Самая маладая генерацыя літаратараў прэзентавана імё- 
намі В. Жыбуля, А. Хадановіча, А. Камоцкага, В. Трэнас, 
З. Вішнева, Я. Дашынай і інш. 

Паэзія канца ХХ -- пачатку ХХІ стагоддзя вызначаецца 
спалучэннем і ўзаемадзеяннем публіцыстычнага, філасоф- 
скага і выяўленча-апісальнага пачаткаў, пашырэннем тэма- 
тычных абсягаў у сувязі са зменамі ў грамадстве (дэмакра- 
тызацыя, перабудова, галоснасць) на мяжы стагоддзяў, 
што заўважыў і адзначыў вядомы даследчык У. Гніламёдаў, 
які вылучыў значна больш мастацка-стылявых плыняў У 
сучаснай паэзіі параўнальна з папярэднімі перыядамі яе 

развіцця: лірыка-апавядальную (Я. Янішчыц, Р. Бараві- 
кова, Л. Галубовіч і інш.), рамантычную (У. Караткевіч, 
Я. Сіпакоў і інш.), лірыка-публіцыстычную (П. Панчанка, 

Г. Бураўкін, М. Мятліцкі і інш.), філасофска-аналітычную 
(А. Куляшоў, М. Стральцоў, А. Вярцінскі і інш.), мастацка- 
сінкрэтычную (М. Танк, Р. Барадулін, В. Зуёнак і інш.), інтэ- 
лектуальную (А. Разанаў). 

Адной з асаблівасцей сучаснай беларускай паэзіі стано- 
віцца яе інтэлектуалізацыя, арыентацыя на роздумнасць, 
медытатыўнасць. Падобны пачатак знаходзіць сваё закана- 
мернае выяўленне ў творчасці М. Танка, А. Вярцінскага, 
М. Дуксы, А. Разанава. Філасофская лірыка ўяўляе сабой 
вышэйшы этап руху мастацкай творчасці да інтэлектуалі- 
зацыі, пераразмеркавання суадносін паміж «рацыё» і «эмо- 
цыё», разважанне-медытацыю пра вечныя праблемы чала- 
вечага існавання: Жыццё і Смерць, Часовае і Вечнае, Дабро 
і Зло, Чалавек і Прырода і г. д. 

Так, у сваіх апошніх творах М. Танк арыентаваўся на 
доказнасць, лагічную стройнасць і строгасць, падаваў раз- 
горнутыя дыялогі-разважанні з апанентамі і суразмоўцамі -- 
зямлёй і небам, сонцам і зорамі, дрэвамі і рачнымі хвалямі, 
звярамі і птушкамі і, вядома, людзьмі: «Старыя дрэвы. / 
Я з пашанай спыняюся / Перад імі ў прывітанні, / Бо мно- 
гім абавязаны ім / У сваім жыцці. / Хаця вядома: ГУ іх 
цараванай засені / Заўжды расці нялёгка». У працытава- 
ным верлібры «Старыя дрэвы» выяўляецца надзвычай важ- 
ная думка пра пакаленні і іх узаемасувязь, пра шанаванне 
продкаў і шкадаванне нашчадкаў, якім нялёгка знайсці сваё 
месца ў жыцці. 

А. Вярцінскі таксама з'яўляецца мастаком філасофскага 
складу мыслення. Часцей за ўсё вершы-прыпавесці («Косім 
траву -- яна не крычыць...», «Ноччу заплакала дзіця», «Вы 
зразумейце правільна...» і інш.) і элегіі («З жалем гляджу 
на дзіця...», «Хлопчык глядзіць», «Мы жывём, каб вяртац- 
ца...», «Трагічна-сумная няўвязка...») А. Вярцінскага пра- 
сякнуты думкамі пра чалавека і чалавецтва, рух і зменлі- 
васць часу, пра страту кахання, пра непазбежную смерць, 
пра прадаўжэнне жыцця ў нашчадках: «Хлопчык гля- . 
дзіць... / Я ў позірку тым дзіцячым / Бачу пачатак сябе, / 
Сваё прадаўжэнне бачу...» 

Новае, больш шырокае гучанне ў творчасці паэтаў на 
сучасным этапе атрымлівае грамадзянска-публіцыстычны 
пачатак, які стаў дамінантным у многіх вершах П. Панчанкі, 
М. Танка, Н. Гілевіча, В. Зуёнка, Г. Бураўкіна і інш. Паэты 
ствараюць мастацкі свет, у цэнтры якога стаіць чалавек -- 
мысліцель, філосаф, палітык, публіцыст, грамадзянін, -- 
які клапоціцца пра лёс Бацькаўшчыны і мовы. 

Паэзія П. Панчанкі апошніх дзесяцігоддзяў вызначала- 
ся публіцыстычнай палкасцю, непрымірымасцю да адмоў- 
ных з'яў, барацьбой за духоўнае, маральнае ачышчэнне асо- 
бы. Паэт абараняў канцэпцыю жыцця, паводле якой чала- 
век сцвярджаецца як асоба актыўная, мэтанакіраваная, як 
вечны шукальнік, непрымірымы да мінімальных праяў 
фальшу і няшчырасці, прыстасаванства. Элегія «Развітан- 
не» напоўнена горкім расчараваннем, непрыхаваным і 
шчымлівым болем, зняверанасцю лірычнага героя ў адра- 
джэнне роднай мовы, якога адлучылі ад родных слоў і Баць- 
каўшчыны. Твор заснаваны на мастацкай інтэрпрэтацыі і 
асуджэнні падзей, у выніку якіх многім народам было ад- 
моўлена ў праве «людзьмі звацца» праваднікамі палітыкі 
сталінскага генацыду ў адносінах да малых народаў. Паэта 
таксама трывожылі бяздумныя адносіны сучаснікаў да бе- 
ларускай зямлі і мовы («Вучы дзяцей французскай, / Ангель- 
скай, / Эсперанта, / Але не беларускай»). 

Сэнсава і эмацыянальна блізкай па тэматыцы да твор- 
часці названых пісьменнікаў з'яўляецца большасць вершаў 
Н. Гілевіча са зборнікаў «Жыта, сосны, валуны» і «На вы- 
сокім алтары» («Б'юць у сэрца», «Скора, скора», «Прак- 
лён», «І ўсё-такі дойдзем»). 

Думкай пра самавызначэнне беларускай супольнасці як 
раўнапраўнай, годнай нацыі з багатай мінуўшчынай, з ма- 
гутнымі каранямі, усведамленне важнасці фактару захаван- 
ня спадчыны народам, які жыве сярод больш магутных 
суседзяў, прасякнуты амаль усе творы Н. Гілевіча, заснава” 
ныя на выкарыстанні сімвалічных вобразаў- гуніверсалій -- 
«храма», які сімвалізуе Радзіму, мову, Бацькаўшчыну, 
«крыжа» -- сімвала гістарычных выпрабаванняў Беларусі 
і адначасова свабоды, ачышчэння. 

Менавіта на сучасным этапе развіцця літаратуры ўзмац- 
няецца цікавасць мастакоў слова да гістарычнага мінулага, 
што ператварае чалавека ў грамадзяніна, які пачынае кла- 
паціцца не толькі пра свой асабісты лёс, але і пра лёс усёй 
краіны. 

Своеасаблівы падыход да раскрыцця гістарычнай тэмы 
выяўляецца ў творчасці А. Пісьмянкова («Якаў Палача- 
нін», «Дума Вітаўта» і інш.), В. Шніпа («Язэп Драздовіч»), 
Л. Рублеўскай («Балада пра Франца Савіча», «Мялецій 
Сматрыцкі»). Пры знаёмстве з названымі вершамі ў свядо- 
масці чытачоў з'яўляюцца постаці гістарычных асоб, жыц- 
цё і дзейнасць якіх паэты лічаць узорамі маральнай даска- 
наласці і грамадзянскай самаахвярнасці. Менавіта таму 
героі твораў пра мінулае паўстаюць не толькі ў абліччы 
канкрэтных гістарычных асоб, але і адраджэнцаў-волатаў, 
прарокаў, падобных да былінных асілкаў, створаных з да- 
памогай прыёмаў іканапіснага жывапісу: «Ён -- Сапега, 
Сапегу свет знае, / Як сам знае Сапега любоў / Да зямлі, 
на якой нарадзіўся, / За якую маліўся і біўся...» (В. Шніп 
«Балада Льва Сапегі»). 

Тэмы мовы, роднага краю «падсвечваюцца» вобразамі 
рэальных гістарычных асоб не толькі ў творчасці прадстаў- 
нікоў старэйшых пакаленняў, але і ў лірыцы маладых літа- 
ратараў, якія зрабілі важкі ўклад у раскрыццё народных 
звычаяў, традыцый, у асэнсаванне праблем вяртання да 
гістарычнай памяці, захавання роднай мовы ў яе «неруш- 
ным» стане. А. Сыс стварыў пранікнёны вобраз роднай мо- 
вы як самага святога скарбу на зямлі: «Нам мова далася 
крывёю / ды выпаленымі вачыма, / хавалі яе, як зброю, / 
насілі, як горб за плячыма» («Маналог Каруся Каганца»). 

Адной з дамінантных, якой прысвячаюць свае творы па- 
эты, становіцца праблема выдаткаў навукова-тэхнічнага 
прагрэсу, наступстваў аварыі на Чарнобыльскай АЭС (збор- 
нікі М. Мятліцкага «Бабчын», «Чаканне сонца», В. Зуёнка 

«Лета трывожных дажджоў», «Чорная лесвіца», вершы 
М. Танка «Просьба аб дараванні», «Тут Беларусь была», Р. Ба- 
радуліна «На схіле двухтысячагоддзя» інш.). Чарнобыль” 
ская трагедыя глыбока і рознабакова асэнсоўваецца бела- 

рускімі паэтамі, якія ў сваіх творах звяртаюцца пераважна 
да такіх матываў, як бяда, трывога, бежанства, выгнанне. 

Глыбінёй перажыванняў, непрыхаванай трагедыйнасцю, 
якія маюць грунтам асабіста перажытае, вызначаюцца вер- 
шы М. Мятліцкага, прысвечаныя Чарнобыльскай аварыі. 
Па словах М. Арочкі, «гаркота “палескага смутку” пачала, 
бадай, цалкам трымаць у палоне вершы М. Мятліцкага -- 
іх вызначае ўласна перажытая, сэрцам убачаная дэталіза- 
цыя, шчымлівая густата канкрэтных адзнак бяды...». Лі- 
рычны герой вершаў М. Мятліцкага паўстае выгнаннікам, 
які не можа пераадолець трагедыю адлучэння ад роднай 
зямлі, ад блізкіх, дарагіх сэрцу мясцін, што сталі паліго- 
нам смерці («Тут мёртва ўсё...»): 


Тут мёртва ўсё... 

Спалошлівы прывід 

Астатняе выгнанніцы -- вясны. 
У дзікарослых травах краявід. 
Стаю, жыццё, каля тваёй труны. 


Паэт стварае аднатонны графічны малюнак спустошанай 
малой радзімы, выкарыстоўваючы пераважна змрочныя, 
цёмныя колеры («чорная ява», «ноч», «чорны чалавек» 
і інш.), перадае імі драматызм душэўнага стану лірычнага 
героя. 

Трагедыйнай напружанасцю і экспрэсіўнасцю вызна- 
чаецца мастацкае асэнсаванне наступстваў Чарнобыльскай 
катастрофы ў паэме Я. Сіпакова «Одзіум», дамінантнымі 
вобразамі-сімваламі ў якой становяцца Катаклізм, Апака- 
ліпсіс, Катастрофа як увасабленне непапраўнай бяды і тра- 
гедыі: «Два браты і сястра з нетутэйшымі імёнамі -- Ката- 
клізм, Апакаліпсіс і Катастрофа -- нецярпліва, прагна ўгля- 
даюцца ў тутэйшую зямлю і ласкава гладзяць па раскуд” 
лачаных валасах сваю нашчадніцу, спадкаемніцу, якая, ці 
чуеце, мае такое ўжо тутэйшае імя -- Бяда». Цэнтральным 
у паэме становіцца вобраз бабкі Параскі, якая не можа зра” 
зумець, чаму яе чысценькае цяля стала брудным, а ўвесь 

навакольны свет -- атручаным, нават спрабуе змыць 8 ця” 
ляці нябачны атамны бруд. Паэма пабудавана з дапамогай 

мастацкіх прыёмаў антытэзы, калі жыццю супрацьпастаў- 
ляецца смерць, дабру -- зло, шчасцю -- гора, прыродныя 
з'явы, што неслі жыццё, становяцца сімваламі смерці («Бы- 
ла, ці чуеце, вёска, а стала зона адсялення. / Было поле, а 
стала зона адчужэння. / Быў лес, а стала зона пастаяннага 
радыяцыйнага кантролю»), і цыклічнага выкарыстання ма- 
літвы «Ойча наш», якая пастаянна перарываецца аўтарскім 
празаічным тэкстам, гістарычнымі даведкамі, статыстыч- 
нымі дадзенымі, устаўнымі элементамі. 

Многія творы М. Башлыкова (вершы са зборніка «Пяро 
зязюлі падніму», паэма «Лілея на чорнай вадзе») прысве- 
чаны асэнсаванню прычын і наступстваў экалагічнай ката- 
строфы, у іх гучыць трывожны роздум пра будучыню, ду- 
хоўны Чарнобыль: «Толькі чорныя хмары / Плылі над зям- 
лёю. / Над радзімай маёй радыяцыя вісла». 

Далейшае развіццё і тэматычнае пашырэнне беларускай 
паэзіі нашых дзён адбылося і за кошт абнаўлення урбані- 
стычнай тэматыкі, што можна патлумачыць прыходам 
у літаратуру новай генерацыі мастакоў, якія нарадзіліся ў 
горадзе. Тут вылучаюцца вершы А. Глобуса з кніг «Парк» і 
«Скрыжаванне» -- «Горад», «На прыпынку», «1989. Мінск. 
Траецкае прадмесце». Паэт з дапамогай вобразаў- «інтэр'е- 
раў» жыцця (афішы, новабудоўлі, «хлапечае жыццё мікра- 
раёнаў», транспарт і г. д.) стварае цэласную, гарманічную 
урбаністычную карціну, у атачэнні якой лірычны герой ад- 
чувае сябе ўтульна і спакойна. 

Аднак некаторыя сучасныя паэты ўспрымаюць горад не 
толькі як крыніцу чыстых пачуццяў, успамінаў і перажы- 
ванняў, як сведку іх маленства, юнацтва і першага кахан- 
ня, але і як жорсткі, бяздушны свет, атулены прывіднымі 
сценамі, змрокам, дзе валадарыць халодны вецер (вершы 
Г. Булыкі са зборніка «Турмалін», Г. Каржанеўскай з кнігі 
«Асенні мёд», Л. Рублеўскай са зборніка «Замак месячнага 
сяйва»): «Гарадскім скразнякам не хапае прасторы / Раз- 
махнуцца ў вятры, / Замахнуцца на лёс» (Г. Булыка «Мен- 
скі скразняк»); «Паламаныя лаўкі / прыгожа засцеле 
лістота, / Паламаныя лёсы / прымірацца з болем глухім. / 
Тэта -- восень зямлі, / гэта жоўтая песня самоты. / Гэта - 


вочы шкляныя праспекта / і цемра над ім» (Л. Рублеўская 
«Гарадская восень»). 

Новай рысай сучаснай паэзіі стаў зварот беларускіх паэ- 
таў да рэлігійна-хрысціянскай і біблейска-філасофекай тэ- 
матыкі, да імя Бога як сімвала духоўнага выратавання. 
І ў сувязі з гэтым многія сучасныя аўтары (А. Разанаў, 
Р. Барадулін, І. Багдановіч, Г. Каржанеўская, Г. Тварано- 
віч, Д. Бічэль, М. Шайбак, А. Мінкін, А. Глобус і інш.) 
разглядаюць смерць не толькі і не столькі як фізіялагічны 
канец чалавека, а як своеасаблівы пераход яго ў іншае 
жыццёвае вымярэнне. Адно з асноўных месцаў у лірыцы 
паэтаў паступова займае малітва-зварот з просьбай вырата- 
ваць Беларусь, адрадзіць Радзіму, дапамагчы ёй (Р. Бара- 
дулін «Маленне за Беларусь»): 


Божа, пашлі Беларусі 
Ласку з Тваімі вачамі, 
Сэрцы суцеш у скрусе, 
Злітуйся над крывічамі. 


Тэма кахання як жыватворнай крыніцы духоўна-ма- 
ральнага вобліку асобы ў сучаснай беларускай паэзіі звяза- 
на з імёнамі Л. Дранько-Майсюка (зборнікі «Стомленасць 
Парыжам», «Акропаль»), Р. Баравіковай (кніга «Каханне), 
Г. Каржанеўскай (кніга «Асенні мёд»), Я. Янішчыц (збор- 
нік «Каліна зімы»), Н. Мацяш (кніга «Шчаслівай долю на- 
заві») і многіх іншых. 

Л. Дранько-Майсюк -- адзін з самых папулярных і ары- 
гінальных сучасных беларускіх паэтаў. Яго творчасці ха- 
рактэрна інтэлектуальна-медытатыўная заглыбленасць, што 
нараджаецца на аснове арыгінальнага падыходу да пераўва- 
саблення канкрэтыкі ў вобразнае іншабыццё, грунтоўнага 
ведання традыцый сусветнага мастацтва. Цэнтральным воб- 
разам паэзіі аўтара становіцца вобраз вандроўніка па чу- 
жых гарадах і краінах -- шукальніка высокіх духоўных 
ідэалаў. Герой нязменна вяртаецца да Бацькаўшчыны 
і жанчыны як крыніцы сапраўднай прыгажосці і гармоніі. 
Адзін з лепшых зборнікаў Л. Дранько-Майсюка «Акро- 

паль» складаецца з метафарычных ево-езваі (своеасаблівы 

жанравы сінтэз эсэ і філасофскага разважання) «Ратаванне 
Грэцыяй» і «Стомленасць Парыжам». Адчуваецца, што паэт 
шукае новыя, асацыятыўныя прынцыпы пісьма, надае па- 
глыблены культуралагічны сэне слову, стварае своеасаблі- 
вае жанравае новаўтварэнне на аснове сінтэзу прозы і паэзіі. 

Л. Дранько-Майсюк свядома сцвярджае ідэю «мастацтва 
для мастацтва» («чыстай красы»): апявае найперш красу - 
штодзённага жыцця, прыроды, мастацтва, складае гімн жан- 
чыне. Пачаўшы з паэтызацыі палескага краю, ён перахо- 
дзіць да асэнсавання культурнай спадчыны, створанай на- 
родамі свету ў перыяд ад часоў Старажытнай Грэцыі да эпо- 
хі французскага сімвалізму. Нават звычайнае пачуццё зака- 
ханасці ён умее ўзняць у мастацкай творчасці да рамантыч- 
най легендарнасці, а яго «чароўная А.», якой прысвечаны 
цыкл інтымных вершаў, прыпадабняецца дантаўскай Беат- 
рычы або пятраркаўскай Лауры: 


У Вашым голасе квітнеюць астры, 
Якіх не бачыў я раней. 

Мне зразумела ўсё і ўсё не ясна... 

У Вашым голасе квітнеюць астры, 

І кожнай кветцы Бог сказаў: квітней. 
Мне зразумела ўсё і ўсё не ясна - 
Ці варты музыкі такой?! 


Сучасная паэзія ўяўляе сабой дынамічную з'яву. У апош- 
ні час усё больш шырокую прастору ў ёй заваёўваюць мона- 
страфічныя, нерыфмаваныя вершы. Стварэнне новых вер- 
шаваных формаў набыло зараз амаль масавы характар, у 
выніку чаго з'явіліся іх лепшыя ўзоры, заявілі пра сябе 
вершаказы, квантэмы, версэты, пункціры А. Разанава і ін- 
шых аўтараў. 

Папулярнасць у сучаснай паэзіі набывае і жанравая 
форма танка -- монастрафічнага пяцірадковага нерыфма- 
ванага верша, у якім першы і трэці радкі маюць па пяць 
складоў, а астатнія -- па сем. Класічны танка складаецца 
з 81 склада, а галоўная думка верша сканцэнтравана, як 
правіла, у трох першых радках. Сэнсава ўшчыльнены твор 
гэтай формы пабудаваны на традыцыйным вобразным па” 

раўнанні чалавека з мятлікам, у ім сцвярджаецца тэзіс пра 
хуткаплыннасць жыцця чалавека: «Пярэсты мятлік / і во- 
сенню хоча жыць -- / п'е паспешліва / з хрывантэмы расін- 
кі / марознай раніцай». 

Шырокае распаўсюджанне ў сучаснай літаратуры атры- 
мала і жанравая форма хоку (або хайку, хай-кай) -- мона- 
страфічнага трохрадковага верша, які вылучыўся з танка 
і, па-сутнасці, з'яўляецца яго скарочанай формай. У хоку 
таксама адсутнічае рыфма, але строга захоўваецца даклад- 
ная колькасць складоў у вершарадах: у першым і трэцім -- 
па пяць, у другім -- сем. Гэтая своеасаблівая цвёрдая вер- 
шаваная форма прыйшла да нас з японскай паэзіі, дзе яна 
актыўна ўжывалася яшчэ ў гады Сярэдневякоўя. М. Танк 
неаднаразова звяртаўся да гэтай жанравай формы (цыкл 
хоку са зборніка «Еггаба»): «Хірасіма. На / Камені -- цень 
чалавека. / Самога ж -- няма». На сучасным этапе хоку Ў 
беларускай літаратуры пішуць А. Глобус, У. Сіўчыкаў. 

Вынікі творчых пошукаў паэтаў абумовілі нараджэнне 
новых вершаваных формаў на стыку танка і хоку -- «ахвя- 
рынкі» (разважанні пра месца чалавека ў Сусвеце і Бога: 
«У кожным / Адпаведна яго шчадраце / Бог расце») і «ясач- 
кі» Р. Барадуліна. Напрыклад, «ясачкі» названага паэта 
адначасова па будове (монастрафа з трох радкоў) нагадва- 
юць хоку (паўтанка), а па колькасці складоў -- танка: 
«Скон -- нечаканны й чаканны плён. / Чалавек - гадзін- 
нік, які не ведае, / На колькі Усявышнім заведзены ён». 

Адраджэнне адной з нетрадыцыйных і новых для нацыя- 
нальнай паэзіі вершаваных формаў - паліндрома (верш, 
які можа чытацца ў адваротным парадку 3 апошняй літары 
(радка) да першай без змен зместу) -- звязана з літаратур- 
най дзейнасцю В. Жыбуля, П. Васючэнкі і іншых аўтараў. 
Сучаснай паэзіі ўласцівы і такія вершаваныя формы, як 
лімэрык (анапеставае пяцірадкоўе), майстрам якога з'яў- 
ляецца А. Хадановіч, пагер-вершы (кароткія тэкставыя па” 
ведамленні для пэйджэраў), напісаныя Г. Лабадзенкам. 

Такім чынам, сучасная беларуская паэзія -- гэта скла- 

даная з'ява, у якой суіснуе і ўзаемадзейнічае эстэтыка рэа- 
лізму і мадэрнізму, назіраецца творчае засваенне традыцый 

сусветнай літаратуры і пераасэнсаванне набыткаў айчын- 
най, у тым ліку і фальклору. Адной з галоўных прымет твор- 
часці многіх сучасных паэтаў становіцца медытатыўнасць, 
асацыятыўнасць мыслення, акцэнтацыя ўвагі на пошуках 
новага героя, які адчувае не толькі сваё месца ў свеце, але 
і заканамернасці чалавечага і прыроднага існавання. Сучас- 
ная літаратура характарызуецца спалучэннем рознастыля- 
вых напрамкаў, жанрава-тэматычнай шматграннасцю, яна 
не толькі пазнае сучасны свет, але і прагназуе будучае, з'яў- 
ляецца дасканалай і разнастайнай у фармальных адносінах. 
У ёй спаборнічаюць рэалістычныя, мадэрнісцкія і постма- 
дэрнісцкія тэндэнцыі. 


ПЫТАННІ І ЗАДАННІ 

1. Якімі храналагічнымі межамі акрэсліваецца сучасны перыяд 
у развіцці паэзіі? Якія стылі і напрамкі можна вылучыць у сучаснай 
літаратуры? 2. Хто з названых намі паэтаў раней уступіў у літара- 
туру, хто пазней? Расстаўце ў «храналагічным парадку» прозвішчы 
аўтараў: Максім Танк, Рыгор Барадулін, Алесь Разанаў, Генадзь Бу- 
раўкін, Яўгенія Янішчыц, Адам Глобус, Янка Сіпакоў, Віктар Шніп, 
Рыгор Барадулін, Людміла Рублеўская. З. Назавіце адзнакі наватар- 
скіх пошукаў у беларускай паэзіі. 


ВАСІЛЬ ЗУЁНАК 
(нар. у 1935) 


Нарадзіўся Васіль Васільевіч Зуёнак у вёсцы Мачулішча 
Крупскага раёна Мінскай вобласці. Пасля заканчэння ў 
1959 годзе аддзялення журналістыкі філалагічнага факуль- 
тэта БДУ малады журналіст пайшоў працаваць у газету 
«Рабочае юнацтва», а затым -- «Піянер Беларусі». Праца 
ў дзіцячых выданнях абудзіла ў ім захапленне паэзіяй для 
дзяцей, і ён сам пачаў для іх пісаць, з'явіліся кнігі «Вясё- 
лы калаўрот» (1965), «Жылі-былі пад вадой» (1969), «Со- 
нечны клубочак» (1974). Першы зборнік «дарослай» паэзіі 
«Крэсіва» пабачыў свет толькі ў 1966 годзе і засведчыў на- 
раджэнне сапраўднага паэта. Пасля пачалі з'яўляцца новыя 
зборнікі і паэтычныя кнігі «Крутаяр» (1969), «Сяліба» (1973), 
«Нача» (1975), «Маўчанне травы» (1980), «Час вяртання» 


(1981), «Світальныя птушкі» (1982), «Лукам'е» (1984), 
«Жніўны дзень» (1985), «Вызначэнне» (1987), «Лета тры- 
вожных дажджоў» (1990), «Чорная лесвіца» (1992), «Пісь- 
мы з гэтага свету» (1995). У другой палове 1990-х гадоў 
выдадзены двухтомнік выбранага: зборнік вершаў «Гронка 
цішыні» (1996) і кніга паэм «Пяцірэчча» (1998). Творы В. Зу- 
ёнка друкаваліся на старонках беларускіх часопісаў («По- 
лымя», «Маладосць», «Крыніца», «Дзеяслоў») і ў газеце 
«Літаратура і мастацтва». 

Паэзія В. Зуёнка надзвычай багатая ў жанравых і тэма- 
тычных адносінах. Аўтар паспяхова асвойвае ў сваёй ліры- 
цы гістарычную тэму, пры раскрыцці якой не толькі даку- 
ментальна адлюстроўвае, але і асэнсоўвае падзеі гісторыі, 
абірае жанравую абалонку вершаў-роздумаў, у якіх моман- 
ты жыцця асобнага чалавека даюць магчымасць выразна 
ўбачыць усю гісторыю краіны. Напрыклад, у вершы «Зару- 
ка» намаляваны тыповы вобраз беларуса, пакорлівага і 
маўклівага. Але пафас твора, наадварот, скіраваны на абу- 
джэнне беларускага народа ад нацыянальнага бяспамяцтва: 
«Ды словы ўзыходзяць зарукай! / Не будзь жа, не будзь 
іншаверцам / На родным прычале, / Паўстань, паўстань, 
маё сэрца, / З пустыні маўчання!» 

Адным з вядучых матываў творчасці В. Зуёнка стано- 
віцца матыў трывогі за беларускае слова як аснову нацыя” 
нальнай культуры, гісторыі і самасвядомасці («Зарука», 
«Родны мой краю...», «З веку ў век з дабрачыннаю мі- 
наю...» і інш.). Напрыклад, у вершы «Родны мой краю...» 
апавядаецца пра трагічны лёс беларусаў на працягу міну- 
лага стагоддзя: сібірскія этапы, кляйменне «ворагаў», адра- 
чэнне сыноў ад зямлі і мовы ў 1930-я гады. Твор заканч- 
ваецца палымяным зваротам аўтара да роднага краю, У якім 
перададзены вера і спадзяванне на лепшую будучыню: 

Ты жыцьмеш, мой краю: не ўсе паляглі 

Пад сосны -- хто ў крамным, хто ў зрэбным... 
Ты выжыць павінен, бо з гэткай зямлі 
Ўзнімаюцца зоркі на неба. 


Ваенная тэма (як падтэма гістарычнай) таксама арганіч- 
на ўвайшла ў паэзію В. Зуёнка. Яна з'яўляецца дамінант- 

най у вершах «З вайны сустрэлі мацеркі сыноў...», «Помнік», 
«Гаварыла маці...». У апошнім з твораў праўдзіва паказаны 
трагізм лесу сына-салдата, што загінуў на вайне. Абапіра- 
ючыся на традыцыі вуснай народнай творчасці, аўтар пера- 
дае размову маці з сынам: «У людзей унукі -- / Грыўкі ільня- 
ныя, / А мае ж во рукі / Па дзіцятках ныюць...» Але сын 
не можа суцешыць маці: «Хто ж, скажы, мамуся, / Пойдзе 
ў маю хату, / Што ў далёкім краі, / Што ў чужым куточ- 
ку -- / Цёмная, сырая, / З жоўтага пясочку?..» У творы 
В. Зуёнак выкарыстоўвае не толькі народна-песенную воб- 
разнасць і інтанацыю, але і адпаведныя тропы -- сталыя 
эпітэты («ціхія ўспаміны», «горкае багацце», «грыўкі іль- 
няныя», «у далёкім краі», «у чужым куточку» і інш.). 

Маральная і экалагічная праблематыка ўваходзіць у 
многія вершы паэта. Лірычны герой ранніх твораў («Добры 
прыезд», «Вясновая казка», «Час абнаўлення, час вяртан- 
ня...») выступае бесклапотным маладым чалавекам, які 
прыязджае ў родныя мясціны як жаданы госць, востра адчу- 
вае сваю сувязь з навакольным светам. Ужо самі назвы тво- 
раў настройваюць на высокі лад. Сустрэча з роднымі мяс- 
цінамі і землякамі выклікае рамантычна-ўзнёслы, вясёлы 
настрой у лірычнага героя. 

Многія творы В. Зуёнка на экалагічную тэматыку («Тры 
цішыні...», «Я пакідаю галасы...», «Дала прырода мне ваду 
і цвердзь...», «Зраселы голас перапёлкі...») вызначаюцца 
філасофскай глыбінёй думкі, фармальнай вытанчанасцю, 
імкненнем не толькі да канстатацыі, але і да аналізу з'яў рэ- 
чаіснасці, публіцыстычнай вастрынёй асэнсавання пастаўле- 
ных праблем: 

Я пакідаю вам зямлю 
Такой, якая ёсць, 
Якую трачу і люблю 
І на якой не госць. 


В. Зуёнак амаль ніколі не замыкаецца на адной вузкай 
тэме: у творах розныя на першы погляд праблемы перася- 
каюцца і падсвечваюцца адна адной. Праз усе зборнікі паэт 
мэтанакіравана праводзіць думку пра ўзаемазалежнасць 1 
ўзаемаабумоўленасць стану прыроды і стану душы чалаве” 

ка. Мастак глядзіць на акаляючы свет не як на нешта ада- 
собленае, вонкавае і чужое, а ўсведамляе сябе яго часцін- 
кай, і прырода давяраецца паэту, раскрывае свае таямніцы. 

Унутраны свет лірычнага героя з цягам часу, як і душа 
аўтара, ускладняецца: першаснае, пачуццёвае ўспрыманне 
прыроды паступова ўзбагачаецца элементамі навуковага 
пазнання і аналізу свету, адбываецца складаны мастацкі 
сінтэз эмацыянальнага і рацыянальнага, асабістага і агуль- 
нага. Так, напрыклад, верш «Агонь» -- гэта роздум над 
вечнымі праблемамі чалавечага існавання, а аднайменны 
вобраз, стваральны і разбуральны, ілюструе філасофскае све- 
таадчуванне паэта (пакланенне перад усемагутнай стыхіяй 
і непрыняцце адмоўнага вопыту сучаснай цывілізацыі): 


Мы выраслі багамі на планеце, 
Нясём у вечнасць розуму сяўню. 

І ўсё ж... І ўсё ж -- памолімся агню, 
Каб ён людзьмі пакінуў нас на свеце. 


Многія старонкі зборнікаў В. Зуёнка пасля трагічнага 
для нашай краіны красавіка 1986 года прасякнуты «чор- 
ным болем». Прывід атамнай катастрофы праходзіць праз 
усе творы зборніка «Лета трывожных дажджоў» (1990) і 
паглыбляе драматызм светаадчування паэта: «Бо зараз не 
сэрца ў грудзях у мяне -- / Чарнобыльская зона». Вершам 
«Урок паўтарэння» паэт адгукаецца на знакаміты «Рэквіем 
па кожным чацвёртым» А. Вярцінскага, ставіць знак роў- 
насці паміж вайной і Чарнобылем. Паэт нібы агучвае прось” 
бу спакутаванага свету ратаваць яго ад бяды («просіць свет 
надзеі глыток»): 


Ён гукае: устаньце, людзі, 

Каб адолець ядзерны змрок, 

Бо інакш -- не жыццё ў нас будзе, 
А чацвёрты энергаблок. 


У жанравым аспекце вершы В. Зуёнка вызначаюцца раз” 
настайнасцю. Заканамернае ўвасабленне ў творчасці мастака 
знайшлі такія паэтычныя жанры, як элегія («Поўдзень», «Не 
бяжы, не ўцячэш ад сябе...», «Бруснічная элегія» і інш.), 
балада («Мезенны палец. Балада няспаленай вёскі», «Бала- 


205 


да Відовай гары», «Тапор. Балада прагрэсу» і інш.), ода 
(«Любоў да Айчыны сваёй...», «Студэнцкі чамадан», «Бес- 
смяротнасць. Ода воіну і міласэрнасці»), прытча («Памыл- 
кі», «Гаварыла маці», «Спроба трактата “Адкуль Ното 
варіепз”» і інш.). 

Паэзія В. Зуёнка багатая на вобразы. Сімвалам жыцця, 
еднасці чалавека і прыроды ў творчасці мастака выступа- 
юць вобразы лесу, раллі-асновы (ворыва, нівы, жыта) і ха- 
ты, з якімі В. 8уёнак звязвае надзею на духоўнае ачыш- 
чэнне сучасніка, дасягненне еднасці чалавека з прыродай: 
«Пасля стрэсаў і рэвалюцый / Мы да хат яшчэ мусім вяр- 
нуцца...» («Як ад лёсу, ад хат не ўцячы»). Увогуле, падобныя 
вобразы-архетыпы вечныя, ментальныя для беларусаў-зем- 
ляробаў («Новая зямля» Я. Коласа, «Яна і Я» Я. Купалы). 
У творах В. Зуёнка даволі часта сустракаюцца вобразы- 
сімвалы зор і Млечнага Шляху, што сведчаць не толькі пра 
захапленне паэта рамантычнай сімволікай, імкненне да не- 
звычайнага, узвышанага, але і пра вельмі трывалую сувязь 
з зямлёй, родным краем, малой радзімай («Млечны Шлях 
узборскі»). У вершах В. Зуёнка вялікае значэнне надаецца 
вобразу дарогі, якая натхняе героя на пошукі свайго прызна- 
чэння, абуджае рамантычную мару аб далёкім і нязведаным. 
У зборніку «Лета трывожных дажджоў» (1990) вядучым ста- 
новіцца вобраз трывожных дажджоў, які ўспрымаецца як 
сімвал радыяцыйнага забруджання Беларусі, яе пакут і вы- 
прабаванняў. 

Кніга паэм «Пяцірэчча» займае значнае месца ў паэтыч- 
ным набытку В. Зуёнка і ўяўляе сабой спробу мастака адлю- 
страваць тое, што турбавала, засмучала, радавала, абна- 
дзейвала беларусаў на працягу стагоддзяў. Творы «Лукам'е», 
«Сяліба» і «Прыцягненне» склалі паэтычную трылогію пад 
агульнай назвай «Агонь і сонца» з аўтарскім падзагалоў- 
кам: «Паэма Радзімы». Усе тры паэмы вызначаюцца еднас- 
цю ў ідэйных адносінах: агульнае для іх -- пачуццё любові 
да Радзімы, клопат за ўвесь Сусвет. У паэме «Агонь і сон- 
ца» некалькі часавых вымярэнняў: сівая мінуўшчына, глы- 
біні вякоў («Лукам'е»), сучаснасць з адступленнямі ў мінулае 
(«Сяліба»), будучыня, касмічныя вышыні («Прыцягнен- 


не»). Кампазіцыйна яднае творы ў адно цэлае вобраз агню 
і выразны патрыятычны пафас паэм, якія наскрозь пра- 
сякнуты пачуццём любові і сыноўняй адданасці бацькоў- 
скаму краю. 

У паэме «Сяліба» В. Зуёнак асэнсоўвае шырокае кола 
праблем сучаснасці: беражлівыя адносіны да наваколля, 
узаемаадносіны чалавека з прыродай, сацыяльным і куль- 
турным асяроддзем, шанаванне бацькоў, а таксама прабле- 
ма Гаспадара -- гаспадара-спажыўца, які будзе кіравацца 
толькі пастановамі і дырэктывамі, змагацца з прыродай 
(«Парушана гармонія ў прыродзе. / Сябе царом над ёй / 
Смяротны мысліць...»), ці гаспадара, якія будзе знаходзіц- 
ца ў непарыўнай еднасці з навакольным светам («Што ён 
часцінка тут, / Не заваёўнік, / Што ён пазначан мудрасцю 
і словам, / Каб у прыродзе добры лад трымаўся»). 

Лірычны герой з настальгічным сумам праходзіць па сцеж- 
ках свайго юнацкага кахання. Аднак тэма кахання не з'яў- 
ляецца асноўнай у творы, яна судакранаецца з экалагічнай: 
сапернік героя -- меліяратар -- увасабляе тып «гаспадара- 
спажыўца», які ажыццяўляе асушэнне балот і спрамленне 
рэк: «Ён так умее расказаць, / Што ўвачавідкі бачыш, / Як 
гіне ніцая лаза - / Прытулак тлустых качак, / Як будзе 
жыта палавець / На зыбунах-балотах, / Палёўкай жаба за- 
слыве / І бусел скіне боты... / Зямлю мы хочам падлячыць». 
Аднак няправільнае лячэнне можа прывесці да непапраў- 
ных страт: «Рэкі, песні зямлі, / Рэкі, душы зямлі, / Бы ў 
трунах ляжаць -- прамыя, / Бы струны -- ды нежывыя. / 
Высечам пушчы, / Крыніцы засушым... / Як жа яны бу- 
дуць -- нашыя душы: / Ці не збяднеюць? / Ці не змяле- 
юць?..» 

У паэме некалькі часавых вымярэнняў: сучаснасць з яе 
праблемамі і мінулае -- часы даўняй, старажытнай Сялі- 
бы, перыяд у жыцці продкаў, калі чалавек адчуваў сваю 
еднасць з прыродай: «Той край -- мая радзіма... Між ля- 
соў / Асеў бягляк-язычнік днём асеннім». Галоўны герой 
твора «Сяліба» з'яўляецца тыповым для беларускай літара- 
туры, працягвае галерэю вобразаў інтэлігентаў у першым 

калене, якія адчуваюць адначасова і сваю еднасць з роднай 
зямлёй, і сваю адказнасць перад ёй. 
207 


Арыгінальнасцю вызначаецца кампазіцыйная пабудова 
паэмы, якая ўяўляе палілог: чаргуюцца «рэплікі» юнака і 
дзяўчыны -- лірычнага героя і яго каханай, меліяратара, 
святара, старога мясцовага жыхара, анімістычных вобразаў 
дарогі, паляны Пагулянкі, Вялікага Каменя, якія паўста- 
юць жывымі істотамі, узнаўляюць старонкі мінулага. 

Паэзія В. Зуёнка надзвычай арыгінальная, багатая 
ў жанрава-тэматычным і вобразным плане з'ява. У ёй знай- 
шло глыбокае асэнсаванне і адлюстраванне наша складанае 
ХХ стагоддзе з перажываннямі сучасніка, памяццю вайны, 
узаемаадносінамі асобы, прыроды і грамадства, мараллю і 
этыкай, праблемамі адраджэння нацыянальнай свядомасці, 
духоўных традыцый. 


ПЫТАННІ І ЗАДАННІ 

1. Ахарактарызуйце жанрава-тэматычнае багацце паэзіі В. Зу- 
ёнка. Як адлюстроўваюцца ў вершах паэта падзеі далёкай гісторыі і 
тэма вайны? 2. Абгрунтуйце тэзіс пра тое, што трывога за роднае сло- 
ва стала адным з асноўных лейтматываў творчасці В. Зуёнка. 8. У якіх 
вершах паэт закранае маральную і экалагічную праблематыку? 4. У чым 
выяўляецца тыповасць характару і паводзін галоўнага героя паэмы 
В. Зуёнка «Сяліба»? 


ЯНКА СІПАКОЎ 
(нар. у 1936) 


Нарадзіўся Іван Данілавіч Сіпакоў 15 студзеня 1986 года 
ў вёсцы Зубрэвічы Аршанскага раёна Мінскай вобласці. 
Паэт рана страціў бацькоў -- у час Вялікай Айчыннай вай- 
ны за сувязь з партызанамі іх закатавалі фашысты. Пасля 
заканчэння Зубрэвіцкай дзесяцігодкі ў 1954 годзе быў літа- 
ратурным супрацоўнікам шклоўскай раённай газеты. У 
1960 годзе скончыў аддзяленне журналістыкі ў БДУ. З 1960 
па 1973 год працаваў у часопісе «Вожык», а далей жыццё 
пісьменніка дваццаць гадоў было звязана з працай у часо- 
пісе «Маладосць», потым -- у «Беларускай энцыклапедыі», 
часопісе «Беларусь». 

Першы верш Я. Сіпакова быў надрукаваны ў 1953 годзе. 
Пасля гэтага праз невялікія інтэрвалы выходзяць зборнікі 

паэзіі «Сонечны дождж» (1960), «Лірычны вырай» (1965), 
«Дзень» (1968), «З вясны ў лета» (1972), «Веча славянскіх 


балад» (1973), «У поўдзень, да вады» (1976), кніга выбра- 


най паэзіі «Вочы ў вочы» (1978), «Выбраныя творы». За 
зборнік «Веча славянскіх балад» паэт атрымаў Дзяржаўную 
прэмію БССР імя Янкі Купалы. Акрамя гэтага, ён -- аўтар 
аповесцей, зборнікаў нарысаў, апавяданняў, эсэ, прытчаў. 

Пошукі ў жанры апавядання адбіліся ў кнігах Я. Сіпа- 
кова «Спадзяванне на радасць» (1983), «Пяць струн» (1984), 
«Журба ў стылі рэтра» (1990), «Тыя, што ідуць» (1993), 
«Вецер на даху вагона» (2003). Мастак слова звяртаецца ў 
творах да мінулага і драматычнага сённяшняга дня, выка- 
рыстоўвае форму свабодных назіранняў -- эсэ пра набале- 
лыя пытанні жыцця ўвогуле («Журба ў стылі рэтра»). 

Я. Сіпакоў таксама адносіцца да аўтараў, якія ўступілі 
ў літаратурнае жыццё ў 1960-я гады, да так званага «філа- 
лагічнага пакалення» -- тых паэтаў і пісьменнікаў, якія 
вучыліся на філалагічных і журналісцкіх факультэтах, дзя- 
цінства якіх прыйшлося на ваенныя гады. Трагічныя па- 
дзеі не абмінулі ні аднаго з іх. 1960 год быў знамянальным 
для паэта: у гэтым годзе выйшаў з друку яго першы збор- 
нік паэзіі «Сонечны дождж», у які ўвайшлі вершы, ство- 
раныя прыкладна на працягу пяці гадоў. Самая характэр- 
ная асаблівасць ранняй паэзіі Я. Сіпакова -- гэта ўменне 
спалучаць канкрэтнае і абагуленае. Зборнік пакідае ўра- 
жанне шчырай даверлівасці, уласцівай лірычнаму герою, 
так падобнаму па сваім лёсе на аўтара, які не саромеецца 
раскрыць перад чытачом самыя патаемныя скарбы душы і 
сэрца, прымушае нае задумацца над складанымі пытаннямі 
чалавечага жыцця. 

Малады паэт, нягледзячы на сваю нявопытнасць, ужо 
адчувае вялікую адказнасць і складанасць працы літарата- 
ра. Магчыма, гэтым і тлумачыцца пэўны перапынак (каля 
пяці гадоў) у яго творчасці. У 1965 годзе выйшаў у свет 
другі зборнік вершаў -- «Лірычны вырай» -- з прадмовай, 
у якой раскрываецца крэда паэта: «Гэта і новы вырай. Ха- 
целася б добрага лёту гэтым птушкам, з якімі ў мяне было 
цёплае, сонечнае лета. Хай бы хоць якім з іх удалося даля” 

цець да той жаданай краіны -- Паэзіі». Роля гэтай кнігі ў 
творчай біяграфіі мастака, безумоўна, іншая, чым першай, 
бо ў ёй выпадковасць ужо саступае месца заканамернасці, 
фарміруюцца асноўныя погляды паэта на творчасць, а сіс- 
тэма жанраў, вобразна-выяўленчых сродкаў вызначае га- 
лоўныя напрамкі ідэйна-тэматычнага руху. У зборнік ува- 
ходзіць лепшы, па меркаванні крытыкаў, верш Я. Сіпакова, 
у якім канкрэтна-пачуццёвыя вобразы (стравы) спалуча- 
юцца з умоўна-асацыятыўнымі (яблык пахне жаўруковай 
песняй): 


Марозікам пахне капуста, 
Жаўруковаю песняй -- яблык, 
Вераснем -- сопкая бульба, 

Расой -- агурок крамяны, 
Селядзец -- глыбінёй акіяна, 
Сонцам -- акраец хлеба, 

Ветрам і небам -- піва... 

А стол пахне добрай вячэрай. 
Прыходзь да мяне, свет, вячэраць! 


Наступная кніга Я. Сіпакова «Дзень» (1968) больш пра- 
фесійная ў многіх адносінах у параўнні з першымі. У ёй 
паэт здолеў перайсці ад эмацыянальнай назіральнасці за 
рэчаіснасцю да глыбокага асэнсавання сувязі паміж пэўны- 
мі яе праявамі, знайсці заканамернае ў выпадковым, у Звы- 
чайным -- узвышанае, боскае, У штодзённасці -- свята, ра- 
дасць. Уся кніга прасякнута захапленнем жыццём, паэт 
здолеў адчуць сябе маленькай часцінкай прыроды, сусвету, 
космасу, якая знаходзіцца ў непарыўнай еднасці і гармоніі 
з наваколлем, у няспынным працэсе аднаўлення. Можа, та- 
му цэнтральнае месца ў зборніку «Дзень» і займаюць вобра- 
зы юнай істоты, дзіцяці, маці-прыроды. Сённяшні дзень 
паўстае ў кнізе паэта як важны момант ва ўсёй гісторыі ча- 
лавецтва. Менавіта тэмы сувязі часоў і пакаленняў, асабі- 
стых лёсаў і гісторыі цэлых народаў сталі дамінантнымі Ў. 
творчасці мастака слова і вызначылі многія яе рысы. Аб 
гэтым сведчаць вершы «Світальнае», «Запрашэнне ў рані- 
цу», «Пачатак», «Хлебная сувязь», «Зялёная мелодыя». 

Кніга «Веча славянскіх балад» стала падзеяй у літара- 
турным жыцці не толькі нашай рэспублікі. Для таго каб 
напісаць яе, трэба было вывучыць велізарны фактычны ма- 
тэрыял, не толькі прасякнуцца думкамі, марамі славянскіх 
народаў, але і захаваць асаблівасці паэтыкі розных нацыя- 
нальных літаратур. У кнігу ўвайшло 96 балад самых роз- 
ных славянскіх народаў (некаторыя з іх ужо не існуюць), 
прысвечаных асэнсаванню гісторыі славянства і сутнасці 
славянскіх характараў, пачынаючы з ХХ стагоддзя і заканч- 
ваючы І стагоддзем (праславянская балада). Ці не самай 
галоўнай праблемай для паэта стала праблема пошуку адка- 
зу на пытанне пра тое, хто ж такія славяне. Паэт справіўся 
з гэтай задачай і адкрыў асноўную заканамернасць жыцця 
славян: свабодалюбства, якое ў розныя часы было ратункам 
не толькі ад фізічнага, але і ад духоўнага заняпаду і знішчэн- 
ня. Сама па сабе кніга -- з'ява унікальная, кніга майстра 
баладнага жанру, які востра адчуў яго спецыфіку, мабілізу- 
ючую, «духаўздымную» моц, перадаў подых гісторыі мно- 
гіх стагоддзяў і прымусіў чытача паверыць ва ўсё, пра што 
апавядаецца ў творах. Я. Сіпакоў збірае на сваё веча роз- 
ныя народы, каб яны выказаліся кожны па-свойму, але пра 
адно, галоўнае для ўсіх, -- што кожны мае права на жыццё 
і свабоду. 

У цэнтры балад Я. Сіпакова -- асоба моцная, духоўна 
нязломная, хоць і знясіленая варожай жорсткасцю, якая 
змагаецца за свой народ, за яго самастойнасць, незалеж- 
насць, з'яўляецца часцінкай супольнасці вольных людзей 

з пачатку і да канца. Зборнік «Веча славянскіх балад» пра- 
ў сякнуты адзінай ідэяй. Такой ідэяй з'яўляецца сцвярджэн- 

не вызначальнасці думкі народнай, веча як формы, спосабу 
4яе выяўлення і дэмакратычнага вырашэння складаных гіс- 
тарычных пытанняў. 

Напрыклад, балада «Падатак. Балгарская балада. ХУІ ста- 
годдзе» заснавана на рэальных гістарычных падзеях, што 
адбываліся ў Балгарыі, калі заваёўнікі для ўмацавання 
свайго становішча выхоўвалі мясцовых дзяцей на свой лад, 
адлучалі іх ад бацькоў: 

Там дадуць адразу ім чужое імя: 

Так прымусяць здрадзіць -- без віны! -- Радзіме. 
А яшчэ навучаць ненавідзець люта 
Бацькаўшчыну, дом свой, што даўно ў пакутах. 


Падатак -- гэта малыя балгарскія дзеці, якіх гадуюць 
чужынцы, выхоўваюць з іх ворагаў былога роднага краю, 
зямлі і Радзімы. Аўтарская патрыятычная пазіцыя выяў- 
ляецца ўжо ў выбары падобнай жыццёвай сітуацыі, дадум- 
ваецца чытачом. 

Кніга «У поўдзень, да вады» (1976) аб'ядноўвае ўсё леп- 
шае, што стварыў майстар слова. Паэт зноў вяртаецца на 
сваю радзіму -- Беларусь і вядзе размову не толькі з сучас- 
нікамі, але і з продкамі і з нашчадкамі. Кніга напісана так, 
што ўсе вершы ў ёй злучаны ў адно цэлае і ператвараюцца 
ў суцэльную маналагічную споведзь. Я. Сіпакоў дасягнуў 
вышэйшага майстэрства валодання словам, таго, што дум- 
ка, пачуццё і слова становяцца мастацкім адзінствам. Аўтар 
звяртаецца да складанай жанравай формы -- санета, насы” 
чае творы не толькі разнастайнымі «прадметнымі» вобра- 
замі і яскравымі выяўленчымі сродкамі, але і шматзначны” 
мі вобразамі-сімваламі -- Дабрыня, Час, -- па-язычніцку 
смела паядноўвае чалавечы пачатак з прыродным. Любоў 
да прыроды перарастае ў яго творах у сапраўдную сакралі- 
зацыю яе як усеагульнай першакрыніцы жыцця, прыга- 
жосці, а адухаўленне неадухоўленага (рэчаў, з'яў) становіц- 
ца важным прыёмам пісьма («Лес прачынаецца», «Хмара», 
«Сонца села», «Заходзіць яблык», «Кроплі сонца», «Пушчу 
турбуе клопат адзін»): « Заходзіць яблык... / І трава -- га- 
рызонт ягоны -- становіцца гэткаю / блізкай... / Падстаўце 
рукі! / І ў іх скоціцца, апёкшы далоні, гэтае спелае сонца». 

Найбольш пашыранымі традыцыйнымі жанрамі і жан- 
равымі формамі ў паэзіі Я. Сіпакова з'яўляюцца балада, ода, 
элегія, санет. Адчуванне трагедыйнасці чалавечага жыцця, 
бездапаможнасці асобы перад магутным наступ 

выводзіць на першую пазіцыю баладу і элегію, прасякну” 
тыя роздумам аб прычынах падобнай сітуацыі, шляхах яе 
пераадолення. 

ам гісторыі. 


У ідэйнай аснове элегій часта ляжаць пачуцці веры і 
даверу, якія дапамагаюць лірычнаму герою прайсці праз 
усе выпрабаванні і пераадолець боль («Здараецца, наплыне 
дабрыня...», «У траве пажухлай і счарнелай...»). У адыч- 

- ных творах паэт ухваляе не толькі гераічныя ўчынкі і по- 
дзвігі людзей, але і дае вывераную, філасофска-значную 
ацэнку гістарычным падзеям, засяроджваецца на агуль- 

- началавечых праблемах, выказваецца шчыра, замілавана і 

разам з тым узнёсла пра будзённае жыццё, паэтызуе яго. 

Я. Сіпакоў надаў новае дыханне санету, адрадзіў яго 
класічныя прынцыпы пабудовы, сімволіку. Так, у «Санеце 
кахання» ён заклікае абараняць цнатлівую каханую ад цы- 
нікаў, робіць вывад, што яе надзейным абярогам з'яўля- 
ецца сам санет, нібы жывая істота: «І я заўсёды буду бераг- 
чы / Тваю цнатлівасць светлую аддана. / Ты не саромейся 
мяне. Бо ты адна, лічы, / Тут, у санеце, беражна схавана». 

Побач з сілаба-тонікай паэт удала выкарыстоўвае вер- 
лібр, які лепш за ўсё падыходзіць для перадачы філасоф- 
скай думкі, глыбокага мыслення вершамі: 





А зямля, 

Відаць, таму і круглая, 

Каб ніхто 

Не мог сесці ў цэнтры 

Ці ў якім зручным кутку 

І пагардліва сказаць іншым: 
-- Мы - абраны Богам народ, 
А вы -- нашы рабы... 


Верш «А зямля, відаць, таму і круглая...» значны філа- 
софскім зместам: аўтар у алегарычнай форме раскрывае ня- 
даўнюю трагедыю, калі фашысцкія ідэолагі з мэтай заха- 
вання чысціні арыйскай расы бязлітасна знішчалі мільёны 
людзей. 

Наватарствам асэнсавання праблем існавання чалавец- 
тва на мяжы стагоддзяў, глыбокім раскрыццём жахлівых 
трагедый ХХ стагоддзя -- землетрасення ў Арменіі і Чарно- 
быльскай катастрофы -- вызначаецца кніга паэм у прозе 
Я. Сіпакова «Ахвярны двор» (1991). Не меншая трагедый- 
ная напружанасць і паэмы «Одзіум» пра Чарнобыльскую 

бяду. Вобразы Катаклізму, Апакаліпсісу, Катастрофы, што 
сімвалізуюць сілы Зла, несправядлівай кары, -- галоўныя 
Ў ёй. Чарнобыль стаў для людзей, і найперш для беларусаў, 
одзіумам -- «прадметам нянавісці і нараканняў», праз які 
прайшлі мільёны і ад якога немагчыма пазбавіцца. Аўтар 
падкрэслівае жахлівую абсурднасць паслячарнобыльскай 
рэчаіснасці, дзе звычайны ход рэчаў парушаны: тое, што 
раней несла жыццё, цяпер наскрозь прасякнута смерцю. 
Творчасць Я. Сіпакова вызначаецца стылявой і жанра- 
вай разнастайнасцю: яна спалучае ў сабе рэалістычны і ра- 
мантычны пачаткі, мяккія лірычныя маналогі суіснуюць у 
ёй з эпічнымі, апавядальнымі малюнкамі, асабліва ў бала- 
дах. Я. Сіпакоў -- выдатны прадстаўнік сучаснай беларус- 
кай літаратуры. Яго поспехі -- гэта поспехі ўсёй нашай паэзіі. 


ПЫТАННІ І ЗАДАННІ 

1. Растлумачце сімвалічны сэнс назваў зборнікаў Я. Сіпакова «Со- 
нечны дождж», «Лірычны вырай», «Веча славянскіх балад», «У поў- 
дзень, да вады». 2. Узгадайце, што такое балада. Цэласна праана- 
лізуйце адну з балад паэта на выбар. З. Якія праблемы закранае ў 
сваёй лірыцы Я. Сіпакоў? Адказ падмацуйце прыкладамі з прачы- 
таных твораў. 


АНАТОЛЬ ВЯРЦІНСКІ 
(нар. у 1931) 


Нарадзіўся Анатоль Ільіч Вярцінскі 18 лістапада 1931 го- 
да у вёсцы Дзямешкава Лепельскага раёна Віцебскай воб” 
ласці. Скончыўшы аддзяленне журналістыкі БДУ (1956), 
ён працаваў у давыд-гарадоцкай, камянецкай, клімавіцкай, 
рагачоўскай раённых газетах. З 1962 года жыве ў Мінску. 
Працаваў спачатку літработнікам, а пасля загадчыкам ад- 
дзела газеты «Літаратура і мастацтва», рэдактарам мастац” 
кай літаратуры ў выдавецтве «Беларусь». З 1967 года -- лі- 
таратурны кансультант па паэзіі ў Саюзе пісьменнікаў БССР. 
Наступныя сем гадоў (1975-1982) -- сакратар праўлення 
Саюза пісьменнікаў БССР. З 1986 па 1990 год -- на паса”. 
дзе галоўнага рэдактара газеты «Літаратура і мастацтва». і 
У 1990 годзе пакінуў пасаду галоўнага рэдактара ў сувязі 

з абраннем народным дэпутатам, стаў намеснікам старшыні 
Камісіі па пытаннях галоснасці, сродкаў масавай інфар- 
мацыі і правоў чалавека Вярхоўнага Савета Рэспублікі Бе- 
ларусь. З'яўляючыся членам Канстытуцыйнай камісіі, 
А. Вярцінскі прымаў актыўны ўдзел у выпрацоўцы тэксту 
Дэкларацыі аб дзяржаўным суверэнітэце Беларусі (1990), 
у стварэнні новай Канстытуцыі. З 1998 года -- намеснік га- 
лоўнага рэдактара газеты «Культура». Першы зборнік «Пес- 
ня пра хлеб» быў выдадзены ў 1962 годзе, праз адзінаццаць 
гадоў пасля дэбютных спроб пяра. Пасля выхаду ў 1966 го- 
дзе другога зборніка «Тры цішыні» на яго звярнулі ўвагу 
шматлікія крытыкі і літаратуразнаўцы. Потым былі выда- 
дзены зборнікі «Чалавечы знак» (1968), «З'яўленне» (1975), 
«Час першых зорак» (1976), «Ветрана» (1979), «Хлопчык гля- 
дзіць...» (1992). 

А. Вярцінскі -- аўтар кнігі літаратурна-крытычных і 
публіцыстычных артыкулаў «Высокае неба ідэала» (1980), 
зборніка выбраных вершаў і паэм «Святло зямное» (1981), 
кнігі дзіцячых п'ес «Дзякуй, вялікі дзякуй!» (1983), публі- 
цыстычных нататкаў «Нью-Йоркская сірэна» (1987), шмат 
выступае з артыкуламі ў перыядычным друку. У 1994 годзе 
выходзіць зборнік яго артыкулаў, выступленняў, інтэрв'ю 
«Трывожны досвітак», у якім уздымаюцца актуальныя праб- 
лемы грамадска-палітычнага жыцця, даецца кваліфікава- 
ная ацэнка творчасці вядомых беларусках майстроў слова. 

Пры чытанні вершаў А. Вярцінскага адчуваецца, на- 
колькі спрасаваны, скандэнсаваны ў кожным радку, кож- 
ным слове іх сэнс. І яшчэ -- не менш скандэнсаваныя і самі 
дзеянні ў творах, якія ў пераважнай большасці перада- 
дзены дыялогамі («Варыяцыі на тэму “Гефест -- друг Пра- 
метэя”») ці спалучэннем маналогаў («Вялікія думкі -- як 
сонца з-за хмар...», «Высокае неба ідэала» і інш.). Так ад- 
бываецца драматызацыя паэзіі, павялічваецца яе інтэлек- 
туальны пачатак, разгортваюцца дыскусіі па шматлікіх 
маральна-этычных праблемах. Вынікам усіх гэтых працэ” 
саў і становіцца філасофская лірыка. 

У сваёй творчасці А. Вярцінскі стварыў стыль, адпавед” 
ны абранай звышзадачы, -- выхоўваць чалавека ў духу вер- 

насці ідэалам, што выяўляецца ў форме непасрэднага зва- 
роту паэта да чытача. Кожны верш, кожная фраза яго паэзіі 
вучаць жыць і думаць, радавацца жыццю, любіць і пава- 
жаць людзей. У мэтах большай доказнасці паэт карыста- 
ецца шматлікімі паўторамі, паступова, крок за крокам раз- 
гортвае філасофскае выказванне. Вось, напрыклад, верш 
«Заканамернасць» з філасофскай назвай. Падобныя назвы -- 
састаўная частка агульнага погляду паэта на свет, у якім 
чалавек адчувае сябе не вельмі ўтульна, аднак не з'яўля- 
ецца староннім назіральнікам за ўсім, што адбываецца ва- 
кол яго: 


Заззяе ідэя ў чыстым стане -- 
хтось тут жа прыліпне, прымкне, прыстане. 


Яшчэ адна асаблівасць светапогляду А. Вярцінскага -- 
яго гуманізм. Да якой з'явы ні дакрануўся б мастак, яна 
выпраменьвае іскрынкі дабрыні і чалавечнасці. Кожная 
дэталь знешняга свету, кожны зрух у душы лірычнага ге- 
роя «нанізваюцца» на стрыжань чалавекалюбства, веры, 
упэўненасці, што зло -- не вечнае, хоць за ім -- чорныя, 
магутныя сілы. Паэт верыць у перамогу дабра: перамагае 
фашыстаў хлопец з Арла («Бой»), які спыніў танкавую 
калону немцаў пад Крычавам і быў пахаваны ворагамі як 
герой; перамагае Леў Талстой артадоксаў ад рэлігіі і нясе 
людзям сваю ачышчаную ад кан'юнктуры праўду («Адлу- 
чэнне Талстога ад царквы»); перамагае «святло зямное», а 
не цемра. Дарэчы, паэт менавіта гэтымі двума шматзнач- 
нымі словамі назваў свой зборнік выбранай паэзіі. Верш 
А. Вярцінскага «Просьба» -- не толькі крэда паэта, але і 
яркі ўзор стылю, дзе няма нічога лішняга, поўнасцю адсут” 
нічаюць экзатычныя тропы, разгортваецца ўнутраная дыя- 
логавая дыскусія на тэму «Быць чалавекам». Высокі, узнёс- 
лы настрой лірычнага героя перадаецца сістэмай паўтораў, 
перастаноўкай слоў, клічнай інтанацыяй, звароткамі і ін- 
шымі еродкамі паэтычнага сінтаксісу: «Не прашу я доўгага“ 
веку, / Не прашу асаблівай любві. / Я прашу цябе: “Будзь 
чалавекам!” / Я прашу вас: “Будзьце людзьмі!”» 

Звернем увагу на тое, што філасафічнасць у творчасці 
А. Вярцінскага вызначае тэзіснасць, стройнасць і строгасць 
“пабудовы большасці вершаў паэта, наяўнасць у іх апошніх 
радкоў -- высноў, маральна-філасофскіх абагульненняў. 
Паэт не проста разважлівы сузіральнік, не «капіроўшчык» 
рэальнасці, а засяроджана-эмацыянальны суразмоўца, не 
абыякавы да таго, што чытач адчуе, убачыць, возьме з па- 
казанага. Ствараецца часам уражанне, што паэта не пакідае 
«юнацкі максімалізм», які дзіўна спалучаецца са знешнім 
спакоем, ураўнаважанасцю і дакладнасцю пабудовы вершаў. 

А. Вярцінскі не падобны на сваіх равеснікаў -- прад- 
стаўнікоў «філалагічнага пакалення», творчасць многіх з 
якіх больш эмацыянальная, аздобленая тропамі, пераважна 
выяўленчая, не такая рацыянальная, засяроджаная на фі- 
ласофскіх праблемах чалавечага існавання. Вершы А. Вяр- 
цінскага больш прытчападобныя, філасафічныя, дыдактыч- 
на-павучальныя, ён -- майстар прыпавесці, якая стала як бы 
«абалонкай», дамінантай індывідуальнага стылю мастака. 

Прыпавесць -- жанр старажытны, павучальны, які мае 
вытокі ў Бібліі, грунтуецца на прынцыпах іншасказальнае- 
ці, упадабнення, перанясення прымет з адных з'яў і прад- 
метаў на другія і іх абагульнення. Гэты жанр блізкі прыё- 
мамі пісьма да байкі, казкі, метафары -- тых твораў, у якіх 
не апошняе месца займаюць мараль, дыдактычная выснова, 
сэнсавая падтэкставасць. Дарэчы, аўтарскае вызначэнне 
прыналежнасці да жанру прытчы атрымалі толькі тры тво- 
ры паэта -- «Дурман», «Арол галодны і сыты», «Мы, мёд 
і пчала». Астатнія ж вершы даследчыкі лічаць прытчамі 
(прыпавесцямі) па фармальна-зместавых прыметах. 

У прытчах («Косім траву -- яна не крычыць...», «Ноч- 
чу заплакала дзіця», «Вы зразумейце правільна...» і інш.) 
паэт працягвае традыцыі К. Тураўскага, З. Бядулі, Ядвігі- 
на Ш., Я. Коласа. А. Вярцінскі выйшаў на максімальнае 
абагульненне, звярнуўся не толькі да канкрэтнага, індыві- 
дуальнага, але і да масавага чытача. Маштабная задума -- 
абагуліць вопыт паводзін чалавецтва на працягу многіх ста- 
годдзяў -- рэалізуецца ў таленавітага майстра слова ў зме- 

шаных жанравых ліра-эпічных і ліра-эпіка-драматургічных 
прытчах і прытчаформах. 

Узнёсласць гучання ўласцівая многім вершам паэта пра 
вайну, пра Чалавека. Гуманістычны светапогляд А. Вярцін- 
скага ўвасобіўся ў одах, прысвечаных чалавеку, які ў па- 
гранічных сітуацыях застаецца асобай, чулай да болю і пе- 
ражыванняў іншых, нясе і не губляе свайго «чалавечага 
знака», праходзіць выпрабаванне часам на дабрыню («Ода 
добрым людзям», «Мы напачатку зазналі страху», «Нава- 
годні тост», «Дзівак-чалавек»). 

Элегіі паэта -- яшчэ адно пацверджанне тэзіса пра па- 
вучальнасць як дамінанту стылю мастака. Напрыклад, элегія 
«Баіцца быць беларус беларусам...» прасякнута не толькі 
горыччу, выкліканай разуменнем неадпаведнасці магчыма- 
сцей духоўнага патэнцыялу беларусаў і нізкасці іх сама- 
ацэнкі. Але поўніцца страсным публіцыстычным пафасам, 
прасякнуты ідэяй неабходнасці змагацца за сваю годнасць. 
Часцей за ўсё элегіі А. Вярцінскага напоўнены думкамі пра 
лёс чалавека і чалавецтва ў цэлым, рух і зменлівасць часу, 
страту кахання, непазбежную смерць, прадаўжэнне жыцця 
ў нашчадках («З жалем гляджу на дзіця...», «Хлопчык гля- 
дзіць», «Мы жывём, каб вяртацца...»). 

Жанр балады не атрымаў шырокага распаўсюджання Ў 
паэзіі А. Вярцінскага. Толькі адзін твор ён назваў словам 
«балада» («Балада пра спаленую вёску і жывога пеўня»), 
астатнія -- гэта вершы баладнага характару («Ратунак», 
песні з п'есы-казкі «Скажы сваё імя, салдат»). 

Значна больш у паэта вершаў-прысвячэнняў: «Скажы 
мне, мама...» (памяці І. Хадановіча), «Пра дзярзанне» (па- 
мяці М. Ц. Лынькова), «Сустрэча на Паркавай магістралі» 
(студэнтцы БДУ, паэтэсе Я. Янішчыц), паэма «Заазер'е», 
прысвечаная памяці маці. 

Паэма «Песня пра хлеб» пісалася ў пачатку 1960-х га- 
доў, у атмасферы ўсеагульнага грамадскага ўздыму, спадзя”, 

ванняў на лепшую будучыню, і ўвайшла ў першы зборнік 
паэта з такой самай назвай. А. Вярцінскі прыгадвае ў ей 
сваё дзяцінства, тое, як старанна маці выпякала ў рускай 


печы хлеб з мукі новага ўраджаю на кляновых лістах, якія 

ён разам з братам збіраў у лесе. Невыпадкова твор названы 
лірычна, узнёсла: з сэрца мастака, захопленага чалавечай 
працай, прыродай, вясковым побытам, выгукнуўся ўрачыс- 
ты гімн. Паэма складаецца з сямі раздзелаў, кожны з якіх 
ухваляе часцінку жыцця чалавека і рэчы, што вакол яго. 
У першым «героямі» твора з'яўляюцца кляновыя лісцы, што 
кружацца ў скверы, верасень, з яго школьным званком і 
хлебным водарам. 

Другі раздзел -- урачыстае слова пра маці, якая «цеста 
мясіла кулакамі, / сценкі дзяжы абірала рукамі», якой 
дзеці дапамагалі закасваць рукаў, папраўляць хусцінку: 
«Было ўрачыста і ціха ў хаце -- / хлеб з новага жыта ўчы- 
няла маці». 

«Герой» трэцяга раздзела -- хлебнае цеста, якое «хадзі- 
ла-брадзіла» ў дзяжы і напаўняла хату «водарам хмельна- 
кіславатым». У раздзеле чацвёртым паэт прыгадвае паход 
у лес за кляновымі лістамі, якія ў вялікіх вязках хлопцы 
прыносілі дадому, каб тыя сталі часткай урачыстага рытуа- 
лу -- выпечкі свежага хлеба. 

Пяты і шосты раздзелы, бадай, самыя пранікнёныя і 
шчырыя, прысвечаны рускай печы, што недарэмна займала 
паўхаты, але затое ўладарыла ў ёй гасцінна і клапатліва: 
«спраўна грэла, пякла і скварыла», атуляла дзяцей і дарос- 
лых «цяплом і ласкай, / ціха расказвала казку за казкай». 
Зачараваны дарагім мінулым, успамінамі пра маленства, 
паэт знаходзіць надзвычай удалы вобраз -- мастацкую дэ- 
таль, параўноўваючы рускую печ з караблём: «І плыў аж 
за трыдзевяць зямель / дзівосны наш печка-карабель». 

Паэма заканчваецца яскравай сцэнай выпечкі хлеба, 
словамі шчырай падзякі хлебу і працы, матчыным рукам, 
што на вачах ператвараюць мяккае цеста ў боханы: «І пад 
рукою ўмела й пакорна / яно набывае любую форму. / Ста- 
новіцца цеста боханам круглым. / “...7 Час настае, і на за- 
гнеце / дымяцца боханы -- лепшыя ў свеце...» 

Паэт, драматург, крытык, перакладчык, журналіст, 
А. Вярцінскі ўжо паўстагоддзя плённа працуе на ніве род- 
най літаратуры, узбагачаючы яе гуманістычным пафасам. 

Мастак сцвярджае сваёй творчасцю сілу слова, у якім дум- 
ка і эмодыя існуюць у цеснай садружнасці, жывячы адна 
другую, і ўтвараюць той цудоўны змест, які выпраменьвае 
святло і цяпло. Нястомны прапаведнік духоўных каштоў- 
насцей, гуманізму і братэрства людзей на зямлі, А. Вярцін- 
скі дае сваёй творчасцю маральныя ўрокі суайчыннікам. 


ПЫТАННІ І ЗАДАННІ 

1. Вызначце тэматыку лірыкі А. Вярцінскага. Пацвердзіце кан- 
крэтным аналізам, што паэт арыентаваўся на ацэнку, аналіз рэчаіс- 
насці. 2. Якія маральна-этычныя і філасофскія праблемы закранае 
паэт у сваіх творах? 8. Чаму ў творчасці А. Вярцінскага жанр прыт- 
чы стаў адметнай прыметай індывідуальнага стылю мастака? 4. Рас- 
крыйце ідэйна-мастацкі змест паэмы «Песня пра хлеб». 


МАР'ЯН ДУКСА 
(нар. у 1943) 


Мар'ян Мікалаевіч Дукса нарадзіўся 5 красавіка 1948 го- 
да ў вёсцы Каракулічы Мядзельскага раёна Мінскай воб- 
ласці. Прайшоў сапраўдную працоўную школу. Закончыў 
філалагічны факультэт БДУ (1969), затым настаўнічаў 
(1969--1987). Першы зборнік паэзіі называецца «Спаткан- 
не» (1967). Потым выйшлі зборнікі паэзіі «Ерокі» (1972), 
«Станцыя» (1974), «Прыгаршчы суніц» (1976), «Забытыя 
словы» (1979), «Зона супраціўлення» (1982), «Твая пара сяў- 
бы (1985), «Заснежаныя ягады» (1989), «Горн прымірэння» 
(1994) і інш. За зборнік «Заснежаныя ягады» ў 1990 годзе 
аўтар атрымаў Літаратурную прэмію імя А. Куляшова. 

Асаблівасць творчасці паэта заключаецца ў тым, што ён, 
не адмаўляючыся ад уласцівай яго равеснікам паэтызацыі 
роднага кутка, басаногага дзяцінства, жыцця вёскі, засяро- 
дзіўся адначасова на вечных праблемах вытокаў, памяці 
(«Адна за адной адзываюцца струны, / Пякучыя струны -- 
забытыя словы»), часу, «пявучая плёнка» якога круціцца 
і круціцца. У многіх вершах сцвярджаецца духоўная су- 
вязь чалавека з прыродай, на ўлонні якой паэт адпачывае 
душой («З ласінай сцежкі саступі ўбок...»): 

Душа святкуе. Растварыўся тлум 
Ва ўлонні хваль зялёнага прыбою, 
Дзе толькі строфы з ягадамі дум -- 
Рукой бяры -- усе перад табою. 


У зборніку «Заснежаныя ягады» ўзмацняецца ідэя заха- 
вання вытокаў, традыцый вясковага жыцця, яна пераво- 
балам, ў трагедыйны план, выкліканы адчуваннем іх стра- 

ы. Многія творы паэта становяцца вершамі-роздумамі пра 
грыба, мінулага ў чалавечым лёсе. У сувязі з гэ- 
тым цікавы верш «Лясныя дарогі», асноўны пафас якога -- 
адмаўленне выдаткаў тэхнічнага прагрэсу: 


Апетыя івалгай і берасцянкай, 

вы сёння ўліліся ў машынны прагрэс. 

Вы -- памяць, вы -- рэха сялянскай фурманкі, 
што з нейкай турботаю ехала ў лес! 


Запамінаюцца і вершы паэта на гістарычную тэматыку 
«Перачытваючы “Узнятую цаліну”», «Сельсавецкі агент», 
«Бацьку», з якіх паўстае шматпакутны лёс сялянства: вяс- 
ковай жанчыны, віна якой заключалася ў тым, што мела 
«хлеб на стале», «двух быкоў у хлеве», «абрэз сукна і труб- 
ку палатна»; бацькі, высланага ў далёкі край толькі за тое, 
што набыў у пана кавалак зямлі і пры савецкай уладзе 
трапіў пад раскулачванне. Больш блізкія, пасляваенныя, 
падзеі разгортваюцца ў вершы «Сельсавецкі агент»: да се- 
ляніна прыходзіць спаганяць падаткі «зух-агент», абзывае 
Хведара «шкурай-контрай», шукае грошы і, нарэшце, апіс- 
вае карову. Жывёліна глядзіць сумнымі вачыма на галод- 
ных дзяцей, «як арыштантка». Твор заканчваецца радкамі, 
якія нікога не пакідаюць раўнадушнымі: 


А той агент -- тутэйшы чалавек: 
«Карміць дзяржаву -- не тваю галоту...» 
Але нашто дзяржаве гэткі здзек? 
Дзяржава ж гэта румзала ля плота. 


Верш «Заснежаныя ягады» складаецца з дзвюх частак: 
апісальнай -- пра заснежаныя ягады, што, «захутаныя Ў 
іней ледзяны», «бязлітасна прысыпаныя снегам», супраць” 
стаяць вятрам і завеям, кормяць птушак, якія могуць загі- 

нуць ад голаду, і філасофскай высновы пра тое, што паэту 
хацелася б, каб яго вершы саслужылі такую ж службу 
людзям: 

Мае радкі нясмелаю гурбой 

ў людскія сэрцы стукаюцца ветла. 

Як на галінках ягады зімой, 

мае радкі калышуцца на ветры. 


У зборніку паэзіі «Горн прымірэння» на высокай ноце 
гучыць заклік да згоды чалавека і прыроды, людзей паміж 
сабой, да пакаяння перад народам за здзейсненыя памылкі, 
да руплівай працы: «Вырошчвай хлеб на неўміручым дзёр- 
не, / не надта вер у рукатворны рай». 


ПЫТАННІ І ЗАДАННІ 

1. Якое пакаленне прадстаўляе М. Дукса? У які час гэтае пака- 
ленне пачынала сваю творчасць? 2. Якімі рысамі паэзія М. Дуксы 
адрозніваецца ад паэзіі А. Вярцінскага? Ці можна лічыць яго твор- 
часць рэалістычнай? З. Ахарактарызуйце жанрава-тэматычнае ба- 
гацце паэзіі М. Дуксы. 


РАІСА БАРАВІКОВА 
(нар. у 1947) 


Раіса Андрэеўна Баравікова нарадзілася 11 мая 1947 го- 
да ў вёсцы Пешкі Бярозаўскага раёна Брэсцкай вобласці. 
Першыя вершы маладая паэтэса апублікавала ў раённай га- 
зеце ў 13 гадоў. Вышэйшую адукацыю атрымала ў Літара- 
турным інстытуце імя А. М. Горкага ў Маскве. Пасля закан- 
чэння інстытута працавала рэдактарам на кінастудыі «Бе- 
ларусьфільм», у перыядычных выданнях, была галоўным 
рэдактарам часопіса для жанчын «Алеся», а з 2002 года ўзна- 
чальвае часопіс «Маладосць». Р. Баравікова -- аўтар збор- 
нікаў паэзіі «Рамонкавы бераг» (1974), «Слухаю сэрца» 
(1978), «Такое кароткае лета» (1981), «Адгукнуся голасам 
жалейкі» (1984), «Каханне» (1987, Дзяржаўная прэмія імя 
А. Куляшова), «Пад небам першага спаткання» (1990), 
«Люстэрка для самотнай» (1992, Дзяржаўная прэмія імя 
Янкі Купалы), «Дрэва для райскай птушкі» (2007), кніг 
для дзяцей, гістарычнай драмы «Барбара Радзівіл». 

Першы зборнік Р. Баравіковай называўся рамантычна- 
ўзнёсла -- «Рамонкавы бераг». Назва яго сама па сабе сім- 
валічная, азначае прыгажосць, гармонію, сведчыць пра свет- 
лы, аптымістычны настрой паэтэсы. Яна закаханая ў пры- 
роду, адухаўляе яе. Незвычайная назва, вобразы сонца, ра- 
монкаў і іх пялёсткаў сведчаць пра захопленасць жыццём, 
каханнем, прыгажосцю. Голас паэтэсы ў першых зборніках 
гучаў шчыра і ўзрушана. Лірычная гераіня вершаў паўста- 
вала светлай летуценніцай, рамантычна настроенай асобай, 
якая гарманічна ўспрымае навакольны свет і адчувае сябе 
ў ім утульна. 

Навакольны свет паэтызуецца ў ранніх вершах радасна, 
узнёсла, бо душа паэтэсы адчувае першавытокавасць, пер- 
шазначнасць прыроды і кахання. Менавіта праз прызму 
прыроды, знітаванасць душы з родным краявідам, «бэзам», 
«вербалозам», «узмежкам росным» лірычная гераіня расказ- 
вае: «Мне сёння прыснілася хата... / У ёй мы калісьці жы- 
лі. / Вясною там бэзу багата, / звіняць над лугамі чмялі». 

У ранняй паэзіі Р. Баравіковай разгортваецца матыў 
кахання, часта не ўзаемна-светлага, а горкага. Найбольш 
выразна пазіцыя паэтэсы ў гэтым пласце лірыкі выявілася 
ў вершы «Зорка палявая». Думка верша выказана з вялі- 
кай эмацыянальнай напружанасцю і шчырасцю. На поўны 
голас, адзін за адным, раскрываюцца ў вершы разважанні 
і тэзісы, што пацвярджаюць зыходны, галоўны, -- лірыч- 
ная гераіня гатовая ахвяраваць усім, што мае, у імя кахан- 
ня, нават стаць «зоркай палявой». 

Вобраз лірычнай гераіні Р. Баравіковай мае выразную 
аўтабіяграфічную аснову, у яе жыцці спалучаюцца радасць, 
перажыванні, трагедыі, расчараванні. Аснова мастацкай 
творчасці паэтэсы -- адлюстраванне жывога, светлага 1 ба- 
лючага, трапяткога пачуцця кахання. Менавіта таму мно- 
гія творы яе ўяўляюцца сапраўднай светлай «лебядзінай 
песняй» рамантычнай натуры, што ідзе безаглядна і настой- 
ліва, нібы па вастрыі ляза, да ўласнага шчасця, ідзе праз 
пакуты, перажыванні, крыўды, страты. 

У зборніках «Люстэрка для самотнай», «Слухаю сэрца», 

С «Каханне» побач з матывамі радасці і захаплення прыга- 

жосцю становяцца матывы болю, заклапочанасці лёсам лю- 
дзей і асабістым лёсам, трывогі з прычыны страты мараль- 
ных каштоўнасцей У сучасным грамадстве. Гераіні твораў 
цяжка прымірыцца з тым, што ападаюць белыя пялёсткі 
ў садзе, на змену дню прыходзіць змярканне, сонцу -- хма- 
ры. Але падобны настрой яна пастаянна пераадольвае, 
верыць у Святло і Дабро. У вершы «За дзень да снежня» 
паэтэса апісвае час, калі «па садах згалелых ходзіць крыў- 
да», «дрэвы скардзяцца на золь», калі пануе ў сэрцы слата, 
аднак яна не страчвае надзеі на светлы дзень: 


Гартае свет турбот будзённых кнігу, 
нямала ў ёй старонак для мяне, 

і круціць лёс, нібы разводдзе крыгу, 
не сплю... Чакаю сонейка ў акне. 


Вера ў гармонію і прыгажосць жыцця сцвярджаецца воб- 
разам-архетыпам саду -- сімвалам Радзімы, цэнтра сусвету, 
шчасця, чысціні, крыніцы музыкі, якая спрадвеку азна- 
чала гармонію: «Перадам з душы ўтрапёнасць слову, / што 
ірвецца спуджана здалёк, / у шыпшыннік, пад тваю ахову, / 
быццам саду лёгкі матылёк». 

Паступова ў творчасці паэтэсы павялічваецца колькасць 
вершаў, якія сведчаць пра жаданне лірычнай гераіні стрым- 
ліваць пачуцці, асэнсоўваць іх і прыводзіць у стройную сіс- 
тэму ўдумлівай і шчырай разважлівасцю, узмацняецца раз- 
важанне-роздум па філасофскіх праблемах. З'яўляюцца 
таксама трывожныя па змесце і інтанацыі вершы, прасяк- 
нутыя то лёгкім элегійным сумам, то нясцерпным болем: 


Дазвольце мне вярнуцца з лістападу, 
з завеі ці з дажджу ў будзённы час, 
каб доўг аддаць у глыбіню пагляду, -- 
замоўчанае: 

«Я КАХАЮ ВАС...» 


Учытаемся ў радкі выдатнага твора ўважліва -- і перад 
намі адкрыецца душа Жанчыны, надзвычай чыстая, свет- 
лая і самотная. Яна не жадае зла таму, хто яе пакінуў, і 
просіць толькі, каб каханы збярог светлыя імгненні, промні 
былых радасных сустрэч у сваёй душы. 

Р. Баравікова ў асобных сваіх творах узнялася на стром- 
кую вышыню і вастрыню адчування не толькі асабістага - 
у каханні, -- але і агульналюдскога, агульначалавечага болю. 
Да матыва «люблю» далучаецца ўжо не матыў «сумую», а 
матыў «трывожуся». «Люблю» і «трывожуся» становяцца 
побач і, у сваю чаргу, дапаўняюцца яшчэ двума матывамі -- 
«баюся» і «пакутую»: «Жыцця пакутнага цяжар / не спа- 
кушаецца надзеяй. / Навошта целу гэты жар, / калі душою 
халадзею?» 

Нягледзячы на перавагу вершаў на інтымную тэму, у 
творчасці Р. Баравіковай належнае месца займае і філасоф- 
ская лірыка. Лірычная гераіня страсна, эмацыянальна раз- 
важае то пра няўмольны рух часу: «Старэюць людзі, дрэ- 
вы і кусты, / прыродны рух -- ён і суддзя, і сведка» («Ста- 
рэюць людзі, дрэвы і кусты...»), то пра каханне, яго ролю 
ў жыцці чалавека: «Каханне і прынізіць, і... узніме, / па- 
куль у ім жыве душа мая» («Казаў мудрэц»), то пра тое, 
як трэба жыць, каб пакінуць пасля сябе яркі след: «Няма 
фальшывых, што жывуць без позы... -- / ёсць свет / і роз- 
ны погляд на жыццё» («Як часта ў свеце, бы ў бязладнай 
хаце...»), то пра мастацтва і паэзію, іх прызначэнне: «Ты 
дадаеш бяздумным пустаты, / разумнікам не дадаеш гарэн- 
ня» («Паэзія»), пра сэне чалавечага жыцця і горыч адзіно- 
ты: «Хто і як, і прад кім награшыў, / не развяжа ніякае 
веча. / Засынаеш -- так многа душы, / а прачнешся і ўздрыг- 
неш -- пустэча!» («Васьмірадкоўі апошніх пацалункаў»). 

Так у творчасці Р. Баравіковай сплятаюцца ў суцэльную 
мажорна-мінорную мелодыю гукі, фарбы і пахі зямлі і ду- 
шы далікатнай, пяшчотнай жанчыны. Так ствараецца па- 
этэсай рухомая карціна знешняга (прыроднага) і ўнутрана- 
га (душэўнага, чалавечага) жыцця -- нялёгкага, драматыч- 
на-складанага. 


ПЫТАННІ І ЗАДАННІ 

1. Як вы разумееце сэнс назваў зборнікаў Р. Баравіковай? 2. Якія 
тэмы і праблемы закранае Р. Баравікова ў лірыцы? Свой адказ пад- 
мацуйце канкрэтнымі прыкладамі з прачытаных твораў. Вызначце 
асноўны пафас яе паэзіі. З. Якімі жанрамі і жанравымі разнавіднас- 
цямі пераважна карыстаецца паэтэса? 

АЛЕСЬ РАЗАНАЎ 
(нар. у 1947) 


Аляксандр Сцяпанавіч Разанаў нарадзіўся ў 1947 годзе 
ў вёсцы Сялец Бярозаўскага раёна Брэсцкай вобласці. 
У 1970 годзе скончыў Брэсцкі педагагічны інстытут імя 
А. С. Пушкіна. З 1972 года жыве ў Мінску: літсупрацоўнік 
штотыднёвіка «ЛіМ», рэдактар выдавецтва «Мастацкая лі- 
таратура», з 1989 года -- віцэ-прэзідэнт Беларускага ПЭН- 
цэнтра. Аўтар зборнікаў паэзіі «Адраджэнне» (1970), «Назаў- 
жды» (1974), «Каардынаты быцця» (1976), «Шлях -- 360» 
(1981), «Вастрыё стралы» (1988), адзначаны Дзяржаўнай 
прэміяй імя Янкі Купалы ў 1990 годзе, «У горадзе валада- 
рыць Рагвалод» (1992), «Паляванне ў райскай даліне» (1995), 
«Рэчаіснасць» (1998), кнігі выбраных твораў «Танец з вужа- 
камі» (1999), «Еніга ўзнаўленняў» (2005), «Лясная дарога» 
(2006). Узнавіў тэкст шэрагу твораў К. Тураўскага, Ф. Ска- 
рыны, М. Сматрыцкага і іншых старадаўніх аўтараў. 

У гісторыю літаратуры А. Разанаў увайшоў як паэт-экспе- 
рыментатар, майстар арыгінальных жанраў, жанравых раз- 
навіднасцей і формаў -- квантэмаў, версэтаў, вершаказаў, 
пункціраў, зномаў, як прадстаўнік інтэлектуальнай, філа- 
софскай паэзіі. Пачатак творчасці быў даволі традыцыйны: 
паэт шанаваў спадчыну папярэднікаў як у зместавым (куль- 
тываванне тэм Радзімы, волі, ухваленне магчымасцей ча- 
лавека, пільная ўвага да мінулага, заклік берагчы родную 
мову), так і ў фармальным (захоўванне рэалістычнай воб- 
разнасці, акцэнт на прадметныя дэталі, вядучы жанр -- 
узнёслая ода) планах. Аднак ужо ў першым зборніку радкі 
«ўшчыльняліся» сэнсава, выказванне набывала адзнакі ла- 
канізму, канкрэтнае ўзводзілася на вышыню абагуленых 
сімвалаў і часта ператваралася ў філасофскія маналогі аўта- 
ра. Як у афарыстычным вершы з абстрактнай назвай «Бяда»: 


Адчайным крыкам Маці 

вецер панясецца, ўстрапянецца 
Заломяць дрэвы І будзе доўга 

рукі ў вышыню. слухаць 


тар й і 
А ў дальняй вёсцы цішыню. 

Думка ў гэтым і іншых творах («Радзіме», «Паганіні», 
«Зярняты», «Мова») «пульсуе» энергічна (адсюль і ўсклад- 
ненасць рытмікі), прарываючыся праз пласт пачуццёвасці, 
і надае ёй метафарычна дакладны і ёмісты характар. 

У зборніку «Назаўжды» стала больш твораў на гістарыч- 
ную тэматыку («Арышт Кастуся Каліноўскага», «Балада 
пратэсту», «Рагнеда»), яшчэ больш выразна прагучала тэма 
Радзімы, з'явіліся вершы пра сувязь пакаленняў як непа- 
дзельных звёнаў аднаго гістарычна непарыўнага ланцуга. 
Асаблівых змен у стылі не адбылося: ён па-ранейшаму за- 
стаўся рэалістычны, дакладны, афарыстычны, ашчадны на 
метафарычнасць. «Кандэнсацыя» філасофскага зместу ў дру- 
гім зборніку паэта вывела на адну з перадавых пазіцый адпа- 
ведны зместу жанр -- пункціры. У гэтых творах «ушчыль- 
няецца» сэнс, пераважае роздум: «Паміж дзвюма бяздон- 
нямі / Маўчанне / Пульсуе думка -- / Голас пра маўчанне». 

Адзін з лепшых у зборніку «Назаўжды» верш «Радзі 
ма». Скразны матыў верша -- сцвярджэнне паэтам сваёй 
адданасці Радзіме ў часы нялёгкія, а не радасныя: «Я ў ве- 
сялосці не з табой, / З табой у роздуме і скрусе». Гэты матыў 
падсвечваецца другім -- пра загадкавасць, непазнаваль- 
насць Радзімы, якая «высвечвала бяздонным дном». Паэт 
знайшоў свой варыянт тлумачэння паняцця Радзімы: ён 
параўноўвае яе з загадкавай істотай і тым самым аспрэчвае 
класічныя формулы: «Радзіма -- маці», «Радзіма -- нявес- 
та, жонка» (паводле А. Блока) і інш. І, нарэшце, у вершы 
раскрываецца і трэці матыў: паэт у апошніх васьмі радках 
палемізуе з тымі, хто ўмяшчае Радзіму «ў куток», дзе нара” 
дзіўся, вырас, і сцвярджае немагчымасць канчаткова вызна” 
чыць яе выток, межы і -- у падтэксце чытаем -- працяг. 

У вершы «Рагнеда» ў лірычнай форме раскрываецца да” 
кументальны гістарычны факт: кіеўскі князь Уладзімір, 
народжаны рабыняй, сілаю бярэ сабе жонкай полацкую 
князёўну Рагнеду, па варварскім звычаі перад гэтым згвал- 
ціўшы яе «пры вачах шчытной радні». Затым родзічы па- 
ланянкі былі забітыя. Верш патрыятычны па змесце. Ён 
бессюжэтны, а значыць, лірычны. Цэнтральныя эпізоды ў 
ім: «палучэнне» «карнага выкупу», з'яўленне нечаканых 

гасцей у Полацку і здзек над князёўнай; парадненне з нялю- 
бым; помста Рагнеды гвалтаўніку («Занясе лязо Рагнеда, / не 
за волю і дабро -- / за няволю і змірэнне... / О, рабыніна 
таўро -- / з пераможцам парадненне»); прыняцце мяча з 
рук маці ўзмужнелым сынам яе Ізяславам. Заканчваецца 
верш, поўны дынамікі, руху, дзеяння, тым, што «сын -- 
вачыма палачанін» -- адродзіць край, «верне краю / род упар- 
ты ...» і пакарае адступнікаў. Уражваюць тры заключныя 
радкі -- урачыстыя, нават міфалагічныя: «Як закляцце -- / 
прыўзнімае Ізяслаў / меч, атрыманы ад маці». 

Зборнік «Вастрыё стралы» мае падзагаловак: «Версэты, 
паэтычныя мініяцюры». Ён характарызуецца далейшым 
паглыбленнем аўтара ў філасофскую праблематыку, свед- 
чыць пра эвалюцыю яго індывідуальнага стылю да ўсклад- 
нення вобразнасці. Тут амаль усе вобразы асацыятыўныя, 
змяшчаюць у сабе падтэкст, шматзначнасць. Паэт вольна 
карыстаецца канонамі вершатворчасці, спалучае рытмічна 
ўпарадкаваную вершаваную і празаічную мовы, карыстаец- 
ца новымі жанрамі (версэты, пункціры, квантэмы). Пазней 
да іх далучацца вершаказы, зномы. 

Версэт -- твор-прытча лірыка-філасофскага зместу, раз- 
важанне пра сапраўдныя і ўяўныя каштоўнасці, дабро і зло, 
жыццё і смерць, мінулае, сучаснасць і будучыню, хваляван” 
не і спакой і іншыя вечныя агульначалавечыя каштоўнасці. 
Такія творы пішуцца празаічнай, з частымі пераходамі на 
рытмізаваную, мовай. Яскравы ўзор версэта -- «Стары го- 
рад». Твор прасякнуты спачуваннем да пакінутых, некалі 
жылых хат, парканаў, спавітых цяпер дзядоўнікам. Паэт, 
назіраючы карціну запусцення, хвалюецца, перажывае і 
перадае свае пачуцці з дапамогай рытму, які грунтуецца на 
паўторах раўназначных слоўных адзінак, і завяршае лірычны 
маналог філасофскім вывадам: «Кашлаты дзядоўнік натоў- 
піцца каля парканаў: / кожная лапушына “- шаля, / кож- 
ная лапушына -- далонь: / наноў разважае зялёнае веча, / 
наноў узважвае думнае веча / кошт смерці і кошт жыцця...» 

У версэце сцвярджаецца неўміручасць жыцця («Ды не” 
хта ўсё роўна сюды вяртаецца неадольна, / нешта ўсё роўна 
тут, быццам колісь, жыве»), цесная сувязь розных часоў 
(«тут пласт на пласце»), неабходнасць захавання памяці 

нашчадкамі. Заканчваецца твор фразай «па старым горадзе 
ходзяць узброеныя патрулі», якая гучыць запаветам буду- 
чым пакаленням берагчы, шанаваць, ахоўваць мінулае. 

У зборніку «Вастрыё стралы» змешчаны і квантэмы. На- 
зва твораў паходзіць ад фізічнага тэрміна «квант», што 
азначае “згустак светлавой энергіі”. Квантэмы А. Разанава -- 
творы-мініяцюры з філасофскім зместам, напісаныя без 
знакаў прыпынку, «кавалкамі» тэксту. Кожны «кавалак» 
мае свой сэнс. Бывае іх у творы тры ці чатыры. Адхіленні 
ад гэтага правіла рэдкія. Звязваць жа асобныя сэнсы ў цэ- 
ласнае адзінства павінны мы, чытачы: «Руіны запарушва- 
юцца / рунь / уваскрашае руны / неба блізка». Што хацеў 
выказаць гэтай квантэмай паэт? Тое, што жыццё нявечнае 
(«руіны запарушваюцца»)? Што яно ўсё ж уваскрасае зноў 
і зноў («рунь / уваскрашае руны»)? Гэтыя дзве часткі кван- 
тэмы звязаныя паміж сабой: смерць утрымлівае пачатак 
новага жыцця. А як да іх стасуецца трэцяя частка -- «неба 
блізка»? Ці не азначае яна вечнасць «небнага», духоўнага 
жыцця? 

А. Разанаў -- майстар вершаказаў (твораў-прытчаў, на- 
пісаных празаічнай мовай), зномаў (філасофскіх роздумаў 
пра вечныя праблемы быцця), пункціраў (кароткіх твораў, 
лірычных мініяцюр, сфакусаваных на перадачы адной дум- 
кі). Ён не толькі паэт-наватар, але і філосаф-інтэлектуал. 
Яго можна лічыць прадстаўніком мадэрнісцкага напрамку 
ў слоўным мастацтве (пошукі ў галіне зместу), а паводле 
раскаванасці формы -- нават постмадэрністам. 

А. Разанаў -- паэт-філосаф, які здолеў пераадолець нар- 
матыўнасць рэалістычнага метаду і авалодаць прыёмамі ад- 
крытага, разняволенага мастацтва слова. 


ПЫТАННІ І ЗАДАННІ 

1. Якія тэмы пераважалі ў ранняй паэзіі А. Разанава? У чым за- 
ключаецца наватарства паэта ў раскрыцці тэмы Радзімы? 2. Як вы 
разумееце тэрмін «філасофская (інтэлектуальная) паэзія»? Якімі ры- 
самі яна адрозніваецца ад выяўленча-апісальнай? З. Да каго бліжэй- 
шы па стылі пісьма А. Разанаў -- да Я. Сіпакова ці да А. Вярцінска- 
«га? Што пераважае ў яго сталай творчасці -- пачуццё ці думка? 4. Знай- 
дзіце ў творах «Стары горад» і «Парог» асацыятыўныя вобразы. 

ГЕНАДЗЬ ПАШКОЎ 
(нар. у 1948) 


Нарадзіўся Генадзь Пятровіч Пашкоў 23 сакавіка 1948 го- 
да ў вёсцы Ліпавічы Чашніцкага раёна Віцебскай вобласці. 
У 1971 годзе скончыў факультэт журналістыкі БДУ і пра- 
цаваў рэдактарам на Беларускім радыё, у часопісе «Полы- 
мя» (1972-- 1989), апошнія гады -- галоўным рэдактарам 
выдавецтва «Беларуская энцыклапедыя». 

Паэт уваходзіў у літаратуру пасля «пакалення шасцідзе- 
сятнікаў». Нягледзячы на неспрыяльныя грамадска-сацы- 
яльныя ўмовы, «пакаленне сямідзесятнікаў» верыла ў гар- 
монію, у сілу праўды, спадзявалася на іх перамогу. Вера ў 
цуд перамен суправаджала іх з матчынай калыскі, вяла з 
матчынай хаты, «ад родных ніў» на шырокія «прасторы 
жыцця». Таму вызначальнай у іх творчасці становіцца тэма 
малой радзімы. Пра гэта адзін з першых вершаў Г. Паш- 
кова «Зямля мая...», які адкрывае зборнік «Журавінавы 
востраў» (1998). Верш прасякнуты глыбокім, светлым па- 
чуццём любові да Радзімы і завяршаецца параўнаннем яе 
рук з матчынымі рукамі. Родны край уяўляецца мастаку 
слова ў абліччы «зялёнай расінкі», агучваецца вобразам 
«світальнай галінкі», якая «пчалой гудзе». Да таго ж пера- 
даецца і пахавае адчуванне -- «пахне дзень праталінай ляс- 
ной». Настрой паэта рамантычна-ўзнёслы. Прырода жывая, 
абуджаная ад сну, рухомая. 

Пазней у творчасці Г. Пашкова кола тэм пашырыцца: 
з'явяцца вершы і паэмы пра замежжа («Партрэт Скарыны 
ў Падуі», «Дарога ў Татры», «Яблыкі Шолахава», «У Мі- 
хайлаўскім дождж» і інш.), роздумы пра лёс Зямлі і зям- 
лян, які можа скласціся так, як склаўся лёс Пампеі (паэма 
«Дзяўчынка з блакітным мячыкам»), вершы памяці пра 
мінулую і магчымыя новыя войны («Брат і сястра», «Па 
праву жывога», паэма «Трывога»), пра адмоўны ўплыў на- 
вукова-тэхнічнай рэвалюцыі на лёс зямлі і людскія лёсы 
(трыпціх «Званы юнацтва», верш «Мерайцеся, людзі, на 
лясы...», паэма «На ласіных картах»), пра Чарнобыль. Гор- 

кая, балючая апошняя тэма літаральна скрозь слёзы гу” 

чыць у вершы «На мазырскіх узвышшах», які «распада- 
ецца» на светлую (так было і так будзе -- спадзяецца паэт) 
і змрочную часткі, калі апісанне велічнай прыгажосці і 
вечнага жыцця, крыху падсвечанае «смуткам светлым у 
сэрцы», перапыняецца -- гэта ў гарманічны малюнак уры- 
ваецца трывожны подых Чарнобыльскай трагедыі. У голасе 
аўтара гучыць боль, бо Чарнобыльская трагедыя скавала 
жыццё, змярцвіла яго дыханне, нібы прыпыніла яго рух: 
«У прастору дыхнуў / век нязнанай атрутай». 

У светаадчуванні лірычнага героя рамантыка і аптымізм 
«перамагаюць гармоніяй» (У. Гніламёдаў) дысгармонію і ды- 
санансныя пачуцці. Так, у гэтым творы (як і ў многіх іншых) 
у канцы паэт вяртаецца да ранейшага светлага малюнка, 
да дзіўнай, хоць і спавітай сумам прыроды, хоча забыцца 
на зло: «Гы вазьмі мяне, Прыпяць, / загайдай чаратамі, / 
ахіні лёгкім голлем / трывожных ракіт». 

У канцоўцы твора бачым процістаянне святла і змроку, 
сумнай песні і чыстага блакіту. Гэта апазіцыя -- супраць- 
пастаўленне -- сыходзіцца нават на адным прадмеце, адным 
вобразе-рэаліі. Паэт просіць Прыпяць загайдаць яго чарата- 
мі і «лёгкім голлем трывожных ракіт». Боль, смутак і вера, 
надзея, здзіўленне, радасць стаяць побач, разгортваюцца ў 
творы паралельна. Аднак, па ўсім відаць, надзея і вера ў 
гармонію і святло перамагаюць і канцэнтруюцца ў вобразе 
«чысты блакіт». Не проста блакіт, а менавіта «чысты бла- 
кіт» паўстаў над «сумнай песняй». 

Рамантычны настрой асабліва выразна выяўляецца ў 
вершах пра родны край, малую радзіму, з якой пачынаецца 
ўсё. Гэтае тэматычнае ядро з'яўляецца непарушным ва ўсім 
працягу яго мастацкай творчасці. 

У вершы «Жураўліная пара» гэта і вобразная назва тво- 
ра, і ці не адзінкавая назва рэха «белагрудым» у нашай лі- 
таратуры. Гарманічна ўпісваецца ў сэнсавы кантэкст выраз 
«на зломе саспелага лета», а ў ім эпітэт, характэрны позня” 
му, пераходнаму ад лета да восені перыяду. У кантэксце З 
метафарамі эпітэты ў гэтым вершы ствараюць шматколер” 
ны, шматгалосы, цэласны малюнак лета: «белагрудае рэха 

звініць у апалай расе», «з журавінамі звонкімі ў ранішняй 
іх мураве», «жураўліная песня... спее на купах», «і калі- 
навай гронкай спее дзень у мяне на плячы». 

І ў пазнейшых творах, датаваных 80--90-мі гадамі ХХ ста- 
годдзя, паэт будзе захапляцца малой радзімай, яе рознымі 
куткамі, блізкімі яго сэрцу краявідамі, дзе «коцікі спяць 
на вярбе, / поўныя сонца і ласкі» і «звонкім вяшчункам 
жыцця / сочыцца светла жывіца» («Гэтаму будзе працяг»). 
Паэт і іншыя рэаліі жыцця (напрыклад, «дзядамі збудава- 
ную хату») упісвае ў гарманічны свет прыроды: хата стаіць 
«пад навіссю бухматых арабін, / у траўным і шыпшынавым 
падворку» («Хата»). Нязменнай застанецца шчырая любоў, 
нязгасным -- пачуццё адказнасці за лёс Радзімы. Па-раней- 
шаму стыль будзе яркім, арыгінальным, незвычайным, 
узнёслым. 

Выхад на грамадзянскую тэматыку ў Г. Пашкова рэд- 
кі. У творах, блізкіх да мастацкай публіцыстыкі, яму як 
бы не хапае дыхання. Па гэтай прычыне ў асобных вершах 
знікае метафарычнасць, і атрымліваюцца вершы, якія скан- 
струяваны розумам, а не з'явіліся на хвалі сардэчнага тра- 
пятання. 

Грамадзянекі і інтымна-лірычны пачаткі паядноўваюц- 
ца ў вершах паэта-рамантыка пра лёс пакалення і асабісты 
лёс, пра сэне жыцця, ва ўспамінах пра мінулае і спробах 
прадбачыць будучыню. Твораў на вечную тэматыку стала 
больш у кнігах паэта «Журавінавы востраў» (1998) і «Тваім 
святлом благаславёны» (2006). У зборніку «Тваім святлом 
благаславёны» першы раздзел «Поле любові» складаецца з 
дзевяноста вершаў пра каханне -- светлае, чыстае, незахма” 
ранае, як у пушкінскім шэдэўры «Я помню чудное мгно- 
венье...». Каханая паўстае ў творах паэта багіняй, якая нагад 
вае купалаўскую ўвенчаную каронай, падобную да сонца 
жняю («Багіня»), надзеяй і «радасцю найпершай» («Най- 
першая»), прыгажуняй рабінай («Пасля начнога снегапа- 
ду...»), «сінічкай і жураўкай» у пяшчотнай руцэ паэта 
(«З табою першы снегапад»), «светлай, як сонейка», «дыя- 


ментам палескае зямлі» («Дыямент палескае зямлі»). Але 

найвыразней сваё светлае пачуццё да каханай паэт выказаў 
вершам «Назвала халодным і ціхім...», у якім лірычны ге- 
“рой шаснаццаццю параўнаннямі характарызуе яе. Кожнае 
з гэтых параўнанняў -- арыгінальнае, непаўторнае. Амаль 
кожнае параўнанне падмацавана адметнымі аўтарскімі эпі- 
тэтамі, сярод якіх вылучаюцца рамантычнай узнёсласцю, 
экспрэсіўнасцю чатыры: «ветравой сасонкаю», «крамяной 
журавінкаю», «праменнаю расінкаю», «мёдагалосай пчол- 
кай». Два апошнія параўнанні можна лічыць наватворамі. 
Верш напісаны на адным дыханні, складаецца з двух ска- 
заў. Прыёмам паўтору дасягаецца высокі эмацыянальны 
напал твора. 

Г. Пашкоў -- аўтар ліра-эпічных («Трывога») і лірыка- 
філасофскіх («Легенда Прыпяці», «Дзяўчынка з блакітным 
мячыкам») паэм. У іх аўтар занепакоены парушэннем гар- 
моніі ўзаемаадносін чалавека з прыродай, перасцерагае 
чалавецтва ад паўтарэння трагедыі мінулых войнаў. Паэма 
«Дзяўчынка з блакітным мячыкам» з'явілася на аснове дзвюх 
падзей, перажытых паэтам, -- навальніцы над Прыпяццю, 
падчас якой згубіўся блакітны мячык яго дачушкі, і навед- 
вання «мёртвага» горада Італіі Пампеі, на вуліцы якой яму 
сустрэлася маленькая шчабятунька-італьянка Наталет. Два 
гэтыя эпізоды выклікалі ў паэта і замілаванне дзецьмі, і 
абурэнне катаклізмамі ў прыродзе, і пратэст супраць жорст- 
кага подыху Чарнобыля і суровага дыхання мінулай і маг- 
чымых будучых войнаў. 

Г. Пашкоў -- паэт-рамантык, творчасць якога выхоўвае 
ў нас лепшыя чалавечыя пачуцці, дорыць нам радасць 
судакранання з сапраўднай прыгажосцю. 


ПЫТАННІ І ЗАДАННІ 

1. Якое пакаленне прадстаўляе Г. Пашкоў? У які час гэтае пака- 
ленне пачынала сваю творчасць? 2. Назавіце рысы рамантычнага 
стылю ў паэзіі Г. Пашкова. 8. У чым заключаецца адметнасць лірыкі 
Г. Пашкова пра каханне? Ці выяўляюцца ў ёй традыцыі беларускай 
і рускай класічнай паэзіі? 4. Чым уразіла вас паэма «Дзяўчынка з 
блакітным мячыкам»? Які пачатак у ёй пераважае -- эпічны ці лі- 
рычны? 

ПРОЗА 


Самым галоўным для пісьменніка з'яўляецца тое, каб 
сказаць праўду пра свой час, выявіць яго ў мастацкіх ма- 
люнках і вобразах. Гэта датычыцца і празаікаў канца ХХ -- 
пачатку ХХІ стагоддзя, тым больш што час і падзеі былі 
надзвычай імклівымі і складанымі. Распалася ранейшая 
дзяржава -- СССР, паступова знікла камуністычная ідэало- 
гія, якая настойліва імкнулася рэгламентаваць усе сферы 
грамадскага жыцця. Перад літаратурай паўстала задача пе- 
раадолення ранейшых уяўленняў і вядучых тэорый. Неаб- 
ходна было перагледзець распаўсюджаныя схемы і стэрэа- 
тыпы, якімі доўгі час кіраваліся дзеячы мастацтва. 

Пошук у літаратуры найперш звязаны з выбарам знач- 
най тэмы, якая адпавядала б чытацкім запатрабаванням і 
ўбірала б у сябе найважнейшыя праблемы часу. Вядома, 
самай актуальнай была і застаецца сацыяльная тэма, якая 
выяўляе пазіцыю пісьменніка, яго погляд на тыя пытанні, 
што хвалююць грамадства. У межах гэтай тэмы акрэсліва- 
ецца шэраг праблем, якія выходзяць на першы план тага- 
часнага жыцця. Горад і вёска, бацькі і дзеці, вытворчыя 
справы і асабісты свет чалавека, чарнобыльская бяда і ад- 
носіны да прыроды, сучаснае і мінулае краіны, захапленне 
прыгодамі і навуковай фантастыкай -- вось толькі некато- 
рыя тэмы. Усе яны маюць адну аснову -- зацікаўленую раз- 
мову пісьменнікаў з чытачамі аб тым, што робіць чалавека 
шчаслівым і што перашкаджае яму пачуваць сябе такім. 
Мастакі слова ў сваіх творах спрабуюць знайсці на гэтыя 
пытанні адказ у плыні жыцця, У глыбіні чалавечых сэрцаў 
праз канфлікт дзеючых асоб з абставінамі рознага плана. 
Большасць канфліктаў у прозе набываюць псіхалагічны і ма- 
ральна-этычны аспекты, а вырашэнне іх падаецца з пазі 
цый народнага разумення жыццёвых каштоўнасцей. Вядома, 
у адным творы можа ўзнімацца мноства праблем сацыяльна” 
псіхалагічнага і маральнага плана. Усякая тэма застаецца 
надзённай, калі канцэпцыя жыцця, як выяўленне поглядаў 
пісьменніка на пэўныя праблемы, адлюстроўвае сучасны 
стан грамадства. Надзённасць аўтарскай задумы вызначае 

ідэйны змест твора, акрэслівае характары вядучых перса- 
нажаў, уплывае на вырашэнне вострых канфліктаў. Жыццё 
паказваецца аб'ёмна, асоба станоўчага героя праяўляецца 
ў многіх сферах, як у сітуацыях пераломных, вырашаль- 
ных, так і ў штодзённых, сямейных абставінах. Рысы ха- 
рактару чалавека не дэкларуюцца, а яго асоба праяўляецца 
на справе, у актыўнай дзейнасці. Можна прыгадаць такія 
вядомыя творы, як раманы «Мсціжы» і «Алімпіяда» І. Пташ- 
нікава, аповесць «Бярозавыя венікі» і раман «Пушча» В. Ка- 
рамазава, аповесці «Праклятая любоў» А. Жука, «Вёска» 
А. Федарэнкі, «Пісьмо ў рай» А. Савіцкага. 

Гістарычная тэма ў літаратуры -- гэта заглыбленне пісь- 
менніка ў мінулае свайго народа з мэтай мастацкага ўзнаў- 
лення падзей, жыцця і дзейнасці славутых асоб, гэта спроба 
пранікнення ў мінулае з пазіцый сучаснасці. Мастакі слова 
імкнуцца захаваць вернасць праўдзе праз перадачу гіста- 
рычнага каларыту часу, каб надаць падзеям неабходную ве- 
рагоднаець. Творы ўводзяць чытача ў невядомыя раней ге- 
раічныя падзеі, якія выклікаюць гонар за сваю Радзіму. 
Яны не толькі пашыраюць уяўленні пра айчынную гісто- 
рыю, але і дапамагаюць пераасэнсаваць многія гістарычныя 
падзеі і даць ім новую трактоўку (Л. Дайнека «След ваўка- 
лака», «Жалезныя жалуды»; В. Коўтун «Крыж мілаеэр- 
насці»; К. Тарасаў «Пагоня на Грунвальд»; В. Карамазаў 
«Крыж на зямлі і поўня ў небе»). 

Сярод мноства твораў прозы вылучаюцца тыя, якія пры- 
свечаны пераасэнсаванню савецкага і заходнебеларускага 
ладу жыцця. Новае разуменне заходнебеларускай рэчаіс- 
насці падаецца ў раманах «Чужая бацькаўшчына» і «Год 
нулявы» В. Адамчыка, «Крык на хутары» Г. Марчука, «За- 
ходнікі» Г. Далідовіча. У апошні час з'явілася асабліва многа 
твораў, у якіх ужо з іншых, часам палемічна процілеглых 
да ранейшай літаратуры, пазіцый паказваецца жыццё 
ў савецкі час (аповесці «Сцюжа» В. Быкава, «Кулак» Я. Сі- 
пакова, «Вір» І. Навуменкі, апавяданні «Францужанкі» і 
«Тры пуды жыта» І. Пташнікава). 

Адной з самых распрацаваных у айчыннай прозе з 'яў- 
ляецца ваенная тэма. Гэта вынікае з балючай памяці наша- 

га народа, які панёс нечуваныя страты ў чае Вялікай Ай- 
чыннай вайны. У літаратуру ў пасляваенныя гады прыйшлі 
як. удзёльнікі гераічных падзей, так і тыя, хто перажыў 
вайну ў дзіцячым і падлеткавым узросце. Кожны з пісьмен- 
нікаў прынёс сваё бачанне падзей. Асабліва вылучаюцца 
творы В. Быкава, у якіх сцвярджаецца думка аб тым, што 
вайна правярае на чалавечнасць яе ўдзельнікаў (аповесці 
«У тумане», «Сцюжа»). Літаратура асуджае вайну як страш- 
ную і бесчалавечную з'яву, як трагедыю народа (аповесці 
«Тартак» і «Найдорф» І. Пташнікава). Празаікі імкнуцца 
адлюстраваць усе аспекты жыцця, звязаныя з ваенным 
часам. Гэта і вёска ў перыяд часовай акупацыі (раман 
«Плач перапёлкі» І. Чыгрынава), і выезд у далёкае бежан- 
ства (раман «Бежанцы» В. Карамазава), і вера ў непазбеж- 
насць справядлівай адплаты за ваенныя злачынствы (апо- 
весць «Суд у Слабадзе» В. Казько). 

У апошнія гады ў літаратуры ўсе больш вылучаецца 
экалагічная тэма, бо праблема захавання прыроды стала 
асабліва актуальнай. Кожнага з нас трывожыць будучае 
чалавецтва, будучае ўсяго жывога на нашай планеце. А 
гэта найперш залежыць ад захавання акаляючага асярод- 
дзя (раманы «Пушча» В. Карамазава, «Неруш» В. Казько, 
апавяданне «Пагоня» І. Пташнікава). Экалагічная тэма на- 
была асаблівую вастрыню з 1986 года ў сувязі з Чарно- 
быльскай катастрофай. Мастакі слова разважаюць: чаму 
такое стала магчымым? Як вынікі Чарнобыля ўплываюць 
на сучаснае жыццё, на духоўнае і фізічнае здароўе людзей? 
У творах гучыць трывога за лёс народа, заклапочаны роз” 
дум аб шляхах яго выжывання (раманы «Злая зорка» І. Ша- 
мякіна, «Палыновы вецер» Л. Левановіча, «Родны кут» і 
«Еўка» Б. Сачанкі). 

Сучасную беларускую прозу прадстаўляюць таксама но- 
выя тэмы і жанры - дэтэктыўна-прыгодніцкія і навукова- 
фантастычныя творы. Нельга сказаць, што яны раней зусім 
адсутнічалі, але відавочна, што не займалі ў ёй значнага 
месца, як зараз. Пашырэнню такіх твораў спрыялі перакла” 
ды замежных аўтараў, цікавасць да іх масавага чытача. Вя- 
дома, усякія новыя тэмы і жанравыя формы могуць раз” 

вівацца і мець поспех толькі тады, калі набудуць нацыя- 
нальную аснову. Добрым прыкладам дэтэктыўнай літара- 
туры з'яўляюцца аповесці «Пры апазнанні -- затрымаць» 
В. Хомчанкі і «Афганская шкатулка» А. Федарэнкі. Гэта 
адносіцца і да навукова-фантастычнай тэмы, пашырэнню 
якой спрыяюць палёты касманаўтаў розных краін у каля- 
зямную прастору, развіццё камп'ютэрных і іншых новых 
тэхналогій. Элементы фантастыкі прысутнічаюць у многіх 
творах, напісаных у рэчышчы рэалістычнай літаратуры, як, 
напрыклад, у раманах В. Казько «Неруш», «Хроніка дзетдо- 
маўскага саду», у аповесці «Незламаная свечка» А. Казлова. 

Поруч з пашырэннем тэматыкі, з арыентацыяй на вопыт 
сусветнай літаратуры ў прозе заўважаецца і паглыбленне 
ў традыцыі айчыннай літаратуры, зварот да набыткаў і за- 
паветаў класікаў, да нормаў народнага жыцця з яго трыва” 
лымі маральна-этычнымі ідэаламі, глыбокімі патрыятыч- 
нымі пачуццямі і багатай духоўнай культурай. 

Сучасная літаратура развіваецца ў новых, вызначаных 
грамадскімі запатрабаваннямі, умовах. Яна імкнецца пазба- 
віцца ад спрошчанага вырашэння складаных канфліктаў, 
ад апісальнасці, ілюстрацыйнасці, ідэалагічнай зададзена- 
сці. Проза ўвесь час знаходзіцца ў пошуку -- адпаведнай 
жанравай формы, хвалюючай чытача тэмы, цікавага сучае- 
ніку героя, дасканалага мастацкага стылю. Сапраўдная 
літаратура павінна захоўваць свой высокі грамадзянска-вы- 
хаваўчы і эстэтычна-каштоўнасны ўзровень і адначасова 
ўлічваць рынкавыя ўмовы. Якасны ўзровень літаратуры 
заўсёды абумоўлены духоўнымі запатрабаваннямі грамад- 
ства, але мастацкае слова не павінна падстройвацца пад 
камерцыйны поспех ці нечыя густы. Сучасная проза сама- 
бытна і дасканала прадстаўляе сусветнаму чытачу рух свай- 
го народа ў гісторыі, беларускі менталітэт і духоўны кое- 
мас, з'яўляючыся арыгінальнай часткай агульначалавечай 
культуры. 


ПЫТАННІ І ЗАДАННІ 

1. Акрэсліце асноўныя напрамкі развіцця сучаснай беларускай 
прозы. 2. Назавіце найбольш значных празаікаў і іх творы, вызначце 
іх тэматыку. 

ІВАН ПТАШНІКАЎ 
(нар. у 1932) 


Нарадзіўся Іван Мікалаевіч Пташнікаў 7 кастрычніка 
1932 года ў вёсцы Задроздзе Лагойскага раёна Мінскай воб- 
ласці ў сялянскай сям'і. Ён скончыў Крайскую сямігодку, 
а затым Плешчаніцкую сярэднюю школу ў 1951 годзе. Пра- 
цаваў у рэдакцыі плешчаніцкай раённай газеты, настаў- 
нікам Лонваўскай пачатковай школы. Пасля заканчэння 
аддзялення журналістыкі філалагічнага факультэта БДУ ў 
1957 годзе стаў працаваць у Дзяржаўным выдавецтве БССР, 
займаў пасаду загадчыка аддзела мастацкай прозы ў часо- 
пісах «Маладосць» і «Полымя». 

Пісьменнік належыць да таго пакалення, якое называ- 
юць першым пасляваенным і «філалагічным», бо яго прад- 
стаўнікі перажылі вайну ў дзіцячым і падлеткавым узрос- 
це. Пасля многія з «дзяцей вайны» набылі вышэйшую аду- 
кацыю пераважна на філалагічным факультэце БДУ і ўпэў- 
нена ўваходзілі ў літаратуру на рубяжы 1950- 60-х гадоў, 
як і І. Пташнікаў. 

З першымі вершамі ён выступіў у друку ў 1952 годзе, а 
затым стала перайшоў на прозу. Інтэнсіўная творчая праца 
вылучыла яго ў лік вядучых празаікаў, кожны новы твор 
яго станавіўся падзеяй у літаратурным і грамадскім жыцці. 
Гэта яскрава засведчылі ўжо першыя зборнікі прозы «Зерне 
падае не на камень» (1959) і «Сцяпан Жыхар са Сцешыц» 
(1966). Значна пазней выйшлі зборнікі «Львы» (1991) і 
«Тартак. Аповесці і апавяданні» (2000). Цікавасць у чыта- 
чоў выклікалі аповесці «Лонва» (1965), «Тартак» (1968), 
«Найдорф» (1976), раманы «Мсціжы» (1972), «Алімпіяда» 
(1985). У 1980- 1982 гадах выйшаў збор твораў у чаты- 
рох тамах. г 

І. Пташнікаў -- лаўрэат Дзяржаўнай прэміі Беларусі 
імя Якуба Коласа за аповесць «Найдорф», заслужаны ра- 
ботнік культуры. 

Аповесць «Тартак». Шырокую вядомасць мае аповесць 

«Тартак». У цэнтры твора -- трагічны лёс вёскі Дальва, якая 
была спалена за сувязь яе жыхароў з партызанамі. Спачат- 

ку фашысты-карнікі загадваюць сабраць збожжа і адвезці 
яго ў мястэчка Краснае, дзе знаходзіцца моцны гарнізон 
акупантаў. За невыкананне гэтай умовы людзей чакае смерць, 
а таму аднавяскоўцы робяць усё магчымае, каб пазбавіцца 
ад страшнай пагрозы. 

Пісьменнік скіроўвае ўвагу на тых людзей, якія настой- 
ліва імкнуліся выратаваць сваіх родных і ўсіх аднавяс- 
коўцаў. Ён падрабязна прасочвае жыццёвыя лёсы кожнага 
з возчыкаў -- Мірона Махоркі, Уладзіміра Панка, дзеда 
Янука, Івана Боганчыка, Насты, Тані і Алёшы. Кожны з 
іх праз успаміны нібы зноў перажывае найбольш запамі- 
нальныя моманты свайго жыцця. А гэты выраз -- «ён па- 
думаў» -- становіцца адным з вядучых: «Ён быў падумаў, 
што не бачыць нідзе сонца -- як схавалася куды». 

Ужо сам выбар у якасці возчыкаў гэтых людзей свед- 
чыць пра тое, хто застаўся ў вёсках у час вайны, -- хворыя, 
старыя, падлеткі. І тут, у гэтым невялікім калектыве, увесь 
час доўжыцца востры маральны канфлікт, асабліва паміж 
Міронам Махоркам і Іванам Боганчыкам. Праз аднаўленне 
перадгісторыі падзей вызначаюцца і паводзіны кожнага з 
іх у час смяртэльнай небяспекі, калі немцы ставяць падво- 
ды з людзьмі наперадзе свайго атрада, ратуючыся ад парты- 
занскіх куль. Мірон Махорка і Наста робяць усё магчымае, 
каб уратаваць дзяцей, і ратуюць Алёшу. Іван Боганчык ра- 
туецца сам, як ратаваўся на пачатку вайны, калі ўцёк з 
арміі дахаты. 

Тартак -- гэта сімвал вайны, знішчэння людзей, звяры- 
най жорсткасці фашызму. Вайна паказана як жудасная і 
страшная з'ява. Яна адмяняла ўсе законы існавання гра- 
мадства, парушала трывалыя маральныя нормы, якімі кі- 
раваліся людзі. Жыхары мірных паселішчаў аказаліся без- 
абароннымі перад крывавым разбоем захопнікаў. Але ў вы- 
ніку асуджаным аказаўся фашызм, які планаваў выніш- 
чэнне многіх народаў дзеля свайго панавання. Ды такія дзе- 
янні нелюдзяў не маглі быць прынятыя чалавецтвам, што 
і было галоўнай прычынай паражэння фашызму. 

Такія творы, як «Тартак», не толькі гнеўна асуджаюць 
крывавы разбой і нагадваюць аб мінулай трагедыі нашага 

народа, але і папярэджваюць аб тым, каб вайна ніколі не 
паўтарылася. 

Аповесць «Найдорф». У цэнтры аповесці «Найдорф» па- 
казаны адзін з самых трагічных і гераічных момантаў у га- 
ды Вялікай Айчыннай вайны. Гэта быў той перыяд, калі 
карныя падраздзяленні акупантаў наступалі на партызан- 
скія зоны, спальваючы вёскі і забіваючы мірных жыхароў, 
а партызанскія атрады ўступалі з імі ў смяротныя баі. 

Твор складаецца з дзвюх частак -- «Заслон» і «Дома». 
У першай частцы ўвага нададзена змаганню з карнікамі 
баявых заслонаў, якія павінны былі даць магчымасць ады- 
сці жахарам вёсак і ўмацавацца партызанам. Толькі два ча- 
лавекі з заслону -- Ахрэм Журавенка і Алёша Белановіч -- 
ацалелі пасля бою. Яны шукаюць тыя дарогі, якія вядуць 
да сваіх -- і да сяброў-партызанаў, і да сем'яў. Партызан- 
скія заслоны самаахвярна гінулі, але не адступалі з пазі- 
цый. Яны закрывалі сабой і людзей, і Радзіму, ратавалі су- 
часнае і будучае жыццё. І гэта быў сапраўдны гераізм. 

Пакуль трымаліся заслоны, партызаны збіралі сілы для 
прарыву блакады. Пра гэта расказвае Альдзя, якая разам 
з усімі ішла на прарыў з варожага акружэння. Яе падтры- 
маў і выратаваў малады партызан, а калі ён загінуў, дзяў- 
чына страляе з яго вінтоўкі ў фашыстаў. «Такое не прой- 
дзе», -- упэўнена гаворыць яна. У «Найдорфе» дзеючыя 
асобы часта ўспамінаюць пра ранейшае даваеннае жыццё. 
Гэта было жыццё шчырых і сумленных працаўнікоў на род- 
най зямлі. У вайну яны абаранялі сваё права на мірнае 
жыццё, права быць шчаслівымі са сваімі сем'ямі ў адзінай 

“супольнасці аднавяскоўцаў. У творах пра вайну гэты кант- 
раст паміж мірным і ваенным перыядамі трактуецца як 
шчасце і страшная бяда. 

«Найдорф» -- твор аб жорсткасці ворагаў і мужнасці 
змагароў, абаронцаў Радзімы. Гэта твор пра адвечную мару 
людзей аб шчасці і аб жыцці без войнаў у адзіным братэр- 
стве народаў. Людзі вяртаюцца ў свае вёскі, але вайна яшчэ 

не закончылася. Партызаны бяруць у рукі зброю, каб ад” 
весці палонных немцаў у Найдорф, дзе стаяць савецкія вой” 
скі. Назва твора, яго ідэйны змест звязаны не толькі з бела- 

рускай вёскай, а і з нямецкай, адкуль родам адзін з палон- 
ных салдат. 

Калі загінуў Алёша, то яго аўтамат бярэ стары немец і 
страляе ў эсэсаўцаў. Так набліжаў ён свой Найдорф. Цяжка 
паранены уравенка з апошніх сіл вядзе бой: «Аўтамат 
быў цяжкі, што каса ў густой траве». Чалавек змяніў пра- 
цоўную прыладу на зброю, каб сцвердзіць сваё права жыць 
і быць шчаслівым. Вайна для яго часова неабходная справа -- 
толькі адолець чужынцаў і прагнаць іх з роднай зямлі. 

Цяпер ужо іншыя дойдуць і да Найдорфа, і да перамогі, 
а затым будуць клапаціцца, каб жыццё ішло без войнаў. 
Найдорф яшчэ сімвалізуе і тое новае жыццё, якое павінна 
наступіць пасля вайны. У творы «Тартак» Наста ў апошнія 
хвіліны жыцця ўбачыла, што скрозь ляжаць «бітыя нем- 
цы па ўсім лагу і па дарозе», а паранены Журавенка бачыць, 
як «падымаюцца з лагчыны ад Найдорфа танкі». Непазбеж- 
най будзе адплата за злачынствы, і наступіць перамога над 
ворагам. 

Раман «Меціжы». Раман «Мсціжы» ўспрымаецца як най- 
больш значны твор, у якім пісьменнік выказаў сваю кан- 
цэпцыю жыцця. Чалавек хоча быць самім сабою, быць асо- 
бай, жыць і працаваць на радзіме, быць шчаслівым з дара- 
гімі яму людзьмі. Падзеі ў рамане развіваюцца паслядоўна, 
у адпаведнасці з тымі выпрабаваннямі, з якімі сутыкнуўся 
галоўны герой Андрэй Вялічка. 

Як і ў папярэдніх творах, І. Пташнікаў надзвычай дра- 
матызуе жыццё, што асабліва адбіваецца на лёсе Андрэя 
Вялічкі. Неяк сышлося ўсё разам: памерла жонка, сам ён 
трапляе ў бальніцу, паламаны мядзьведзем, лесаўчастак, 
дзе ён працуе, пераводзяць пад Полацк, калгас плануе абрэ- 
заць прысядзібны надзел... Драматызацыя падзей звязана 
і з няпростым характарам героя, які настойліва і пакутліва 
шукае выйсце са складанай жыццёвай сітуацыі. Вялічка 
сутыкаецца з іншымі людзьмі, ён паступова акрэслівае сваю 
пазіцыю. Дырэктар участка Унук праяўляе клопат пра лю” 
дзей, але яго ўсё ж больш турбуюць паказчыкі працы, а 
таму і людзі цікавяць яго як працаўнікі. Для Падбярэцкага 
галоўнае заключаецца ў тым, каб як мага болей урваць для 

сябе. Не хоча разбірацца ў складанасцях і ўзнікшых праб- 
лемах старшыня калгаса Дзярызямля, якому таксама па- 
трэбны працаўнікі. Можа, самы трагічны персанаж твора -- 
касір Вуля, які ў час вайны страціў сям'ю і ўсё не можа 
дараваць сабе, што пакінуў родных, ратуючыся сам. Цяжка 
жыць, калі, як здаецца, усё страчана, але асабліва цяжка, 
калі нельга набыць душэўны спакой. Дзесьці на другім пла- 
не вобраз Крэмзафіла, які сваё самаўпэўненае нахабства 
тлумачыць тым, што свет цяпер «энергічны», а таму «калі 
трэба, то трэба і вочы заплюшчыць». 

Вялічку не падабаецца, калі хтосьці вырашае за яго і без 
яго тыя праблемы, якія ставіць жыццё. Ён перакананы, 
што чалавек сам павінен выбіраць, дзе жыць і што рабіць. 
Вялічка не здолеў пакінуць свой родны кут, дзе прайшла 
значная частка яго жыцця, дзе ваяваў у партызанах. Ён 
зжыўся з ім, навечна зросся з тым асяроддзем, у якім жы- 
ве. Шчасце для яго -- гэта заўсёды заставацца годным ча- 
лавекам. Вялічка ўсё жыццё сумленна працаваў і заўсёды 
паважаў людзей. Ён кіруецца ў сваіх паводзінах тымі 
спрадвечнымі нормамі, якія выпрацаваны народам. У кож- 
нага павінны быць абавязкі перад блізкімі людзьмі і перад 
той зямлёй, на якой жыве. Чалавек успрымае рэчаіснасць 
праз свой жыццёвы вопыт, засвойвае тое, што спрыяе яму 
ў дзейнасці, і не прымае тое, што перашкаджае жыць і адчу- 
ваць сябе асобай. 

Прырода ў творах І. Пташнікава, асабліва ў рамане 
«Мсціжы», не фон, на якім адбываюцца падзеі, а непасрэд- 
ны ўдзельнік гэтых падзей. Вялічка вельмі чула ўспрымае 
прыроду, чуе гукі і пахі, бачыць колеры роднай прыроды, 
а таму разумее яе як частку свайго жыцця. Вось ён едзе ў 
Мінск, але родны кут не хоча адпускаць яго: «Чым далей 
ад'язджаў ад дому, як наўмысля, пахла зямлёй...» Запа- 
мінальныя малюнкі прыроды ў многім выяўляюць адносі- 
ны да жыцця, настрой і перажыванні чалавека. У пачатку 
твора прырода нібы прадказвае тыя выпрабаванні, якія 
чакаюць Вялічку: «Здалёку было чуваць як за фермай на 
ўчастку стагнаў лес, трывожна, глуха...» 

Але вось рашэнне прынята. Вялічка не паехаў пад По- 
лацк, а вяртаецца ў вёску. Можа, выпрабаванні яшчэ не 
закончыліся, ды ён вяртаецца туды, дзе лічаць яго сваім. 
Ён з задавальненнем бачыць аднавяскоўцаў, якія вітаюць 
яго, а на родным падворку яго сустракаюць Балюта і дачка, 
Святлее ў душы і ў прыродзе: «Пасвятлела неба. Расцягну- 
ліся сівыя круглыя тулягі». Раман «Мсціжы» лічыцца ад- 
ным з лепшых твораў 1970-х гадоў. 

Раман «Алімпіяда». У «Алімпіядзе» пісьменнік развівае 
канцэпцыю жыцця, акрэсленую ў «Мсціжах». У цэнтры 
ўвагі ў абодвух творах знаходзіцца чалавек, які цесна звя- 
заны са сваім асяроддзем як працаўнік і як асоба. У «Мсці- 
жах» такім чалавекам быў Андрэй Вялічка, у другім рама- 
не -- Алімпіяда Падаляк. Вялічка паказаны ў пераломны 
момант свайго жыцця. Алімпіяда доўгі час працуе загадчы- 
цай фермы ў Крамянцы, яна мае значны ўплыў на людзей. 
Пісьменнік паказвае, што жыццё чалавека ўключае ў сябе 
свет сям'і, таго калектыву, дзе ён працуе, таго асяроддзя, 
з якім ён узаемазвязаны. Гэта надзвычай шматгранны і 
шматфарбны свет, ён У многім вызначае характар і самога 
чалавека, і тых людзей, з якімі ён жыве, працуё і ўзаема- 
дзейнічае. 

Значнасць асобы такіх людзей, як Алімпіяда Пада- 
ляк, заключаецца не толькі ў тым, што яны чула ўспры- 
маюць тое лепшае, што ёсць у асяроддзі, калектыве, а ў знач- 
най ступені тым, наколькі яны здольны ўзвышаць ка- 
лектыў, даваць яму прыклад паводзін, вызначаць норму 
духоўнасці як норму штодзённага жыцця. Пры ўсіх зменах 
у грамадстве, пры ўсіх выпрабаваннях, нават і такіх суро- 
вых, як вайна, Алімпіяда не адступілася і не спрабавала 
адступіцца ад высокіх крытэрыяў чалавечнасці нават і та- 
ды, калі ёй і яе сям'і пагражала паліцэйская расправа за 
выратаванне лётчыкаў: Выпалі на яе долю многія іншыя 
выпрабаванні (смерць мужа, трывога за дзяцей, пастаянны 
клопат пра справы на ферме, хвароба), праз якія яна прай- 
шла з уласцівай ёй годнасцю, адказнасцю і мужнасцю. 

Раман уражвае грунтоўнасцю і змястоўнасцю ў паста” 
ноўцы і распрацоўцы разнастайных праблем тагачаснага 

вясковага жыцця, заглыбленнем у яго рэаліі і ў характары 
дзеючых асоб. 

Апавяданні 1990-х гадоў. Сярод апавяданняў 1990-х га- 
доў вылучаюцца «Францужанкі» (1997), «Тры пуды жыта» 
(1998), «Пагоня» (1999). У іх многа горкай праўды, чала- 
вечага болю, невыноснага гора, невырашальных і балючых 
пытанняў. 

Падзеі ў апавяданні «Францужанкі» адбываюцца ў пер- 
шы пасляваенны год. Пісьменнік яскрава засведчыў гра- 
мадска-палітычную атмасферу таго часу. З героем-апавя- 
дальнікам, пятнаццацігадовым юнаком, адбылося адно 
прыкрае здарэнне. Толькі за тое, што ён некалькі крокаў 
прайшоў па вясковай вуліцы поруч з францужанкамі, ка- 
пітан-энкавэдыет Дувалаў гоніць хлопца пад пісталетам у 
лес, пагражае расстрэлам, але затым збіраецца адвезці «да 
нас»: «У нас там ты адразу і ўспомніш і загаворыш». Вось 
толькі незразумела, што хлопец мог успомніць і расказаць, 
калі не размаўляў з дзяўчатамі, не разумеў таго, што яны 
гаварылі паміж сабой «па-свойму, па-чужому». Здзек над 
чалавекам, прыніжэнне годнасці характарызуюць той чае, 
калі ўсе былі нават без віны вінаватыя, а ідэалогія перакон- 
вала народ, што вакол ворагі, з якімі неабходна весці бязлі- 
тасную барацьбу і пастаянна праяўляць пільнасць. 

У апавяданні «Тры цуды жыта» Александрыне за яе 
мужа Сяльвестра, рэпрэсаванага ў трыццаць сёмым годзе, 
выдалі ад калгаса пасля яго рэабілітацыі тры пуды жыта і 
лапік сенажаці: «Адкупіцца хочуць. У тры пуды жыта аца- 
нілі чалавека. І вязка сена -- наверх...» Яна ўсё гэта не 
хацела атрымліваць, ды затым разважыла: «Пакуль буду 
палучаць жыта -- буду разам з Сяльвестрам... І пакуль бу- 
ду касіць Зурэчча -- буду разам з ім...» Вечарам яна заця” 
та кляпала касу, каб ісці на луг. Тут пісьменнік прыводзіць 
важкую дэталь: «Душылі слёзы -- цякуць сёння і цякуць, -- 
капалі на прыржавелую бабку, крывавячыся»; Слёзы і 
кроў... І ніхто не можа адказаць старой жанчыне, чаму 
перашкодзілі ёй быць шчаслівай, жыць з мужам, разам 

працаваць і гадаваць дзяцей, чаму многіх людзей «згнаілі 
маладымі ў зямлі». 

«Пагоня» -- гэта твор пра тое, як дзве воўчыя зграі па- 
сля доўгай пагоні ўрэшце адолелі лася-адзінца і наладзілі 
крывавы пачастунак на яго касцях, але і самі перагрызліся 
каля здабычы. Ідэйны змест апавядання вызначае яго пры- 
свячэнне -- «Усяму жывому на зямлі», а таму пагоня на- 
бывае сімвалічнае значэнне. Так абагульнена, вобразна пісь- 
меннік характарызуе тыя жорсткія, «культаўскія» часы, 
калі нявінны чалавек шукаў ратунку, ды не мог яго нідзе 
знайсці. У «Пагоні» выразна чуецца і трывога мастака-гу- 
маніста за сучаснае і будучае жыццё, якому пагражаюць 
войны, вялікія запасы рознага ўзбраення, страшныя па 
сваёй разбуральнай сіле прыродныя катаклізмы і тэхна- 
генныя катастрофы. 


ПЫТАННІ І ЗАДАННІ 

1. Да якога пакалення беларускіх пісьменнікаў належыць І. Пташ- 
нікаў? Прасачыце яго шлях у літаратуру. 2. Пры дапамозе якіх твор- 
чых прыёмаў і сродкаў раскрываецца трагізм жыцця народа і гераізм 
яго змагання за свабоду ў аповесцях «Тартак» 1 «Найдорф»? З. У чым 
праяўляецца агульнасць жыццёвай пазіцыі Андрэя Вялічкі («Мсці- 
жы») і Алімпіяды Падаляк («Алімпіяда»)? 4. Як здарэнне з францу- 
жанкамі і вясковым юнаком («Францужанкі») яскрава засведчыла 
пра грамадскую атмасферу пасляваеннага часу? 5. Што асабліва абу- 
рала Александрыну («Тры пуды жыта») у сувязі з рэабілітацыяй яе 
мужа Сяльвестра? 6. У чым ідэйны сэне прысвячэння ў апавяданні 
«Пагоня»? 7. Якое месца, на вашу думку, належыць І. Пташнікаву 
ў беларускай літаратуры? 


ВІКТАР КАЗЬКО 
(нар. у 1940) 


Нарадзіўся Віктар Апанасавіч Казько 23 красавіка 1940 го- 
да ў горадзе Калінкавічы Гомельскай вобласці. У час вайны 
ад варожай бомбы загінула маці, таму ён, як і многія дзеці 
вайны, выхоўваўся ў дзіцячых дамах. Пасля заканчэння 
васьмі класаў у 1956 годзе В. Казько паехаў у Кузбас, па- 
ступіў у горнапрамысловае вучылішча, пазней скончыў Ке- 


мераўскі індустрыяльны тэхнікум, працаваў на шахце і ў 
геолагаразведцы. Затым ён стаў працаваць у газеце «Крас- 

ная Шорыя», карэспандэнтам абласнога радыё, літсупра- 
цоўнікам абласной газеты «Камсамолец Кузбаса». 

У 1970 годзе В. Казько скончыў завочна Літаратурны ін- 
стытут імя А. М. Горкага, вярнуўся на радзіму, стаў жыць 
у Мінску. Ён быў супрацоўнікам газет «Чырвоная змена» 
і «Советская Белоруссия», часопіса «Нёман», займаў пасаду 
сакратара Саюза пісьменнікаў. Увесь час ён плённа працуе 
як празаік, творы яго хутка набылі шырокую вядомасць. 

Свае першыя кнігі В. Казько выдаў на рускай мове, а 
першыя апавяданні ў беларускім друку апублікаваў у 1971 го- 
дзе. Падзеяй у грамадскім жыцці стала аповесць «буд у Сла- 
бадзе», якая разам з апавяданнямі склала аднайменны збор- 
нік (1978). Затым былі надрукаваны аповесці «Мо разагап» 
(1990), «Выратуй і памілуй нас, чорны бусел» (1993), «Пра- 
хожы» (1995), «Да сустрэчы» (1997), раманы «Неруш» (1981), 
«Хроніка дзетдомаўскага саду» (1986). 

В. Казько -- лаўрэат Дзяржаўнай прэміі БССР за творы 
літаратуры і мастацтва для дзяцей (за аповесць «Суд у Сла- 
бадзе»), узнагароджаны ордэнам «Знак Пашаны». 

Аповесць «Суд у Слабадзе». У цэнтры твора -- трагічны 
лёс падлетка Колькі Лецечкі. У час вайны яго, як і некато- 
рых іншых дзяцей, адабралі ў маці і змясцілі ў фашысцкі 
дзетдом, дзе дзеці сталі донарамі для нямецкіх салдат. Пе- 
ражыўшы вайну, дзеці рабіліся інвалідамі і заўчасна памі- 
ралі. 

Пасля вызвалення хлопчык апынуўся ў савецкім дзет- 
доме, дзе баба Зося прыдумала яму прозвішча: «Лецечкам 
гэтым ён на ногі ўстаў, хай і будзе Лецечка». Потым яна 
яму дала імя свайго загінуўшага сына. 

Кульмінацыя аповесці -- сцэны суда над карнікамі. Ле- 
цечка слухае паказанні паліцаяў пра злачынствы, якія яны 
здзяйснялі, і ва ўспамінах вяртаецца ў жудасныя абетавіны 
вайны. Вайна ў творы -- жахлівая, невыносная, яна пры- 
носіла бязвінным людзям пакуты і здзекі, кроў і смерць. 
А сцэна дарогі, якая скрозь была ўсцелена забітымі людзь” 
мі, а па дарозе ішлі машыны -- адна з самых страшэнных 
у сусветнай антываеннай літаратуры. 

Як сведчыць назва аповесці, галоўная праблема, вакол 
якой аб'ядноўваюцца падзеі, гэта суд. Важны не так той 
прысуд, які будзе вынесены, а што з яго вынікае. Прысуд 
забойцам прадвызначаны: «Паліцэйскія для многіх з іх 
ужо амаль як памерлі. Яны расстралялі іх сваёй нянавісцю 
яшчэ ў першыя дні працэсу...» А Захар'я і дзед Нічыпар з 
камянямі ў руках патрабавалі самасуду над забойцамі за 
свае знішчаныя сем'і: «Жах браў ад той нянавісці, што гу- 
чала ў словах, у голасе Захар'і...» 

Лецечка згодны з Захар'ем, што паліцаі ўжо пры жыцці 
сталі мерцвякамі, бо яны адступілі ад тых нормаў паводзін, 
якімі павінны кіравацца людзі. Сваімі паводзінамі на судо- 
вым працэсе яны так і не наблізіліся да разумення віны, 
неабходнасці асудзіць саміх сябе за злачынствы, пакаяцца 
за нечуваныя грахі. Паліцэйскія знаходзілі розныя прычы- 
ны, каб апраўдацца і адмовіцца ад сваіх слоў на папярэднім 
следстве: «На то ж вайна, то ж вайна, немцы... Я адмаў: 
ляю, адмаўляюся я...» Кожны з іх «выкручваўся, хітраваў, 
поўзаў, вытаргоўваў сваё жыццё...». 

Галоўны прысуд выносіцца вайне і фашызму, які раз- 
вязаў яе дзеля сваіх разбойных мэт. Лецечка пад уздзеян- 
нем суда, якім быў «атручаны», зноў вяртаецца ў вайну, 
якую ўжо забыў. Ён балюча перажывае ўсе жахі, праз якія 
праходзілі людзі, і гэтыя перажыванні становяцца для яго 
невыноснымі, нібы ён зноў трапіў у той фашысцкі дзетдом. 
Лецечка не хоча і не можа жыць у атмасферы нянавісці, 
бо нельга доўга пражыць з ёю ў сэрцы. Ён хоча жыць інакш, 
каб людзі па-добраму ставіліся адзін да аднаго. Ён мірыць 
Захар'ю і бабу Зосю, раздае свае рэчы сябрам, удзельнічае 
ў агульным пратэсце, каб дзетдом меў спецзабеспячэнне і 
каб пазбавіцца ад прыдзірлівай выхавацелькі. Яго ўжо цягне 
вялікі вольны свет, які ляжыць за межамі ізалятара. Аднак 
перажыванні, звязаныя з судом, са зваротам ў балючую па- 
мяць, не праходзяць для яго бясследна. Ён памірае. 

Гэта смерць -- таксама прысуд вайне, забойцам, якія 
так і не адчулі сваю віну, так і не наважыліся пакаяцца. 
Нянавісць застаецца, яна ўсё яшчэ працягвае чыніць 3ло. 
Ахвярай яе і стала шматпакутнае дзіця ваеннага часу. 

У апошняе імгненне свайго жыцця ён дае наказ усім 
тым, хто застаецца жыць: «Людзі! Людзі! -- безгалоса заля- 
мантаваў ён, выкінуў перад сабой рукі, грабучы імі павет- 
ра. -- Беражыце, людзі, сонца». Захар'я, які ранкам убачыў 
мёртвага Лецечку на ганку дзетдома, выяўляе галоўны за- 
кон жыцця: «Па-людску, цяпер ужо ўсё па-людску, шкада, 
ты толькі гэтага не ўбачыш». 

Аповесць «Суд у Слабадзе» -- адзін з самых значных 
твораў, у якіх з вялікай ідэйна-мастацкай сілай асуджаец- 
ца вайна, што працягвае забіраць жыцці людзей і пасля 
свайго завяршэння. 

Раман «Неруш». Ідэйны змест твора заключаецца га- 
лоўным чынам у неабходнасці дбайнага стаўлення да духоў- 
най спадчыны, бо акаляючае асяроддзе складае яе неад'ем- 
ную частку, у якой увасабляецца памяць пра тых, хто тут 
жыў і жыве. На Палессі з даўніх часоў жылі «людзі на 
балоце», а збоку многім здавалася, што калі асушыць балоты, 
то край ператворыцца ў квітнеючы куток. На асушаных 
тарфяніках вырастуць багатыя ўраджаі, што і зробіць людзей 
заможнымі і шчаслівымі. Такі погляд выяўляюць многія 
кіраўнікі, асабліва Алег Шахрай: «“Гэта можна толькі не- 


навідзець”, -- ён зноў кіўнуў на балота». Яго прапанова па- 
збавіцца ад такога стану жыцця надзвычай рашучая: «А вось 
так, гах -- і пад корань, і з корнем». І тэхніка спраўна 


рабіла сваю працу. 

Верыў у неабходнасць асушэння балот і Мацвей Роўда. 
Ён сам з гэтага краю, з вёскі Княжбор. Аднак вынікі пе- 
раўтварэння аказаліся зусім супрацьлеглыя да кабінетных 
планаў і разлікаў. Зямля, якая надзейна карміла людзей, 
можа ператварыцца ў пустыню, а райскі куток -- у пекла. 
Вельмі ўражваюць створаныя аўтарам два кантрастныя ма- 
люнкі, якія яскрава сведчаць, што там, дзе раней быў «рай», 
«стала пекла...». 

«Калі ёсць на зямлі рай, няма яму лепшага месца, чым 
вось гэтае, дзе недалёка стаіць на беразе рачулкі яго вёска 
Княжбор, дзе побач лес і вада, дзе недалёка возера Княж- 

нае -- князь-возера, вялікае, сівое ад чароту і гадоў сваіх». 

А вось заключны малюнак. «Раўла бура. Кругом круцілі 
смерчы, і па крузе ў гэтых смерчах, бы вялі нейкі карагод, 
хадзілі людзі, хадзіў бусел. Хадзілі, натыкаліся на Мацвея, 
крычалі нешта нячутнае яму і злое, яраснае. І вецер выў і 
крычаў у вушы галасамі княжборцаў: 

-- Быў лес... 

-- Была вада... 

-- І стала пекла, пекла, пекла...» 

Пісьменнік паказаў, да чаго прыводзіць бяздумны, без- 
разважны, псеўданавуковы падыход да справы, які не ўліч- 
вае вопыт і веды тых, хто жыў на гэтай зямлі, ведаў яе та- 
ямніцы і хто мог бы знайсці мяжу неабходнага пры ўмяшанні 
ў працэсы прыроды. В. Казько вылучыў герояў, жыхароў 
Княжбора, -- дзеда Дзяніса, бабу Ненене, Цімоха і Ганну 
Махахеяў, Аркадзя Барздыку, Ваську і Надзьку. Яны зжы- 
ліся са сваім краем, ведаюць усё, што тут адбывалася на 
працягу стагоддзя. Яны ўжо далі многім мясцовым края- 
відам свае імёны -- «Махахеяў мосцік», «Барздыкава гаць», 
«Шчуроў брод», -- стаўшы часткай роднай зямлі. Яны не 
вераць у тое, што трэба разбурыць звыклае прыроднае і ча- 
лавечае жыццё, каб спазнаць шчасце і здабыць дабрабыт у 
будучым: «Няма і не можа быць аніякай гаворкі, калі ты 
не даў гэтай зямлі сваёй крыві, не напаіў яе сваім потам, 
не кінуўшы нічога наперадзе сябе, нічога не знойдзеш і 
адзаду». 

Часткай духоўнай культуры народа з'яўляюцца пры- 
гожыя, паэтычныя міфы, створаныя яго фантазіяй. Галоска 
«прыспала хлопчыка, прыдушыла ў сне і са скрухі павесі- 
лася. Пахавалі яе, але і ў зямлі не ведала яна спакою, усю 
ноч напралёт шукала свайго сына». Яна лячыла хворых 
дзяцей, якіх маці пакідалі ў полі. Цяпер яе голасам стала 
галасіць зямля, калі апынулася ўсё ў той жа «зоне спус- 
ташэння». 

Глыбокім зместам напоўнена легенда пра ЗКалезнага ча- 
лавека. Ён ахоўваў Палессе ад непрадуманых пераўтварэн- 
няў тым, што будзіў сумленне кожнага чалавека, які жыў 
на гэтай зямлі. Менавіта так успрымаюць яго дзед Дзяніс, 
Цімох Махахей і, нарэшце, Мацвей Роўда. Раздзел «Калез- 

ны чалавек» нагадвае спрэчку Мацвея з самім сабой. Ён 
ужо разумее, што за страты, панесеныя прыродай, давя- 
дзецца адказваць і перад сваім сумленнем, і перад людзьмі, 
якіх пазбавіў ранейшых умоў жыцця, і перад наступнымі 
пакаленнямі. На пасадзе старшыні калгаса ён імкнецца пе- 
рагледзець свае адносіны да асушэння балот і штосьці вы- 
правіць у тым, што рабіў як меліяратар. 

Праз увесь твор праходзіць паэтызацыя бусла як сімва- 
ла Палесся, сімвала жыцця. Буслы сяліліся на дахах паля- 
шуцкіх пабудоў, а гэта надзея на тое, што жыццё будзе доў- 
жыцца. Людзі не ўяўлялі без гэтых птушак існаванне і за- 
мілавана звалі іх антонамі. На пачатку твора Мацвей Роўда 
бачыць, як буслы праганяюць чужынца. Пры правядзенні 
меліярацыі Мацвей асушыў Чортаву прорву, дзе трагічна 
загінулі яго бацькі, а бацьку да таго ж звалі Антонам. Гэта 
страшная бяда -- знішчаць магілы, тым больш сваіх баць- 
коў. Ён таксама можа стаць ізгоем, яму крычаць у чае бу- 
ры княжборцы: «Прэч, прэч, прэч...» Ён адчувае сваю віну, 
ратуе бусла-антона і спадзяецца на аднаўленне роднай зямлі. 

Неруш -- гэта прырода, якая трывала зжылася з чала- 
векам і актыўна спрыяе яму ў жыцці. Чалавеку належыць 
вельмі паважліва ставіцца да яе, ён павінен не парушаць 
яе адвечны парадак. Яна дасталася ад бацькоў, шанавала і 
карміла яго самога, таму трэба быць удзячным ёй і бераж- 
ліва перадаць зямлю і свет дзецям, каб яны шчасліва пра- 
даўжалі жыццё ў родным краі. Сумнае відовішча зняве- 
чанага Палесся толькі пацвярджае тое абагульненне, якое 
гучыць у пачатку твора: «Прыродзе, апрача чалавека, ніхто 
і нішто не супярэчыць». 


ПЫТАННІ І ЗАДАННІ 

1. У чым адметны жыццёвы лёс і творчы шлях В. Казько? 2. Што 
абумовіла трагічнасць лёсу Колькі Лецечкі з аповесці «Суд у Слаба- 
дзе»? 8. Вызначце ідэйны змест аповесці «Суд у Слабадзе». Якім па- 
вінен быць галоўны вынік суда над забойцамі-паліцаямі? 4. У чым 
адчувае сваю віну герой рамана «Неруш» Мацвей Роўда? Што ўплы- 
вала на змены ў яго стаўленні да шырокага асушэння балот? 5. Ча- 
му «Суд у Слабадзе» і «Неруш» сталі прыкметнымі з'явамі ў літа- 

ВІКТАР КАРАМАЗАЎ 
(нар. у 1934) 


Віктар Філімонавіч Карамазаў нарадзіўся 27 чэрвеня 
1934 года ў горадзе Чэрыкаў Магілёўскай вобласці ў сям'і 
настаўнікаў. У час Вялікай Айчыннай вайны жыў з баць- 
камі ў Чувашыі, Татарстане, Ульянаўскай вобласці. Пасля 
вайны сям'я стала жыць У Крычаве. 

В. Карамазаў - прадстаўнік «філалагічнага пакалення» 
ў нашай літаратуры. У 1958 годзе ён скончыў аддзяленне 
журналістыкі філалагічнага факультэта БДУ. Журналісты- 
ка і літаратура сталі для яго справай усяго жыцця. Ён пра- 
цаваў адказным сакратаром чэрыкаўскай, затым крычаў; 
скай раённых газет, загадваў аддзелам У міжраённай газеце 
«Новае жыццё» (Крычаў), быў уласным карэспандэнтам 
абласной газеты «Магілёўская праўда», працаваў у газетах 
«Звязда», «Літаратура і мастацтва». Пасля загадваў аддзе- 
лам мастацкіх фільмаў у Галоўнай рэдакцыі «Тэлефільма», 
быў членам сцэнарна-рэдакцыйнай камісіі тэлебачання, за- 
гадчыкам аддзела публіцыстыкі часопіса «Полымя», праца- 
ваў кансультантам Саюза пісьменнікаў БССР. 

Першы твор (апавяданне «Сыновья») быў надрукаваны 
ў 1958 годзе. З таго часу творы пісьменніка даволі часта 
сталі з'яўляцца ў друку і выходзіць асобнымі кнігамі про- 
зы: «Падранак» (1968), «Па талым снезе» (1973), «Спіраль» 
(1974), «Дзень Барыса і Глеба» (1981), зборнік выбранай 
прозы «Дзяльба кабанчыка» (1988), аповесці «Краем белага 
шляху» (1984), «Крыж на зямлі і поўня ў небе» (1991), «З вяс- 
ною ў адным вагоне» (2002), раманы «Пушча» (1979) 
1 «Бежанцы» (1990). У 1997 годзе былі выдадзены выбраныя 
творы ў двух тамах. Выходзілі таксама зборнікі публіцыс- 
тыкі. В. Карамазаў выступаў як сцэнарыст мастацка-дакумен- 
тальнага фільма «Зялёныя фрэгаты» і шэрагу дакументаль” 
ных фільмаў. Пісьменнік з'яўляецца лаўрэатам Дзяржаўнай 
прэміі БССР імя К. Каліноўскага за кнігу публіцыстыкі 
«Проста ўспомніў я цябе», узнагароджаны ордэнам «Знак 
Пашаны». й 

Зборнік «Падранак». «Падранак» у многім вызначыў 
характар творчых пошукаў В. Карамазава. Кніга склада- 

ецца з невялікіх апавяданняў і замалёвак, а яе галоўны 
герой-апавядальнік даволі часта гаворыць пра сваю працу 
ў газеце, што адпавядала прафесіі пісьменніка, Галоўнае, 
што заўважаецца ў творах В. Карамазава, тое, што празаік 
пільна ўглядаецца ў жыццё звычайных людзей. Ён пера- 
кананы, што кожны чалавек па-свойму цікавы як асоба, 
што ён мае свой непаўторны лёс. Пісьменнік спрабуе спа- 
сцігнуць характары тых, пра каго вядзе гаворку, ды не 
кожны чалавек адразу адкрывае таямніцы свайго жыцця 
(«Букініч»). 

Да ліку лепшых апавяданняў трэба аднесці «Нязгас- 
нае», «Я любіў яго», «Па слончыну песню». «Нязгаснае» -- 
гэта ўспамін пра сваіх бацькоў-настаўнікаў, у госці да якіх 
завітаў у нядзелю Герасім Іванавіч. Апавядальнік з непры- 
хаванай радасцю прыгадвае незвычайную атмасферу дня, 
напоўненага музыкай, прыязнасцю і шчырасцю ў адносінах 
добрых сяброў. Гэты святочны настрой на ўсё жыццё заста- 
ецца ў душы чалавека, які з прыемнасцю вяртаецца ва 
ўспамінах «у мілы бацькоўскі кут». 

У творы «Я любіў яго» апавядальнік расказвае пра Гна- 
та, свайго таварыша па працы ў раённай газеце: «Рабацяга 
Гнат. Ён цягнуў не толькі за сябе, цягнуў пакорліва і на- 
дзейна». Ён даў сябру прачытаць сваё апавяданне «Рыжыя 
коні». Толькі цяпер адкрыўся апавядальніку Гнат «са сваёй 
шчырасцю і наіўнасцю, праўдзівасцю і тонкай чуллівае- 
цю». Ды паразумецца з рэдактарам, які бачыўся яму да- 
сведчаным суддзёй, так і не давялося. Хлопец не адмовіўся 
ад сваёй мары, збіраецца паступаць ва універсітэт, каб стаць 
прафесійным журналістам. 

Тонкай лірычнасцю прасякнута апавяданне «Па слон- 
чыну песню». Апавядальніку давялося пачуць на паляванні 
веснавую песню птушкі, якая моцна ўзрушыла яго: «Яна 
кагосьці клікала, апошні раз асабліва жаласліва, і мне па- 
чулася ў гэтым свісце нявыказаная пакута нераздзеленага 
птушынага кахання. “Дзе ж ты, дзе?” -- нібы гаварыла яна 
ўсёй сваёй гордай постаццю, ідучы пад рулю маёй стрэль- 
бы, насустрач сваёй пагібелі, і ў гэтай хадзе на прыцэле 
было столькі іроніі лёсу». Ён ніколькі не шкадуе, што не 

стрэліў у птушку, што не мае паляўнічых трафеяў, бо атры- 
маў ад палявання нешта больш незвычайнае і высокае. Ён 
цалкам згодны з пазіцыяй ляснічага: «Ніколі, браце, не 
хваліся здабычаю і не бядуй, што жывое засталося жыць. 
Забіць -- не вялікае ўжо і шчасце». 

Зборнік «Падранак» выразна акрэсліваў тэматыку ўсёй 
творчасці В. Карамазава. У ім сустракаюцца тэмы, эпізоды, 
персанажы, якія стануць падзейнай асновай і дзеючымі 
асобамі яго пазнейшых твораў. 

Аповесць «Бярозавыя венікі». Адной з надзённых тэм, 
якую распрацоўвае сучасная літаратура, з'яўляецца тэма 
горада і вёскі, бацькоў і дзяцей. Сярод твораў на гэту тэму 
вылучаецца аповесць «Бярозавыя венікі» і апавяданне «Дзяль- 
ба кабанчыка» В. Карамазава. 

Сюжэты твораў маюць аднолькавую, даволі распаўсю- 
джаную аснову: чалавек, які пакінуў родныя мясціны, праз 
нейкі час вяртаецца туды і пачынае ўспамінаць тое, што 
яму давялося перажыць у дзяцінстве і юнацтве. У творы 
«Бярозавыя венікі» вяртаецца ў родны Крайск Генка Гар- 
бунок. Ён размаўляе з маці, сустракаецца з сябрамі, пры- 
гадвае пасляваенны час. Трое хлопцаў -- Генка, Арсен і 
Сцяпан -- заўсёды былі разам. Маці кожнага з іх апекава- 
лася імі ўсімі, клапаціўся пра іх дзядзька Гарасім, бацька 
Сцяпана. Па суботах ён выпарваў усіх у лазні да таго часу, 
«пакуль чалавекам не запахне». Ды штосьці разладзілася 
ў сяброўстве праз Сцяпана. Пасля заканчэння палітэхніч- 
нага інстытута ён атрымаў работу ў Мінску. Хутка стаў га- 
лоўным інжынерам будаўнічага трэста. Гэта вынікала най- 
перш з таго, што ён дапамагаў начальніку трэста рыхтаваць 
справаздачы, рабіць разлікі для кандыдацкай дысертацыі. 
Каб атрымаць трохпакаёвую кватэру, Сцяпан забірае бацькоў 
да сябе, прадаўшы хату, дзе яны жылі. Бацька не прыжыў- 
ся ў Мінску, вярнуўся ў родны горад з крыўдай на сына. Ён 
добра разумее, што не клопат пра яго, а свае разлікі былі 
ў Сцяпана: «Захацеў У рай заехаць на яго старым гарбу». 
Бацьку сорамна перад людзьмі за сваю беспрытульнасць і 
за тое, што сын так хутка забыў яго навуку. А жонка Сця- 
пана, забраўшы грошы за прададзеную хату, раіць мужу і 
старую маці адвезці назад, У Крайск. 

Канфлікт набывае выразны маральны сэнс, і пісьменнік 
знайшоў яму нечаканае развіццё. Народная традыцыя -- 
парыцца ў лазні -- пераасэнсоўваецца, выступае як сімва- 
лічна-абагуленае ачышчэнне не толькі ад цялеснага бруду, 
а і маральнага. Сцэна ў лазні ўспрымаецца кульмінацый- 
най. Бацька зацята стаў хвастаць сына венікам з голымі 
прутамі да таго часу, «пакуль чалавечы дух пераборае ўсякі 
дурны дух». Даўшы сыну патрэбную навуку, ён сам зва- 
ліўся на падлогу. «Можа... нават інфаркт», - кажа доктар 
Арсен. 

Драматычная развязка -- гэта вынік таго, што адбылося 
паміж бацькам і сынам. Бацька не мог дараваць Сцяпану, 
што той так легкадумна абышоўся з ім. Сэрца ў яго за- 
балела яшчэ тады, калі не праходзіла крыўда на сына, і ён 
увесь час жыў «безгалосы, самотны, як непатрэбны ніко- 
му». Цяпер Сцяпану прыйдзецца праявіць сапраўдны кло- 
пат пра хворага бацьку, адчуўшы сваю відавочную віну. 

Раман «Пушча». Раман «Пушча» будуецца пераважна 
так, як ідзе жыццё. Мяняюцца дні і ночы, людзі заняты 
бытавымі і працоўнымі справамі, вырашаюць тыя прабле- 
мы, якія штодзённа ўзнікаюць. На першы план выходзіць 
хтосьці з персанажаў, з якім звязана на той момант развіц- 
цё падзей. Аб'ядноўвае гэтыя падзеі ў адзінае цэлае пушча, 
яе разнастайныя праблемы, да якіх усе дзеючыя асобы ма- 
юць непасрэднае дачыненне. 

Пушча, такім чынам, адразу вылучаецца як вядучая 
дзеючая асоба твора. Вядома, пушча найперш успрымаецца 
як лес, які так патрэбны людзям. Пісьменнік стварае два 
цэнтры, каб акрэсліць тыя запатрабаванні, якія прад'яў- 
ляюць людзі да лясных багаццяў. Гэта кантора ляснічага 
Валошкі, куды прыходзяць тыя, каму патрэбны лес на бу- 
даўніцтва дамоў і на дровы. Гэта і кантора дырэктара ляс- 
гаса Зімаўца, куды паступаюць заяўкі з усяго вялікага Са- 
юза, нават з такіх далёкіх куткоў, як Магадан. Бяздумнае 
стаўленне да лесу можа прывесці да таго, што ён будзе зу- 
сім зведзены ў гэтым рэгіёне. Валошка нагадвае наведваль” 
нікам, што можна ўсё спілаваць і застацца ні з чым. Не 
трэба легкадумна лічыць, што ў пушчы лесу савым «Хапа- 
ла некалі ў Мсціслаўскім раёне. Быў ды сплыў». 


254 


Сутнасць сучаснага грамадства яскрава праяўляецца 
праз яго адносіны да акаляючага асяроддзя. Людзі павінны 
так весці гаспадарку, каб не нашкодзіць прыродзе. Пафас 
твора, думка аўтара заключаюцца ў тым, што людзі павін- 
ны дбаць пра будучае, пра тое, што яны пакінуць пасля ся- 
бе. Трэба памятаць: калі застанецца мёртвая зямля, то не 
мае будучыні і само чалавецтва. Праблема, на думку пісь- 
менніка, заключаецца ў тым, ці хопіць розуму ў людзей 
зберагчы пушчу і захаваць сваё жыццё. Трывога за лёс 
пушчы, трывога за будучае чалавецтва больш драматызуе 
твор, чым зварот У мінулае, калі падзеі рознага кшталту 
пакідалі балючыя раны на магутным целе пушчы. 

Адносіны да лесу падзяляюць дзеючых асоб на станоў” 
чых і адмоўных, на сяброў і ворагаў пушчы. На сваім месцы 
знаходзіцца ляснічы Валошка, які разумее людзей, спрыяе 
тым, каму сапраўды патрэбны лее. Ён актыўна клапоціцца 
пра тое, каб пушчу добра ахоўвалі і штогод высаджвалі но- 
выя дрэўцы. «Вы адно дрэва пад пілу пускаеце, а другое 
гадуеце. У вас што з лесу, тое і ў лес. Пры такім парадку 
душа не тупее, на іншую душу не забывае», -- сведчыць 
ляснік Макар Курнопа. Ён таксама выступае як адзін з 
сапраўдных гаспадароў пушчы, бо дбала ахоўвае свой учас- 
так. І ўся сям'я яго, жонка і дзеці, працуюць у пушчы. У якас- 
ці аднаго з вядучых станоўчых герояў выступае студэнт 
Андрэй. Ён пакуль не адыгрывае важнай ролі ў сучасным 
жыцці пушчы, але настойліва імкнецца разабрацца ў тых 
праблемах, якія з ёю звязаны: «Па-мойму, па каранях і 
дрэва. Як карані здаровыя, дык і за дрэва баяцца няма чаго». 
Андрэй, сцвярджае аўтар, гэта будучае пушчы, а таму за- 
стаецца надзея, што ў яе будзе надзейны гаспадар. Ён ужо 
ведае, «што дрэва -- самы трывалы мост паміж берагамі 
сённяшняга і заўтрашняга жыцця, што гэты мост яднае мі- 
нулае з будучым». 

Да станоўчых персанажаў трэба аднесці дзеда Гароха, 
Насцю, Міну, шчырых працаўнікоў, У якіх «душа балела 
за ўсё жывое». А фізічна скалечаны і душэўна хворы Лёсік 
Мураўка трагічным лёсам сведчыць пра жорсткасць, якая 
перашкаджае жыццю, і пра жаданне набыць гармонію, спа” 

знаць хараство недзе там, у вышыні. Ён зрэдку можа ўмя- 
шацца ў падзеі, як у выпадку, калі спрабавалі спілаваць 
векавыя дубы. 

Ворагі пушчы -- гэта тыя, хто з розных пазіцый, але з 
адным спажывецкім падыходам ставяцца да пушчы, мяр- 
куючы, што ў лесе многа багацця і яго на наш век хопіць. 
Такія людзі бачаць сваю мэту ў тым, каб своечасова яго 
браць пры выкананні службовых абавязкаў ці ўрваць для 
сябе. Такімі выступаюць у творы дырэктар леспрамгаса Ва- 
сіль Вімавец і памочнік ляснічага Вайцюк, дробны бра- 
каньер Рысеў, паляўнічыя з Мінска і ўсе тыя, хто хоча па- 
болей атрымаць дрэва. Спажывецтва -- гэта спосаб жыцця, 
адзнака псіхалогіі і вядучая рыса характару. Менавіта та- 
кія людзі разбураюць гармонію жыцця. Зімавец аддаў за- 
гад спілаваць спрадвечныя дубы, якія з'яўляюцца сімвалам 
пушчы і сімвалам прыгажосці. Высокія чыны з Мінска ха- 
целі пастраляць ласёў, прысутнасць якіх у лесе радуе людзей. 

Даволі часта супрацьстаянне дзеючых асоб праяўляецца 
праз наяўнасць ці адсутнасць трывалага духоўнага пачатку 
ў чалавека. Калі Зімавец «сам сваю душу заглушыў», дык 
Валошку «рабілася сумна, калі чалавек з-за слепаты душэў- 
най ці поцемку ў галаве не разумеў нейкай асновы жыц- 
ця». Духоўны пачатак -- гэта разуменне народнай маралі 
і этыкі, якія і вызначаюць сэнс і мэту жыцця. 

Раман «Пушча» -- узор твора на экалагічную тэму, якая 
ў сучаснай літаратуры становіцца адной з самых актуаль- 
ных. 

Аповесць «Крыж на зямлі і поўня ў небе». Поўная назва 
твора -- «Крыж на зямлі і поўня ў небе. Эскізы, эцюды і 
споведзь Духу, альбо Аповесць-эсэ жыцця жывапісца і па- 
ляўнічага Бялыніцкага-Бірулі» -- ужо вызначае яго струк- 
туру, жанравую форму і вядучую тэму. Усяго ў кнізе 24 эскі- 
зы, якія даюць уяўленне пра жыццё і творчы шлях вядо- 
мага мастака-пейзажыста Вітольда Каятанавіча Бялыніцка- 
га-Бірулі (1872-1957). з 

Большасць эскізаў аповесці тэматычна звязана з этапамі 
жыцця мастака. Ён спазнаў радасць творчасці і сямейнае 
шчасце, меў добрых сяброў у асяроддзі мастакоў і вяскоў- 


цаў, меў плённы вынік натхнёнай працы, стварыўшы сот- 
ні твораў. Ён годна прайшоў праз няпростыя выпрабаванні 
свайго часу -- войны, складаную грамадскую атмасферу 
«дваццатых- трыццатых», нядобразычлівыя рэцэнзіі, страту 
блізкіх людзей, сяброў-аднадумцаў... Эсэ, як гэта пазначана 
ў слоўніках, фіксуе і перадае літаратурныя і сацыяльныя 
праблемы ў вольнай форме. Даючы такое жанравае вызна- 
чэнне, пісьменнік падкрэсліваў, што яго «аповесць-эсэ» не 
дакументальны жыццяпіс і не навуковая манаграфія, пры- 
свечаная аналізу творчасці В. К. Бялыніцкага-Бірулі, а мае- 
тацкі твор, які складаецца з эскізаў і эцюдаў. В. Карамазаў 
выкарыстоўвае дакументы (асабліва ўспаміны і пісьмы са- 
мога жывапісца), захоўвае ў цэлым храналагічную пасля- 
доўнасць у развіцці падзей. Але галоўная каштоўнасць гэ- 
тага твора заключаецца ў тым, што пісьменніку ўдалося 
прадставіць чытачу асобу таленавітага жывапісца і ўсеба- 
кова акрэсліць абставіны яго жыцця. Творчы шлях В. К. Бя- 
лыніцкага-Бірулі доўжыўся звыш шасцідзесяці гадоў, але 
ён ніколі не адступаў ад гуманістычных прынцыпаў, успры- 
нятых ад сваіх славутых настаўнікаў і ад свайго народа. 
Творы мастака радавалі і радуюць людзей сваім зместам, 
яны вучаць любіць радзіму, прыроду, захапляцца прыго” 
жым і вечным, цаніць і берагчы хараство і жыццё. 


ПЫТАННІ І ЗАДАННІ 

1. Чаму В. Карамазава можна назваць тыповым прадстаўніком 
«філалагічнага пакалення»? Каго яшчэ з пісьменнікаў гэтага пака- 
лення вы ведаеце? 2. Якое месца займае першы празаічны зборнік 
«Падранак» у агульнай сістэме творчых пошукаў пісьменніка? Чаму? 
8. У чым прычына канфлікту паміж бацькам і сынам у «Бярозавых 
веніках»? Ці зразумеў Сцяпан, на вашу думку, сваю віну перад баць- 
кам? 4. Як падзяляюцца дзеючыя асобы на станоўчых і адмоўных у 
рамане «Пушча»? Як гэта праяўляецца ў адносінах кожнага з іх да 
пушчы? 5. Чаму аўтар і яго героі трывожацца за лёс пушчы? Чаму 
экалагічныя праблемы зараз набываюць асаблівую актуальнасць? 
6. У чым своеасаблівасць кнігі пра мастака В. К. Бялыніцкага-Бірулю 
як «аповесці-эсэ»? 7. Успомніце, хто яшчэ з беларускіх пісьменнікаў 
распрацоўвае тыя тэмы, якія з'яўляюцца вядучымі ў В. Карамазава? 
Назавіце творы. 

ДРАМАТУРГІЯ 


Другая палова 1980-х -- 1990-я гады ў беларускай літа- 
ратуры лічацца новым, пераходным этапам, звязаным з 
кардынальнымі зменамі, якія адбыліся ў гэты перыяд у 
грамадскім жыцці і паўплывалі на далейшае развіццё куль- 
туры. Працэсы «перабудовы», адмена цэнзуры і магчымасць 
свабоднага друку разняволілі думкі, раскавалі творчае мыс- 
ленне аўтараў. Разбурэнне ранейшых фундаментальных 
уяўленняў пра свет, грамадства, чалавека радыкальна па- 
мяняла сістэму іерархій і каштоўнасцей, што склалася ў 
савецкі час. Наступіў новы этап у развіцці літаратуры, які 
засведчыў змену светапоглядных і мастацкіх арыенціраў, 
вызваленне нашага грамадства ад стэрэатыпаў і абмежа- 
ванасці часоў сацрэалізму. Перад беларускай літаратурай 
адкрыліся новыя перспектывы, звязаныя з засваеннем та- 
кіх мастацкіх кірункаў, як мадэрнізм і постмадэрнізм. 

Асабліва значнымі аказаліся перамены ў гэты перыяд у 
драматургіі і жыцці тэатра. Заўважнымі яны сталі з прыхо- 
дам новай хвалі маладых драматургаў у беларускую літара- 
туру ў канцы 1980-х -- пачатку 1990-х гадоў. У беларускай 
драматургіі 1980-я гады адзначаліся глыбокім крызісам. 
Вядома, што драматургія -- гэта чуйны барометр духоўнага 
стану грамадства. Яна лепш за іншыя роды літаратуры 
адлюстроўвае праблемы часу, ставіць перад грамадствам 
сацыяльныя, маральныя і іншыя вострыя, надзённыя пытан- 
ні. Агульны грамадска-духоўны крызіс 1980-х гадоў най- 
больш закрануў гэты род літаратуры. Неабходна было выйсці 
з тупіка, «летаргічнага сну», у якім знаходзілася драматур” 
гія ў застойны перыяд. 

Драма як спецыфічны род літаратуры цёсна звязана з 
жыццём тэатра і адначасова належыць і тэатру, і літара- 
туры. Драматычны твор з'яўляецца першаасновай спектак- 
ля і сваё паўнацэннае жыццё атрымлівае толькі на сцэне. 
Хоць могуць мець месца так званыя «п есы для чытання», 
але менавіта сцэнічнае ўвасабленне твора з гяўляецца марай 
драматурга. Таму драматургія лічыцца складаным і пара- 

даксальным жанрам літаратуры, бо часта цяжка прадуга” 

даць, як складзецца сцэнічны лёс той ці іншай п'есы. Са- 
праўды ўдалы драматычны твор павінен быць сцэнічным. 
Каб напісаць такі твор, пісьменнік-драматург павінен ве- 
даць і адчуваць законы сцэнічнага мастацтва. 

Папулярнасць беларускай драматургіі ў першай палове 
1970-х гадоў сведчыла пра яе вялікія магчымасці. П'есы 
К. Крапівы, А. Макаёнка, М. Матукоўскага, А. Петрашкеві- 

ча, А. Дзялендзіка мелі поспех не толькі на айчыннай, але 
і на тэатральных сцэнах іншых саюзных рэспублік. Спад і 
глыбокі крызісе беларускай драматургіі і тэатра ў 1980-я га- 
ды быў абумоўлены застойнымі працэсамі ў грамадскім і 
культурным жыцці. Тэатры Беларусі ў асноўным былі ары- 
ентаваныя на рускую і замежную класіку. У выніку, як ад- 
значаў драматург А. Петрашкевіч, беларуская драматургія 
аказалася адарваная ад тэатра, не знаходзіла шырокага 
чытача і гледача. 

Тым не менш, у беларускай драматургіі 1980-х гадоў 
назапашваліся сілы, працягваўся творчы пошук. Ён быў 
звязаны найперш з імем А. Дударава. Творы А. Дударава 
вызначаюцца вастрынёй маральнай праблематыкі, псіхала- 
гізмам, аналітычнасцю. Яны садзейнічаюць набліжэнню 
перамен. Герой-бунтар А. Дударава, хоць стыхійна, але пра- 
тэстуе супраць застою, кансерватызму, бездухоўнасці тагачас- 
нага жыцця. У 1980-я гады з'явіліся таксама значныя гіста- 
рычныя драмы У. Караткевіча «Кастусь Каліноўскі», «Маці 
Урагану», камедыя «Мудрамер» М. Матукоўскага, п'есы 
А. Петрашкевіча і Г. Марчука. 

Вялікую ролю ў адраджэнні беларускай драматургіі і 
тэатра, пераадоленні імі крызісу ў 1990-я гады адыграла 
так званая «вернутая літаратура». Новае жыццё набылі за- 
бароненая ў савецкі час трагікамедыя Я. Купалы «Тутэй- 
шыя», арыгінальныя п'есы Ф. Аляхновіча, М. Гарэцкага. 
Гэтыя творы прыкметна ўплывалі на станаўленне маладой 
драматургіі 1990-х гадоў. 

Разам з вяртаннем да чытача «рэпрэсаваных» драматыч” 
ных твораў адбываўся паварот беларускага тэатра да нацыя- 
нальнай класікі, увогуле да твораў айчыннай драматургіі. 
Вялікае значэнне мела дзяржаўная падтрымка нацыяналь” 

най драматургіі. У пачатку 1990-х гадоў Міністэрствам 
культуры Беларусі быў заснаваны Рэспубліканскі тэатр- 
лабараторыя нацыянальнай драматургіі «Вольная сцэна» 
пад кіраўніцтвам выдатнага рэжысёра В. Мазынскага. Сваю 
дзейнасць тэатр распачаў з пастаноўкі п'ес «Ку-ку» М. Ара- 
хоўскага і «Сабака з залатым зубам» У. Сауліча. Знакавай 
падзеяй для тэатра з'явілася пастаноўка спектакля «Гала- 
ва» (1993) паводле п'есы маладога аўтара І. Сідарука. На- 
ступнымі былі п'есы драматургаў новай генерацыі «Уійа 
Бгеуізе» і «Чорны квадрат» М. Адамчыка і М. Клімковіча, 
«Плач, саксафон!» І. Сідарука, «Містэр Розыгрыш» С. Кан- 
драшова, «Заложніца кахання» і «Стомлены д'ябал» С. Ка- 
валёва і інш. Задача тэатра заключалася менавіта ў падтрым- 
цы маладых, пачынаючых аўтараў. У тэатры «Вольная сцэ- 
на» адбылося каля дваццаці аўтарскіх дэбютаў. 
Актывізацыі творчасці беларускіх драматургаў садзей- 
нічала таксама з'яўленне часопіса драматургіі і сцэнічнага 
мастацтва «Тэатральная Беларусь» (пазнейшая назва -- 
«Тэатральная творчасць»), альманаха «Беларуская драма- 
тургія», зборнікаў «Сучасная беларуская п'еса». Значнай 
падзеяй стала аднаўленне рэспубліканскага конкурсу на 
лепшую п'есу, правядзенне тэатральных фестываляў. 
Маладыя творцы, што прыйшлі ў драматургію на мяжы 
1980-- 90-х гадоў, арыентаваліся на лепшыя здабыткі нацыя- 
нальнай драматургіі. Асабліва важным быў уплыў на іх 
творчае станаўленне прызнаных майстроў К. Крапівы і 
А. Макаёнка. Дасціпнасць, творчая смеласць, праніклівасць, 
глыбіня мастацкіх абагульненняў, уменне спалучаць наватар” 
ства зместу і формы з вечнымі, агульначалавечымі праблема- 
мі вылучалі п'есы «Хто смяецца апошнім», «Брама неўмі- 
ручасці» К. Крапівы, «Зацюканы апостал», «Трыбунал», 
«Пагарэльцы» А. Макаёнка. У той жа час кожны з іх меў 
свой непаўторны пісьменніцкі почырк, сваю творчую інды- 
відуальнасць. Вяршыні, на якія ўзнялі беларускую драма- 
тургію, асабліва камедыю, К. Крапіва і А. Макаёнак, ставілі 
высокія патрабаванні перад маладзейшымі аўтарамі. 
Творчасць сучасных маладых драматургаў вызначаецца . 
імкненнем да эксперыменту, пошукам новых мастацкіх срод” 

каў і формаў выказвання. Адбываецца пашырэнне і абнаў- 
ленне тэматыкі і праблематыкі сучаснай беларускай драма- 
тургіі. Многія яе дасягненні звязаны з жанрам камедыі, які 
гнабывае новыя адметнасці. Традыцыю «прапускаць жыццё 
праз прызму смешнага», гаварыць пра сур'ёзнае мовай са- 
тыры і гумару, перамагаць зло «самым гуманным сродкам -- 
смехам» перанялі ад К. Крапівы і А. Макаёнка сучасныя 
драматургі М. Матукоўскі, А. Дзялендзік, Г. Марчук, М. Ара- 
хоўскі, У. Сауліч, М. Казачонак, А. дан, А. Асташонак, 
А. Федарэнка, М. Клімковіч, М. Адамчык, П. Васючэнка, 
С. Кавалёў. Асэнсаванне шматграннай і складанай сучас- 
насці з дапамогай гратэску, гіпербалізаванага завастрэння 
жыццёвых сітуацый і з'яў, парадаксальнага спалучэння 
камічнага з трагічным адбываецца ў камедыях У. Сауліча 
«Сабака з залатым зубам», «Халімон камандуе парадам», 
«Адзін Гаўрыла ў Полацку», М. Казачонка «Часны сектар», 
А. Федарэнкі «Жаніх па перапісцы». У трагіфарсе' «Сабака 
з залатым зубам, або Сон начальніка выцвярэзніка» (1993) 
У. Сауліча выкрываецца амбіцыйнасць галоўнага героя 
твора, начальніка медвыцвярэзніка маёра Козлікава. Такія 
чалавечыя заганы, як чэрствасць, эгаізм, карыслівасць, на- 
бываюць у творы непамерныя маштабы. За недарэчнымі, 
фарсавымі сітуацыямі камедыі ўгадваюцца негатыўныя пра- 
явы, якія сустракаюцца ў нашым жыцці. 

ЗКанравай разнастайнасцю вызначаюцца камедыі Г. Мар- 
чука: камедыя-лубок” «Вясёлыя, бедныя, багатыя», народ- 
ная музычная камедыя «Калі заспявае певень», лірычная 
камедыя «Салодкія слёзы», трагікамедыя”? «Цвярозы дзень 
Сцяпана Крываручкі» і інш. Народны каларыт, вадэвіль- 
насць, высокая напружанасць, дынамізм дзеяння характа- 
рызуюць п'есы Г. Марчука. У творах драматурга псіхала- 


1. Трагіфарс -- вострасюжэтны драматычны твор, у якім фарсавая, 
грубавата-камічная сітуацыя набывае рысы трагедыі. 

2 Камёдыя-лубдк -- камедыя, напісаная ў народным стылі, вызна- 
чаецца прастатой, даступнасцю, ёмістасцю вобразаў, займальнасцю. 

З Трагікамедыя -- драматычны твор, пабудаваны на аснове траге- 
дыйнага канфлікту, вырашэнне якога звязана з камічнымі сітуацыя- 
мі і не патрабуе абавязковай гібелі героя, як у трагедыі. 

гізм удала спалучаецца з павучальнасцю, рэфлексійным 
роздумам над маральнымі праблемамі сучаснасці, Смех у 
п'есах Г. Марчука ачышчальны, выратавальны, ён вяртае 
да народных асноў быцця, да спасціжэння чалавекам сваёй 
сутнасці. 

У канцы 1980-х -- 1990-я гады значны рэзананс мела 
напісаная ў 1986 і пастаўленая ў 1987 годзе Нацыянальным 
акадэмічным тэатрам імя Янкі Купалы сатырычная камедыя 
М. Матукоўскага «Мудрамер». Спектакль быў адзначаны 
Дзяржаўнай прэміяй Беларусі (1988) і працяглы час кары- 
стаўся поспехам у гледачоў. П'еса створана ў рэчышчы леп- 
шых традыцый беларускай камедыяграфіі і сэнсава пераклі- 
каецца з п'есай «Брама неўміручасці» К. Крапівы. Праста- 
та і выразнасць сюжэта ў спалучэнні з дынамізмам дзеяння, 
умела «закручанай» інтрыгай, яркімі дыялогамі, вострымі 
момантамі -- сакрэт поспеху твора. Эксперыментальная сі- 
туацыя, з дапамогай якой аўтар выкрывае бюракратызм -- 
даволі традыцыйны прыём, вядомы як у беларускай, так і 
ў заходнееўрапейскай драматургіі. Спрацоўвае ён і ў дадзе- 
ным выпадку. Вынаходнік цуда-апарата для вымярэння 
ўзроўню чалавечага інтэлекту Мікалай Ягоравіч Мурашка 
прыходзіць са сваім сенсацыйным адкрыццём у кабінет міні- 
стра ўзгадненняў Віктара Паўлавіча Вяршылы. Тут і адбы- 
ваецца выпрабаванне незвычайнага прыстасавання. Дзеян- 
не развіваецца так, што ўсе без выключэння героі твора са- 
дзяцца ў крэсла-«мудрамер» і атрымліваюць заключэнне 
пра свае сапраўдныя прафесійныя і разумовыя здольнасці. 
Пісьменнік акцэнтуе ўвагу чытача ў творы ўсё ж не на тым, 
якім інтэлектам надзелены той ці іншы персанаж, а на яго 
чалавечых, маральных якасцях. Пад суправаджальны смех 
гледача ў п'есе адбываецца самавыкрыццё паразітуючай на 
жыцці грамадства бюракратычнай сістэмы, якая затрымлі- 
вае ход прагрэсу, супрацьстаіць творчай ініцыятыве і та- 
ленту. Аўтар выводзіць шэраг надзвычай каларытных чы” 
ноўніцкіх тыпаў, людзей сістэмы, службоўцаў-функцыя” 
нераў. Гэта -- незгаворлівая і ваяўнічая Тамара Цімафееў” 
на Папсуева (намеснік міністра па пярэчаннях), лагодны 

Міралюбаў (намеснік па зацвярджэннях), абаяльная Мі- 

лашкіна, асцярожны Вяршыла, бяздарны, але прабіўны 
Залівака і інш. У творы выявілася сатырычнае майстэрства 
драматурга, добрае веданне аўтарам чалавечай псіхалогіі. 
Вастрыня канфлікту, надзённасць маральна-этычнай праб- 
лематыкі забяспечылі «Мудрамеру» актуальнасць і ў наш час. 

Адметнай асаблівасцю драматургіі апошніх гадоў з'яў- 
ляецца вялікая цікавасць да гістарычнага мінулага Бела- 
русі. Аўтары звяртаюцца да імёнаў Ефрасінні Полацкай, 
Рагвалода, Рагнеды, Францыска Скарыны, Міколы Гусоў- 
скага, Васіля Вашчылы, Вітаўта, Ягайлы, Кастуся Каліноў- 
скага і інш. 

Гістарычная тэма ў беларускай літаратуры і драматургіі 
цесна звязана з ідэяй нацыянальнага адраджэння. Най- 
больш выразна гэтая ідэя выявілася ў 1960- 80-я гады ў 
творчасці У. Караткевіча. Сваёй драматычнай тэтралогіяй 
«Званы Віцебска», «Маці Урагану», «Кастусь Каліноўскі», 
«Калыска чатырох чараўніц» пісьменнік пашырыў межы 
жанру гістарычнай драмы, развіваў традыцыі айчыннай 
драматургіі. Творчасць У. Караткевіча, як адзначыў тэатра- 
знаўца Э. Садаўнічы, і стала «тым трывалым філасофска- 
мастацкім грунтам, на якім адбывалася паглыбленне, 
пашырэнне, развіццё нацыянальнай ідэі ў беларускім тэат- 
ральным мастацтве, у драматургіі». 

Зварот пісьменнікаў-драматургаў да гісторыі свайго на- 
рода на новым этапе развіцця літаратуры -- заканамерная 
з'ява. Выхаванне нацыянальнай годнасці, любові да роднай 
зямлі немагчыма без ведання гісторыі. Пісьменнікі імкнуц- 
ца не толькі актуалізаваць найбольш яркія, вызначальныя 
для лёсу беларусаў гістарычныя падзеі, але і асэнсоўваюць 
іх з пазіцый новага часу. На гістарычным матэрыяле яны 
спрабуюць вырашаць важныя для сённяшняга дня мараль- 
ныя праблемы. Да гістарычнай драмы звярнуліся не толькі 
пісьменнікі-драматургі (А. Петрашкевіч, А. Дудараў, Г. Мар- 
чук, І. Масляніцына), але і тыя, хто ўжо сцвердзіў сябе ў 
паэзіі ці прозе (І. Чыгрынаў, В. Іпатава, А. Асташонак, 
Р. Баравікова, М. Арочка, В. Адамчык). 

Некаторыя падзеі і асобы беларускай гісторыі выкліка- 
юць асаблівую цікавасць як у чытачоў, так і ў пісьмен- 

нікаў-драматургаў.- Так, вобраз Францыска Скарыны асвят- 
ляецца ў п'есах А. Петрашкевіча «Напісанае застаецца», 
«Прарок для Айчыны», драматычнай паэме М. Арочкі «Суд- 
ны дзень Скарыны». Цэнтральнае месца адводзіцца Скары- 
не і ў п'есе драматургаў-сааўтараў М. Адамчыка і М. Клім- 
ковіча «Уіўа ЮБгеуіз, або Нагавіцы святога Георгія». Апош- 
нім часам да гэтай гістарычнай асобы звярнуўся Г. Марчук 
у п'есе «Кракаўскі студэнт» і А. Курэйчык у своеасаблівай 
гісторыка-біяграфічнай драме «Скарына». Загадку трагіч- 
нага лёсу і сілу характару полацкай князёўны Рагнеды асэн- 
соўваюць у сваіх драмах А. Петрашкевіч («Гора і слава», 
«Меч Рагвалода»), І. Чыгрынаў («Звон -- не малітва»), А. Ду- 
дараў («Палачанка»). 

У п'есе І. Чыгрынава «Звон -- не малітва» адлюстрава- 
ны перыяд жыцця княгіні Рагнеды, пра які нічога не гаво- 
рыцца ў летапісах. Пасля прыняцця Уладзімірам хрысці- 
янства і шлюбу з візантыйскай царэўнай Ганнай полацкая 
князёўна правяла апошнія гады свайго жыцця ў манасты- 
ры. Аўтар дае сваю інтэрпрэтацыю таго, як маглі скласціся 
ў гэты перыяд узаемаадносіны Рагнеды з сынам Ізяславам, 
які працяг меў яе канфлікт з кіеўскім князем Уладзімірам. 
Нягледзячы на перажытыя няшчасці, знаходзячыся ў вы- 
гнанні, гераіня твора не траціць мужнасці і застаецца вер- 
ная бацькоўскім традыцыям. Яна марыць убачыць Полац- 
кую зямлю незалежнай ад улады Кіева. Свае спадзяванні 
княгіня ўскладае на сына Ізяслава. 

Цэнтральнае месца ў творы належыць пытанням веры, 
выбару паміж язычніцтвам і хрысціянствам. Пісьменнік 
здолеў знайсці і перадаць псіхалагічныя, драматычна насы- 
чаныя моманты пераходу ад старой веры да новай. Хрысці- 
янства прыходзіць на славянскія землі не мірным шляхам, 
яно навязваецца сілай. Рагнеда, як дальнабачная, мудрая 
і разважлівая жанчына, разумее, што новая вера становіц- 
ца сродкам далейшага ўмацавання велікакняжацкай улады 
ў яе родным краі. Гераіня адмаўляецца ад новай рэлігіі і 
вяртаецца да язычніцтва -- веры сваіх бацькоў. Старыя 
звычаі для гераіні з'яўляюцца сімвалам вольнай Бацькаў” 
шчыны. Яна адракаецца ад імя Гараслава, якое ёй даў 

Уладзімір. Асабістая крыўда на князя Уладзіміра не можа 
забыцца. Ён для Рагнеды вораг, які зняважыў яе, забіў 
бацьку і братоў. Гераіня перажывае за сына, які слухае Ула- 
дзіміра і падпарадкоўваецца яму. Кіеўскі князь прапануе 
Ізяславу Полацкае княства з умовай, што той прыме хры- 
сціянства. Падзеі ў творы драматызуюцца сітуацыяй ахвя- 
рапрынашэння каханай Ізяслава Анеі. Дзяўчына становіц- 
ца ахвярай не па волі паганскіх багоў, а з-за карыслівасці 
і хітрасці ведуна Холада. Рагнеда разумее, што старая вера 
таксама далёкая ад дасканаласці: «страх перад сіламі пры- 
роды, увасобленымі ў мнагабожжы, пачынае знікаць». Па- 
дазраючы Холада ў несумленнасці, княгіня спрабуе выра- 
таваць Анею. У дадзеным выпадку гераіня слухаецца голасу 
свайго сэрца і адважваецца на смелы крок насуперак веры 
і пагрозе смерці. 
Вобраз Рагнеды -- гордай палачанкі -- з'яўляецца 
ў творы ўвасабленнем духу незалежнасці, свабодалюбства 
і патрыятызму. Драматургу ўдалося раскрыць глыбіню ду- 
шэўнай драмы гераіні, якая параўноўваецца з ваўчыцай, 
пазбаўленай вывадка. У фінале твора Рагнеда траціць пара- 
зуменне са сваім сынам, адчувае сябе пакінутай і адзінокай. 

Драматург А. Петрашкевіч звярнуўся да вобраза Рагне- 
ды ў гістарычнай драме «Гора і Слава» (другая назва «Русь 
Кіеўская»). Аўтар паспрабаваў у дадзеным творы пераасэн” 
саваць агульнапрынятую трактоўку трагічнага лёсу князёў- 
ны-пакутніцы. П'еса нагадвае авантурны раман з інтрыга- 
мі і нечаканымі паваротамі дзеяння. Усё, што адбываецца 
ў жыцці Рагнеды, апісваецца з адценнем таямнічасці і ле- 
гендарнаеці, набывае прыгодніцкі характар. Адступаючы 
ад гістарычнага факта, драматург паказвае Рагнеду вернай 
і адданай жонкай, якая пераадольвае ў сабе помслівасць 
дзеля ідэі яднання рускіх зямель. Гераіня становіцца дарад- 
чыцай князя Уладзіміра, яна выступае ў п'есе як дальна- 
бачны палітык і стратэг. 

У драме «Меч Рагвалода» А. Петрашкевіч таксама малюе 
вобраз княгіні Рагнеды. Яе прывід у манаскім адзенні з'яў- 
ляецца да галоўнага персанажа твора князя Усяслава ў час 
пакутлівых роздумаў пасля бітвы на Нямізе. Рагнеда вы- 

ступае тут у абарону хрысціянства і нават уступае ў палемі- 
ку з Рагвалодам, які раіць свайму нашчадку, прапраўнуку 
Усяславу, трымацца веры прадзедаў, звярнуцца да падзей 
мінулага, каб не памыліцца ў будучым. 

Вобразы такіх выдатных гістарычных асоб, як Ефрасін- 
ня Полацкая і Барбара Радзівіл, раскрываюцца ў гістарыч- 
ных драмах «Крыж Ефрасінні Полацкай» І. Масляніцынай, 
«Барбара Радзівіл» Р. Баравіковай, «Чорная панна Нясві- 
жа» А. Дударава. Падзеі як пазнейшага, так і не зусім да- 
лёкага мінулага знайшлі адлюстраванне ў п'есах І. Чыгры- 
нава «Следчая справа Вашчылы», «Прымак», «Чалавек з 
мядзведжым тварам» і інш. 

Драматычная паэма Р. Баравіковай «Барбара Радзівіл» 
прысвечана гісторыі незвычайнага кахання паміж польскім 
каралём Жыгімонтам П Аўгустам і ўдавой-прыгажуняй 
Барбарай Радзівіл. Пісьменніца прачула і па-майстэрску 
перадае пачуцці закаханых, якія «кідаюць выклік свайму 
асяроддзю, свайму часу, неспрыяльным для ўзвышанага 
кахання». Галоўныя героі твора ахоплены страсным пачуц- 
цём. Яны ўзвышаюцца над карыслівасцю і палітычнымі 
інтрыгамі, якія сплятаюцца вакол іх. Супраць шчасця за- 
каханых настроены ўвесь каралеўскі двор, сейм, стары ка- 
роль і асабліва каралева Бона Сфорца. Уладарная жанчына, 
каралева Бона не можа змірыцца з тым фактам, што яе сын 
таемна павянчаўся з Барбарай. Яна лічыць гэты шлюб 
няроўным і немагчымым для спадкаемца польскага трона. 
Вобраз Боны Сфорцы ў творы адзін са значных. Каралева- 
маці павінна выбіраць паміж «любоўю да сына і каралеў- 
скім гонарам, які абавязвае яе паўстаць супраць нявесткі». 
У твор уведзены шматлікія дэталі, звязаныя з рэаліямі 
жыцця тагачаснай арыстакратыі. Р. Баравікова імкнецца 
перадаць каларыт далёкай эпохі, зрабіць п'есу захапляю- 
чым відовішчам. 

На новым этапе свайго развіцця гістарычная драма аб- 
наўляецца жанрава-стылістычна і тэматычна. Наватарскімі 
як у ідэйна-тэматычным, так і ў жанравым плане з яўля” 
юцца фантастычная гістарычная драма В.Адамчыка «Раіна 
Грамычына», гісторыка-біяграфічная драма А. Асташонка 

«Камедыянт, або Узнёсласць сумнай надзеі», прысвечаная 
В. ьдаанійчадьныцнанцціе-М Сваю п'есу А. Асташонак вызна- 
чыў як калядны фарс. Падзеі ў творы адбываюцца ў каляд- 
ную ноч, яны носяць адбітак таямнічасці і загадкавасці. 
Тут усё “маскарад, пераапрананне, песні калядоўшчыкаў, 
камічныя дыялогі, жарты -- спалучаецца ў адно дзейства. 
Разам з тым падзеі твора падводзяць да сур'ёзных вывадаў 
аб сутнасці мастацтва, прызначэнні чалавека на зямлі. 

Самы вядомы сучасны беларускі драматург А. Дудараў 
таксама рэалізуе сябе ў гістарычнай драме, ствараючы адну 
за другой п'есы «Ёнязь Вітаўт», «Палачанка», «Чорная 
панна Нясвіжа». Цікавасць да гістарычных падзей талена- 
вітага, вопытнага творцы вызначалася пошукам адказаў на 
вечныя пытанні жыцця. А. Дудараў працягвае даследаваць 
шляхі чалавека да праўды і любові, да пакаяння. Як і ў 
цэлым сучасная гістарычная драма, творы А. Дударава да 
памагаюць нашаму сучасніку па-новаму ацаніць урокі бела- 
рускай гісторыі, зірнуць на яе знакамітых прадстаўнікоў у 
іх рэальным абліччы і нават убачыць у іх саміх сябе, на- 
бліжаюць да сучасніка сівую мінуўшчыну. 

Пра паглыбленне традыцыйнай тэматыкі ў сучаснай дра- 
матургіі сведчыць п'еса У. Бутрамеева «Страсці па Аўдзею». 
Трагічны лёс беларускай вёскі і сялянства, тэма «раскіда- 
нага гнязда» ў гэтым творы паказаны ў стылі лепшых тра- 
дыцый Шэкспіра. Выведзеная аўтарам у п'есе цэльная, 
страсная натура Аўдзея вартая жанру трагедыі. Твор У. Бут- 
рамеева ўдала спалучае ў сабе традыцыю і наватарства. 

У сучаснай драматургіі побач з абнаўленнем традыцый- 
ных рэалістычных падыходаў вядзецца актыўны творчы по- 
шук іншых шляхоў мастацкага адлюстравання рэчаіснасці, 
выяўляецца імкненне да радыкальнага пераўтварэння тра- 
дыцыйнай эстэтыкі. Прадстаўнікі новай хвалі ў беларускай 
драматургіі звяртаюцца да вопыту еўрапейскай, сусветнай 
драматургіі і тэатра, засвойваюць прыёмы мадэрністычнай 
паэтыкі. Беларуская «нетрадыцыйная», эксперыменталь” 
ная драматургія вызначаецца павышанай увагай аўтараў да 
мастацкай формы; жанру твораў. Прадстаўнікі гэтага кі- 
рунку спрабуюць адшукаць нацыянальны варыянт драмы 

абсурду': «Султан Брунея» А. Дзялендзіка, «Галава» І. Сі- 
дарука, «Драматургічныя тэксты» А. Асташонка, «АС-лі- 
нія» Г. Багданавай. 

Да абсурдысцкіх п'ес адносіцца і моцная сваёй псіха- 
лагічнай плынню драма М. Арахоўскага «Ку-ку». У творы 
назіраецца сінтэз элементаў рэалістычнай і мадэрнісцкай 
паэтыкі, імкненне спалучыць канкрэтны рэалістычны план 
існавання сучаснага чалавека з ірацыянальным, падсвядо- 
мым, са светам ілюзій. У свядомасці галоўнага героя твора 
Вадзіма сціраецца мяжа паміж явай і ўяўленнем. Рэальны 
свет з рэальнымі асобамі -- Алёнай, Косцем, Ларысай, Яў- 
генам -- пачынае суіснаваць з выдуманым хворай фантазія 
героя. Падушкападобны, Супермен, Клеапатра і іншыя іс- 
тоты -- своеасаблівыя двайнікі Вадзіма :-- вынік псіхала- 
гічнай раздвоенасці яго асобы. Гэтыя істоты пачынаюць 
паводзіць сябе вельмі ўпэўнена і нават нахабна ў адносінах 
да рэальных герояў твора. Ірэальнае ў п'есе паступова вы- 
цясняе рэальнае і паўстае як пагроза страты асобай сама- 
арыентацыі, пэўнасці, самапавагі, сілы волі. Твор папярэдж- 
вае аб страце сябе самога чалавекам, які пачынае ўспрымаць 
свет як нешта абсурднае, варожае і бессэнсоўнае, аб тым, 
што вельмі небяспечна аддавацца на волю інстынктаў. У дра- 
ме М. Арахоўскага падкрэсліваецца нестабільнасць, супя- 
рэчлівасць жыцця. На гэтым фоне і падаюцца перажыванні 
галоўнага героя твора. Беларуская драма абсурду, як і еўра- 
пейская, узнікае як рэакцыя на супярэчлівую сучаснасць. 
Драматургі імкнуцца выявіць глыбокі ўнутраны канфлікт, 


1 Драма абсурду -- тып сучаснай драмы, які ўзнік у пачатку 
1950-х гадоў у Францыі, а потым распаўсюдзіўся па Заходняй Еўропе 
і ЗША. Асноўваўся на думцы экзістэнцыялістаў аб абсурднасці чала- 
вечага існавання ў варожым і абыякавым свеце. Яго прадстаўнікі: 
Сэмюэл Бэкет, Эжэн Іанеска, Славамір Мрожак, Харалд Пінтэр -- 
адмовіліся ад традыцыйных элементаў драмы, такіх як дзеянне, дыя- 
лог, інтрыга, канфлікт, характар. Чалавек у драме абсурду вызначаец- 
ца ўчынкамі, пазбаўленымі прычыннай абумоўленасці, а рэальнасць 
прадстаўляецца як хаос. Драма абсурду характарызуецца эстэтыкай 
бяссэнсіцы, перапляценнем рэальнага і выдуманага, явы і сну, ірацы- 
янальным пачаткам, парадаксальнасцю. 

пачуццё неўладкаванасць, адчужанасці, адзіноты чалавека 
ў свеце. 

Поспехам карыстаюцца ў чытача п'есы С. Кавалёва, на- 
пісаныя пераважна на аснове вядомых у беларускай літа- 
ратуры празаічных тэкстаў. Драматург імкнецца актуалі- 
заваць і па-свойму інтэрпрэтаваць літаратурную спадчыну 
мінулых эпох. Найбольш вядомымі п'есамі-рымейкамі"' С. Ка- 
валёва з'яўляюцца п'есы «Звар'яцелы Альберт, або Праро- 
цтвы шляхціца Завальні», «Саламея», «Стомлены д'ябал», 
«Трышчан, або Блазан на пахаванні», «Люстэрка Бландоі» 
і інш. Напрыклад, п'еса «Трышчан, або Блгзан на пахаван- 
ні» напісана паводле матываў старажытнабеларускага ры- 
царскага рамана ХУІ стагоддзя, а творы «Звар'яцелы Аль- 
берт», «Пра чарнакніжніка і пра Цмока, што вылупіўся з 
яйка, знесенага пеўнем» -- па матывах фантастычных на- 
вел вядомай кнігі Я. Баршчэўскага «Шляхціц Завальня». 

Варта адзначыць, што ў сучаснай беларускай драматур- 
гіі назіраецца актыўнае развіццё п'ес фальклорнага кірун- 
ку. Цікавасць да фальклорных матываў і вобразаў праяві- 
лася ў такіх творцаў, як Г. Каржанеўская, П. Васючэнка, 
У. Сіўчыкаў, С. Кавалёў, З. Дудзюк, І. Сідарук, М. Арахоў- 
скі, Г. Марчук, У. Ягоўдзік. Драматычныя казкі для дзя- 
цей гэтых драматургаў ставяць у аснову канфлікту бараць- 
бу дабра са злом. Як заўсёды ў казках, дабро перамагае зло, 
а героі праходзяць значныя выпрабаванні, здзяйсняюць сме- 
лыя высакародныя ўчынкі. Яркімі дыялогамі, рамантыкай, 
ідэяй рыцарства і самаахвярнасці вызначаюцца казкі-пры- 
павесці П. Васючэнкі «Страшнік Гам», «Маленькі збраяно- 
сец», «Новы калабок» і інш. Казкі П. Васючэнкі, як і С. Ка- 
валёва («Драўляны рыцар», «Дарога на Віфлеем»), З. ДУ- 
дзюк («Сінязорка», «Жывая вада»), І. Сідарука («Кветкі пад 
ліўнем», «Збавіцель»), адрасаваныя не толькі дзецям, але 
і дарослым. 

Беларуская драматургія значна ўзбагацілася ў другой 
палове 1980-х -- 1990-я гады новымі імёнамі і творамі. Вы- 


І Рымейк (англ. гетаке -- пераробка) -- новая версія ці інтэр- 
прэтацыя раней вядомага твора. 

рашаючы задачы ідэйна-эстэтычнага асэнсавання рэчаіс- 
насці, сучасныя беларускія драматургі арыентуюцца на 
лепшыя традыцыі айчыннай і сусветнай драматургіі, экспе- 
рыментуюць, аператыўна рэагуюць на складаныя прабле- 
мы часу. 


ПЫТАННІ І ЗАДАННІ 

1. Назавіце асноўныя прычыны крызісу айчыннай драматургіі ў 
1980-я гады. 2. Якія асноўныя тэмы можна вылучыць у сучаснай бе- 
ларускай драматургіі? Якія з іх лічыліся раней забароненымі і чаму? 
З. Назавіце кола праблем, што найбольш цікавяць маладых творцаў. 
Прывядзіце прыклады. 4. Хто з беларускіх драматургаў звярнуўся 
да гістарычнай тэмы? Якія падзеі мінулага адлюстраваны ў прачы- 
таных вамі п'есах на гістарычную тэматыку? 5. У якіх кірунках, на 
вашу думку, вядзецца творчы пошук у сучаснай беларускай драма- 
тургіі? Аргументуйце свой адказ. 6. Якія новыя формы вядучых жан- 
раў беларускай драматургіі (камедыі, драмы) з'явіліся ў другой па- 
лове 1980-х -- 1990-я гады? 7. Чым вызначаецца драма абсурду? Якія 
з беларускіх п'ес адносяцца да абсурдысцкай плыні? 8. Якія з твораў 
сучасных драматургаў вы чыталі? Якія з эпізодаў прачытаных вамі 
п'ес, на вашу думку, асабліва ўдалыя для пастаноўкі на сцэне і чаму? 


АЛЕСЬ ПЕТРАШКЕВІЧ 
(нар. у 1930) 


А. Петрашкевіч адносіцца да ліку старэйшага пакален- 
ня сучасных беларускіх драматургаў. Ён аўтар вядомых 
п'ес «Трывога», «Соль», «Укралі кодэкс», «Злыдзень», «Мост 
упоперак ракі», «Куды ноч, туды сон», «Напісанае заста- 
ецца», «Прарок для Айчыны» і інш. Пачынаў пісьменнік 
сваю творчую дзейнасць у драматургіі з жанру камедыі («Ад- 
куль грэх?», 1970), потым звярнуўся да жанру драмы і тра- 
гедыі. Вызначальная рыса творчага стылю пісьменніка -- 
палемічнасць, вострая праблемнасць твораў. Аўтар -- пры- 
хільнік адкрытага выказвання, ён заўсёды ўпэўнена адстой- 
вае сваю пазіцыю ў творы. Менавіта дзякуючы вострай пуб- 
ліцыстычнасці, праблемнасці мелі поспех яго вядомыя п 'есы 
«Трывога» (1974), «Соль» (1981). А. Петрашкевіч -- драма- 
тург, які чуйна рэагуе на канфліктныя сітуацыі не толькі 


ато 


сучаснага жыцця, але і гістарычнага мінулага. Паводле змес- 
ту ва ўсёй драматургіі А. Петрашкевіча можна вылучыць 
творы двух планаў: прыевечаныя сучаснасці і гістарычнаму 
мінуламу. І калі творы на сучасную тэматыку па прабле- 
матыцы некалькі «заземленыя», як лічыў даследчык В. Ка- 
валенка, то гістарычныя п'есы драматурга вызначаюцца 
інтэлектуальна-філасофскім ракурсам, выхадам на значныя 
агульначалавечыя і нацыянальныя праблемы. 

Нарадзіўся Аляксандр Лявонавіч Петрашкевіч 1 мая 
1930 года ў вёсцы Пярэвалачня Талачынскага раёна Віцеб- 
скай вобласці ў сялянскай сям'і. У 1955 годзе скончыў 
юрыдычны факультэт БДУ, працаваў у ЦК ЛКСМБ, затым 
у аддзеле культуры ЦК КПБ. Працяглы час быў адказным 
сакратаром, а затым намеснікам галоўнага рэдактара Бела- 
рускай Савецкай Энцыклапедыі. У 1975-1976 гадах -- рэк- 
тар Мінскага інстытута культуры. Кандыдат гістарычных 
навук. Сябра Саюза пісьменнікаў Беларусі з 1974 года, за- 
служаны работнік культуры Беларусі (1975). Пісьменнік 
быў узнагароджаны ордэнам «Знак Пашаны», медалём Фран- 
цыска Скарыны. За ўдзел у выданні Беларускай Савецкай 
Энцыклапедыі стаў лаўрэатам Дзяржаўнай прэміі Беларусі 
(1976). А. Петрашкевіч кіраваў арганізацыйна-метадычным 
цэнтрам Дзяржаўнага камітэта Рэспублікі Беларусь па дру- 
ку па выданні 140-томнай гісторыка-дакументальнай «Хро- 
нікі Памяці Беларусі». 

Літаратурную дзейнасць А. Петрашкевіч пачаў у 1955 го- 
да з фельетонаў, нарысаў, памфлетаў. Напісаў лібрэта опе- 
ры «Новая зямля» паводле аднайменнай паэмы Я. Коласа 
(пастаўлена ў 1982). Яму належаць сцэнарыі мастацкіх 
фільмаў «Уваскрэсная ноч» (пастаўлены ў 1977) і «Нас вы- 
браў час» (з У. Халіпам, пастаўлены ў 1976- 1978), а так- 
сама сцэнарыі навукова-папулярнага фільма «Францыск, 
сын Скарынін» і дакументальнага фільма «Уздоўж і ўпо- 
перак Дняпра» (пастаўлены ў 1990). Напісаў сцэнарыі да 
радыёспектакляў «Новая зямля» (пастаўлены ў 1976), «Зла- 
веснае рэха» (пастаўлены ў 1984), «У спадчыну -- жыццё» 
(пастаўлены ў 1986), «Надзвычай цяжкая пасада» (пастаў- 
лены ў 1986). 

Талент А. Петрашкевіча праявіўся не толькі ў др 

гіі. Ён - выдатны пісьменнік-энцыклапедыст, пр: 
кінасцэнарыст, публіцыст. Галоўнае ж тое, што аўтар. 
седы «на вахце дня», чуйны да ўсяго, што адбывае; 
жыцці і літаратуры. Ён так вызначае сваю жыццёвую 
зіцыю: «Жыву па прынцыпе: служы толькі Бацькаў. 
і ніколі не памылішся». Побач з гэтым можна назваць яшче 
адзін прынцып, які пацвярджаецца ўсёй творчасцю драма: 
турга. Гэта -- вернасць праўдзе жыцця. Кожны твор А. Пет- 
рашкевіча народжаны рэальнымі падзеямі і з'явамі, якія 
глыбока закранулі аўтара. е 

Творчаму росту драматурга спрыялі гутаркі з К. Крапі- 
вой і яго парады. Сумееная праца з К. Крапівой у рэдакцыі 
Беларускай Савецкай Энцыклапедыі дазваляла А. Петраш- 
кевічу часта весці размовы з прызнаным драматургам. Гэ-: 
тыя размовы, вядома, часта зводзіліся да праблем драма- 
тургіі, новых п'ес і творчых планаў. Для пачынаючага пісь- 
менніка слова вопытнага майстра было надзвычай важным. 

Ужо ў першых драматычных творах выявілася бескам-. 
праміснасць, з якой А. Петрашкевіч падыходзіў да выра-: 
шэння канфліктаў сучаснасці, выяўлення маральных загай. 











грамадства. Аўтар не спрашчаў канфліктаў у творах, аднак: 
большую ўвагу звяртаў на значнасць праблемы, чым 
абмалёўку вобразаў. Даследчык П. Васючэнка слушна адзі 
чае, што большасць п'ес драматурга заснавана на канфлі! 
ідэй. Таму і персанажы ў творах групаваліся вакол кан“; 
фліктнай сітуацыі па прынцыпе палярнасці. Героі А. Пі 
рашкевіча ў адносінах да канфлікту выступаюць як ант! / 
ганісты. У выніку яны часам выглядаюць занадта функці 
янальнымі: выконваюць ролю выразнікаў аўтарскіх ідэі 
Пры абмалёўцы характару таго ці іншага героя драма 
аддае перавагу нейкай рысе, якая ўзбуйняецца, дамінуе ні 
іншымі. Пры гэтым аўтара цікавіць той бок асобы, які н 
больш адпавядае творчай задуме і служыць для выяўле! 
галоўнай думкі твора. 

Знешні характар канфлікту, падзел персанажаў на е 
ноўчых і адмоўных, палярызацыя вобразаў у творах А. 
рашкевіча абумоўлены цікавасцю да сацыяльна значн: 

аблем. У гэтым адметнасць яго творчай манеры. Талент 
. Петрашкевіча як драматурга публіцыстычнага мыслен- 
я выявіўся і ў творах на гістарычную тэматыку. Зварот 
да гістарычнага мінулага дазваляў пісьменніку знайсці ад- 
казы на пытанні сучаснага жыцця. Асноўнае ж, што непа- 
коіць аўтара, -- лёс беларускай нацыі, пытанне быць ці не 
быць Беларусі ў будучыні. І адказ, які вынікае з твораў 
драматурга на гістарычную тэматыку, адназначны. Не мо- 
жа знікнуць, бясследна растварыцца народ, які мае такую 
гісторыю і такіх герояў, як Францыск Скарына, Мікола 
Гусоўскі, Ефрасіння Полацкая, Янка Купала і інш. Гарачы 
патрыятызм, «гатоўнасць да канца абараняць сваю Баць- 
каўшчыну, ідэалы свайго народа -- волю, чалавечую год- 
насць і незалежнасць» (І. Цішчанка) характарызуюць сама- 
го драматурга і яго герояў. 

У 9000 годзе выйшаў у свет зборнік гістарычных драм 
А. Петрашкевіча «Воля на крыжы». Тут змешчана пяць 
гістарычных п'ес, напісаных аўтарам у розныя гады: «Гора 
і слава», «Меч Рагвалода», «Напісанае застаецца», «Прарок 
для Айчыны», «Воля на крыжы». П'есы, сабраныя пад адной 
вокладкай, нясуць на сабе адбітак часу стварэння. Следам 
за названым вышэй у 2003 годзе выходзіць яшчэ адзін збор- 
нік гістарычных трагедый і драм «Здрапежаная зямля». Па 
трапнай характарыстыцы даследчыка П. Васючэнкі, «дра- 
матург як быццам вынайшаў адмысловую мастацкую мадэль 
машыны часу, настолькі частымі і плённымі сталі яго спат- 
канні з беларускай гісторыяй». А. Петрашкевіч паставіў 
перад сабой задачу стварыць гістарычны драматычны серыял, 
прысвечаны яркім старонкам беларускай гісторыі, пачына- 
ючы ад Грунвальда і да нашых дзён. У гэтым пісьменнік 
працягвае справу У. Караткевіча -- аўтара вядомай драма- 
тычнай тэтралогіі («Званы Віцебска», «Маці Урагану», «Ка- 
стусь Каліноўскі», «Калыска чатырох чараўніц»). Але ў 
адрозненне ад У. Караткевіча, які падпарадкаваў адлюстра” 
ванне падзей у сваіх драмах пэўнай ідэі, канцэпцыі, А. Пе- 
трашкевіч ідзе следам за гістарычным фактам. Для яго 
важна перадаць усю складанасць і драматызм гістарычнага 
лёсу беларусаў. Праўда, гэта зусім не азначае, што ў творах 

драматурга не хапае аўтарскага вымыслу, фантазіі. Гэта 


адзін з важных прынцыпаў любога 
свядома ісці на пэўны літаратурны 


гістарычнага твора -- 
вымысел. Гістарычны 


факт павінен ажыць у творы, ператварыцца ў выразную, 


праўдзівую карціну далёкай эпохі. 


Ведаючы цану факта, 


драматург у сваіх гістарычных п'есах не адыходзіць ад яго 
далёка. Праўда той ці іншай эпохі паўстае з твораў А. Пе- 
трашкевіча праз найбольш характэрныя для яе прыметы. 
Мастацкі вымысел дапускаецца для абвастрэння канфлік- 
ту, узмацнення ідэі. Аўтар дадумвае тое, што не адбылося, 
але магло б адбыцца. А. Петрашкевіча цікавяць вострыя, 
канфліктныя сітуацыі беларускай гісторыі. Па словах літа- 
ратуразнаўцаў, драматург умее знаходзіць болевыя кропкі 
быцця, ствараць вакол іх канфліктнае асяроддзе, і гэта 
кампенсуе цяжар дыдактыкі, за якую часам папракаюць 


аўтара крытыкі. 


Дзве гістарычныя драмы А. Петрашкевіча -- «Напіса- 
нае застаецца» (1978) і «Прарок для Айчыны» (1990) -- пры- 
свечаныя асобе беларускага першадрукара, асветніка і гу- 
маніста Ф. Скарыны. Як прызнаваўся драматург, постаць 
Ф. Скарыны захапляе яго болыш, чым іншыя гістарычныя 
асобы. Акрамя названых твораў А. Петрашкевіч напісаў 
таксама сцэнарый навукова-папулярнага кінафільма «Фран- 
цыск, сын Скарынін», прысвечанага беларускаму першадру” 
кару. Як намеснік галоўнага рэдактара Беларускай Савецкай. 


Энцыклапедыі, пісьменнік выступіў 


ініцыятарам выдання. 


персанальнай энцыклапедыі «Францыск Скарына і яго час», 
а таксама факсімільнага ўзнаўлення Бібліі Ф. Скарыны ў. 


трох тамах. 
Скарынаўская тэма Ў беларускай 


драматургіі была рае” 


пачата ў 1920-я гады мінулага стагоддзя М. Грамыкам 
У 1925 годзе ён напісаў п'есу «Скарынін сын З Полацка?» 
У розныя часы да вобраза Ф. Скарыны таксама звярнуліся. 
ў сваіх п'есах Я. Дыла, М. Клімковіч, М. Арочка. У біягра” 
фіі беларускага асветніка і першадрукара многа загадкав 
фактаў і белых плям, што разам з велічнасцю асобы прі 
ваблівае ўвагу творцаў. На фоне свайго часу вобраз Скар 
ны паўстае ў дылогіі А. Петрашкевіча як маштабная Ф: 

ра. Аўтару ўдаецца раскрыць трагізм становішча талена- 
вітай, адоранай вялікімі здольнасцямі і патэнцыялам асобы 
ў неспрыяльных умовах жыцця сваёй эпохі. Усведамляючы 
сябе «избранным мужем», Ф. Скарына бачыў далёка напе- 
рад, працаваў дзеля асветы, шчасця і дабрабыту сваёй Баць- 
каўшчыны. 

П'еса «Напісанае застаецца» была пастаўлена ў 1979 го- 
дзе Нацыянальным акадэмічным тэатрам імя Янкі Купалы. 
На прэм'еры спектакля прысутнічалі А. Макаёнак і К. Кра- 
піва, што вельмі радавала аўтара п'есы. Пісьменнік лічыў 
сваю першую гістарычную драму пэўнай справаздачай пе- 
рад аўтарытэтнымі творцамі, якія рэкамендавалі яго кан- 
дыдатуру ў Саюз пісьменнікаў. Падзеі ў творы развіваюцца 
ў нямецкім горадзе Вітэнберг, куды прыязджае Францыск 
Скарына са сваімі паплечнікамі Юрыем Адвернікам і Пят- 
ром Мсціслаўцам. З жыццяпісу Ф. Скарыны даведваемся, 
што ў 1525 годзе беларускі асветнік едзе ў Германію, у го- 
рад Вітэнберг, дзе разгарнуў сваю рэфармацыйную дзей- 
насць Марцін Лютэр. Гісторыя сведчыць таксама, што 
Ф. Скарына сустракаўся з нямецкім рэфарматарам. Аднак 
сутнасць размовы двух асветнікаў засталася невядомай. 
Вядома толькі, што М. Лютэр расцаніў Ф. Скарыну як па- 
сланца папы рымскага і д'ябла і вельмі падазрона паставіў- 
ся да яго. 

У гісторыка-біяграфічнай драме «Напісанае застаецца» 
Ф. Скарына -- прадстаўнік эпохі Адраджэння -- паказаны 
ва ўзаемаадносінах з лепшымі людзьмі свайго часу Марці- 
нам Лютэрам, Мікалаем Капернікам, Максімам Грэкам. У 
падзеі твора ўключаны і такія гістарычныя асобы, як Міко- 
ла Гусоўскі, Томас Мюнцэр, Юрый Адвернік, Пётр Мсці- 
славец. Няма дакументальнага сведчання пра тое, што Ска- 
рына сустракаўся з усімі названымі героямі ў рэальнасці. 
Аднак аўтар дапускае гэта ў сваім творы, каб найлепш выя- 
віць шматграннасць ведаў, шырыню эрудыцыі, маштаб- 
насць думкі галоўнага героя. «Выбар дзеючых асоб, -- ад- 
значае даследчык П. Васючэнка, -- адпавядаў адной з задач 
твора: увасобіць велічную постаць Ф. Скарыны, падкрэс” 
ліць з дапамогай драматургічных сродкаў значнасць спраў 

гэтага вялікага дзеяча». «Францыск, сын Скарынін з слаў- 
нага града Полацка, у навуках вызваленых і лекарскіх 
доктар» -- постаць з сузор'я такіх выдатных прадстаўнікоў 
эпохі Рэнесансу, як М. Капернік, М. Лютэр, Леанарда да 
Вінчы, Мікеланджэла, Ф. Рабле, Лопэ дэ Вэга, М. Сервантэс, 
У. Шэкспір і інш. І драматург з дапамогай мастацкай умоў- 
насці раскрывае гэта. Асаблівую нагрузку ў п'есе нясуць 
сустрэчы і дыялогі-спрэчкі Скарыны з Мікалаем Гусоўскім, 
Марцінам Лютэрам, папскім Нунцыем і Інквізітарам. Пісь- 
меннік верны гістарычнай праўдзе, калі паказвае вострыя 
спрэчкі Францыска Скарыны з Нунцыем. Але непрыміры- 
масць і нават варожасць паміж Скарынам і Лютэрам выклі- 
кае сумненне. Нямецкага рэфарматара і беларускага перша- 
друкара многае збліжае. Як і Скарына, Лютэр даў свайму 
народу Біблію на роднай мове. Гэтае прагрэсіўнае здзяй- 
сненне царкоўнікамі расцэньвалася як выклік лацінамоўна- 
му свету, адступніцтва ад веры, ерась". Вобраз Ф. Скарыны 
выйграе на фоне М. Лютэра, якога А. Петрашкевіч падае ў 
заніжаным плане. Рэфарматар Лютэр амаль што нічым не 
ўступае ў творы хітраму і распуснаму папскаму Нунцыю. 
Абодва не грэбуюць подкупам ілжывых даносчыкаў, ка- 
рыстаюцца паслугамі блудніц, каб толькі выведаць, з якім 
намерам прыбыў у Вітэнберг Ф. Скарына. Яны нібы спабор- 
нічаюць паміж сабой у майстэрстве высачыць Ф. Скарыну і 
выкарыстаць яго, чалавека мудрага і вучонага, у сваіх мэтах. 

Дыялогі-спрэчкі з апанентамі і аднадумцамі даюць маг- 
чымасць выказаць галоўнаму герою свае погляды на ча” 
лавека, свет, грамадства, навуку і веру. Аўтару ўдалося 
перадаць гэта жывой драматургічнай мовай. Вастрыня сла- 
весных сутычак паміж героямі, грамадзянскі напал выказа” 
ных думак -- адбітак непрымірымага канфлікту пераканан” 
няў, якія яны прадстаўляюць. Скарына ў творы паказаны 
перш за ўсё як патрыёт сваёй зямлі. Ён аддана і самаахвяр” 
на служыць Белай Русі дзеля яе лепшай будучыні. На су- 
дзілішчы інквізіцыі Ф. Скарына адказвае Нунцыю: «Я ха- 
чу шчасця свайму народу. Хачу, каб ён знайшоў яго не 

праз кастры і шыбеніцы, а праз асвету, навуку, розум і 
мудрасць. Мая мара -- грамадства справядлівасці, дзе па- 
нуюць мір, згода і законнасць. Глыбока перакананы, што 
месца чалавека пад сонцам павінна вызначацца не яго 
радавітаесцю ці веравызнаннем, а розумам, энергіяй, ведамі 
і жаданнем быць карысным агульнай справе. Я шукаю гар- 
моніі і дасканаласці ў чалавеку, грамадстве, у свеце». Вы- 
сакароднасць, мудрасць Скарыны, веліч яго асобы пры- 
знаюць і ворагі-апаненты. Нунцый да апошняга імкнецца 
схіліць асветніка на свой бок. М. Лютэр у творы нават ро- 
біць спробу дамовіцца з інквізіцыяй, каб выкупіць Ф. Ска- 
рыну. Самому сабе нямецкі рэфарматар прызнаецца, што 
Скарына сумленны і разумны чалавек, віна якога толькі ў 
тым, што ён любіць сваю Радзіму і свой народ, як і сам Лю- 
тэр любіць свой народ і сваю Радзіму. 

У завяршэнні палемікі з Лютэрам Скарына гаворыць 
словы, якія гучаць вельмі сучасна: «Вы недаацэньваеце мой 
народ, яго патрыятычных перакананняў і высокага пачуц- 
ця ўласнай годнасці. Вы не ўлічваеце, што ён не сірата ся- 
род чужынцаў, што ў яго, як і ўва ўсіх добрых людзей, ёсць 
браты. Вы не ведаеце і не ўяўляеце, што на Белай Русі 
выспелі перадумовы таго, каб застацца сабою і абараніць 
нашу годнасць, нашу веру і нашу Радзіму». Скарына ў тво- 
ры выдатна разумее, па якіх законах павінен жыць чалавек 
на зямлі. Ён бачыць, наколькі далёкімі з'яўляюцца ад гэта- 
га ідэалу людзі і свет. Але ён верыць, што мір і згода, навука 
і асвета перамогуць рэлігійную і нацыянальную варожасць. 
Нельга перамагчы папскую інквізіцыю яе ж прыёмамі. 
Прызначэнне чалавека на зямлі Скарына бачыць у разум- 
най дзейнасці на карысць людзям: «Бо страшным можа быць 
розум, калі ён не служыць чалавеку». 

Драма «Напісанае застаецца» вызначаецца дынамізмам 
дзеяння. Яно асабліва ажывае са з'яўленнем Міколы Гусоў- 
скага. Аўтар паэмы «Песня пра зубра», урыўкі з якой пры- 
водзяцца ў п'есе, паказаны як мужны, бясстрашны рыцар. 
Твору характэрны рысы авантурнасці. Скарына з Юрыем 
Адвернікам схоплены інквізіцыяй. Ім пагражае смерць. 
Паказана судзілішча інквізіцыі над героямі. Юрый Адвер- 

нік памірае ад катаванняў. Адной з вызначальных асоб, на 
якой завязана дзеянне ў творы, выступае карчмар і шпіён 
Іахім. Ён з'яўляецца ці не ў кожнай сцэне п'есы, падслу- 
хоўваючы і робячы даносы на Скарыну. Не ўсе персанажы 
твора надзелены жывымі рысамі. Найбольш натуральна 
глядзяцца мецэнат і верны сябар Скарыны Юрый Адвернік, 
Кат, Іахім, Маргарыта. Віленскі купец Юрый Адвернік і 
яго жонка Маргарыта падтрымліваюць беларускага перша- 
друкара ў яго справе. Адверніка і Скарыну звязваюць са- 
мыя цёплыя і прыязныя адносіны. Перад сваёй смерцю 
Адвернік просіць Скарыну апекавацца яго сынам і жонкай, 
бласлаўляе яго на шлюб з Маргарытай. У творы выразна 
паказана вернасць справе, патрыятызм Скарыны і яго пап- 
лечнікаў. Юрый Адвернік, Пётр Мсціславец, Маргарыта га- 
товыя пакутаваць, цярпець нястачу, толькі б жыла дру- 
карская справа. Узнёсла-сімвалічна гучаць словы Меціслаў- 
ца: «Ды мы хутчэй на плаху, чым супраць слова!..» 

У сваёй п'есе А. Петрашкевіч у многім дапускае адступ- 
ленні ад гістарычнага факта. Прыёмам мастацкай умоўнас- 
ці з'яўляецца і дапушчэнне, што Юрый Адвернік памірае 
ў Вітэнбергу ад рук Ката. Сцэна катавання Адверніка і рас- 
правы над ім каталіцкай інквізіцыяй уводзіцца драматур- 
гам як пацвярджэнне неспрыяльнага і жорсткага часу, У 
якім прыйшлося жыць Францыску Скарыне. У дзейнасці 
інквізіцыі выявілася бязлітаснасць і жорсткасць служкаў 
царквы да слова праўды. Боязь асветы, ведаў з боку ўлада- 
роў назіралася ва ўсе часы, аднак свайго апагея яна дася” 
гнула менавіта ў часы інквізіцыі. Аб'яўляючы ерэтыкамі 
лепшых людзей свайго часу, інквізітары жорстка распраў- 
ляліся з імі, а іх кнігі спальвалі. Але кастры злавеснай 
інквізіцыі не змаглі задушыць рух чалавечай думкі, прагу 
да свабоды і незалежнасці цэлых народаў. Не запалохалі 
яны і слыннага сына беларускай зямлі. «Мы апярэдзілі свой 


час, якім пакуль кіруюць жорсткасць і цемра», -- з такімі 
словамі ў фінале твора звяртаецца да Скарыны Мікалай Ка- 
пернік. 


Гістарычная драма «Прарок для Айчыны» напісаная 
А. Петрашкевічам да 500-годдзя з дня нараджэння Ф. Ска- 

рыны. 1990 год быў аб'яўлены па рашэнні ЮНЕСКА Між- 
народным годам Францыска Скарыны. Па творы «Прарок 
для Айчыны» быў пастаўлены тэлеспектакль у дзвюх част- 
ках (1992). Драму «Прарок для Айчыны» можна лічыць 
працягам п'есы «Напісанае застаецца». Тут мы даведваемся 
пра падзеі, якія адбыліся праз некалькі гадоў пасля навед- 
вання Скарынам горада Вітэнберга. Героя чакаюць новыя 
выпрабаванні, ён зноў аказваецца ў няволі. Асноўным ад- 
праўным пунктам, вакол якога арганізуюцца падзеі ў да- 
дзенай п'есе, з'яўляецца гістарычная гіпотэза, што Скары- 
на меў дачыненне да выдання Статута Вялікага княства Лі- 
тоўскага. Статут 1529 года мае важнае значэнне як помнік 
прававой культуры і мовы беларусаў. Францыск Скарына 
ў п'есе намагаецца, каб гэты важны дакумент, нягледзячы 
на шматлікія перашкоды, быў зацверджаны сеймам і на- 
друкаваны. Ён называе Статут Вялікага княства «першым 
сапраўдным сімвалам беларускасці». Аднак, як і ў п'есе 
«Напісанае застаецца», дзейнасці вялікага асветніка імкнуц- 
ца перашкодзіць. Конка караля Жыгімонта І Старога Бона 
Сфорца, італьянка па паходжанні, прадстаўлена ў творы 
інтрыганкай і непрымірымым ворагам Вялікага княства. 
Яна робіць усё магчымае, каб перашкодзіць дзейнасці Фран- 
цыска Скарыны па выданні Статута. Па ўказанні карале- 
вы Скарына кінуты ў турму горада Познані быццам бы за 
даўгі памёрлага брата Івана. Вядома, што аўтар тут выка- 
рыстоўвае прыём мастацкай умоўнасці, звязваючы праў- 
дзівы гістарычны факт заключэння Скарыны ў познань- 
скую турму з інтрыгамі каралевы Боны. Аўтар падае ў тво- 
ры і сваю версію факта з біяграфіі беларускага асветніка, 
звязанага з наведваннем Кёнігсберга. Вядома, што ў 1529 го- 
дзе Скарына быў запрошаны прускім герцагам Альбрэхтам 
да сябе як выдатны асветнік і друкар. Праз некаторы час 
Скарына вярнуўся ў Вільню з рэкамендацыйнымі грамата- 
мі герцага да віленскага ваяводы Гаштольда і просьбай да 
віленскага магістрата вярнуць Скарыне канфіскаваную 
маёмасць. Аднак у хуткім часе Альбрэхт заўважыў, што з 
ад'ездам Скарыны з яго двара зніклі медык і вельмі патрэб- 
ны герцагу друкар. У гэтым герцаг абвінавачвае Скарыну 

і пасылае гнеўны ліст у Вільню. Віна за таемнае знікненне 
доктара і друкара ўскладаецца ў п'есе на Бону, якая такім 
чынам скампраметавала Скарыну і дамаглася яго зняволен- 
ня. Аднак несправядлівае зняволенне яшчэ больш умацоў- 
вае друкара ў яго намерах прадоўжыць справу выдання 
Статута. 

У творы выразна выяўлены канфлікт паміж прыхільні- 
камі і праціўнікамі ідэі выдання Статута Вялікага княства 
Літоўскага. На баку Скарыны канцлер Вялікага княства 
Гаштольд, віленскі біскуп Ян і нават сам кароль. Каралева 
ж Бона дзейнічае ад імя магутнага ордэна. Час ад часу яна 
таемна сустракаецца з Чалавекам у чорным, даносячы яму 
пра ўсё, што Задбываецца пры каралеўскім двары. 

Пісьменніку ўдалося стварыць цікавы твор, у якім по- 
бач з вядомымі гістарычнымі асобамі дзейнічаюць і выду- 
маныя персанажы. У турме Скарына сустракае свайго зем- 
ляка-палачаніна. Вельмі дасціпна перададзены размовы 
доктара Скарыны з земляком-вартаўніком, які напачатку 
не верыць словам асуджанага. Ён прымае Скарыну за вала- 
цугу і канакрада. Даведаўшыся ж, кім на самай справе 
з'яўляецца асуджаны, вартаўнік дапамагае яму вызваліцца 
з турмы. Пра зняволенне Скарыны даведваюцца пляменнік 
Раман і епіскап Ян, у якога Скарына быў лекарам і сакра- 
таром. Яны дабіваюцца аўдыенцыі ў самога караля і даказ- 
ваюць невінаватасць Скарыны ў судзе. Кароль дае загад 
выпусціць Скарыну і выдае яму ахоўную грамату. Паводле 
загаду караля забаранялася пад страхам смерці затрымлі- 
ваць або арыштоўваць доктара Скарыну. 

У п'есе значна пашырана геаграфія падзей. З познань- 
скай турмы дзеянне часта пераносіцца ў каралеўскі палац 
у Кракаве, у рэзідэнцыю Гаштольда ў Вільні, у Кёнігсберг. 
У п'есе апісваецца сустрэча галоўнага героя з Максімам 
Грэкам у Валакаламекім манастыры. Максім Грэк, як і 
Скарына, церпіць за сваю асветніцкую дзейнасць. Аўтар 
апісвае ў творы горкі лёс Максіма Грэка, які ўжо шосты 
год знаходзіцца ў манастыры. Яму строга забараняецца 

«сочинять и с кем-либо переписываться». Любыя ж скаргі 
героя не даюць выніку: «Пацвердзіліся словы, што на Маск- 


280 


ве гінуць за адзіную літару “аз”». Максім Грэк папярэдж- 
вае Скарыну аб небяспецы, якая пагражае яго кніжнай 
справе ў Маскоўскім княстве. З жыццяпісу Скарыны вядо- 
ма, што беларускі першадрукар імкнуўся разгарнуць сваю 
выдавецкую дзейнасць у Маскве, аднак гэта завяршылася 
няўдачай. Кнігі Скарыны былі знішчаны. Час не спрыяў 
пачынанням друкара. На радзіме таксама склаліся няпрос- 
тыя абставіны. Скарына скардзіцца Максіму Грэку: «Дрэнь 
справы друкарскія ў родным краі, дружа Максіме. Кнігі 
мае пражскія нядобразычліўцы адносяць да лютэранскіх. 
Пераклады Святога пісання на родную мову лічаць ерэтыч- 
нымі. А нядаўнія папскія эдыкты і наогул забараняюць дру- 
каваць на якой бы то ні было мове, акрамя лаціны. Кара- 
лева Бона бачыць наша Вялікае княства паланізаваным і 
акаталічаным -- якая тут ужо свая мова? Кароль Жыгі- 
монт, праўда, глядзіць на рэчы больш цвяроза і ў такі пос- 
пех каралевы не верыць, хоць канцлера свайго Гаштольда 
ўсяляк стрымлівае ад друкавання кніг у княстве на роднай 
людзям мове. Сын караля, епіскап Вільні Ян, у якога я слу- 
жу пісарам і лекарам, толькі і хацеў бы, каб я нічым ін- 
шым не займаўся. А я хачу рабіць кнігі! Я ведаю іх вар- 
тасць для людзей!» 

Пачатак і фінал твора пазначаны мінорным тонам. Мы 
даведваемся пра шэраг няўдач і няшчасцяў, якія спасціглі 
Скарыну з 1529 па 1532 год. Паміраюць блізкія людзі, па- 
плечнікі друкара. Яго выдавецкая справа церпіць канчат- 
ковы крах. Таму, нягледзечы на каралеўскі «імунітэт», які 
так урачыста зачытваецца каралём Жыгімонтам у апошняй 
сцэне п'есы, твор заканчваецца сумнай нотай. Пад занавес 
гучаць апошнія словы Скарыны: «Позна... Позна, ваша 
святая Каралеўская Вялікасць. Спалены не толькі кнігі і 
друкарня, спалены і масты. Нарадзіўся я, відаць, зарана на 
сваёй шматпакутнай зямлі. Паспяшаўся стаць прарокам у 
сваёй Айчыне». 

У п'есах А. Петрашкевіча, прысвечаных Ф. Скарыне, уда- 
ла спалучаецца гістарычная праўда з мастацкім вымыслам, 
асабліва ў драме «Прарок для Айчыны». Увядзеннем выду” 
маных эпізодаў, сваёй версіі пэўных падзей аўтар не толькі 

надае твору займальнасці, але і выразна паказвае драма- 
тычны перыяд жыцця асветніка-друкара. Мастацкая ўмоў- 
насць больш шырока выкарыстоўваецца ў драме «Напі- 
санае застаецца». Гэта апраўдваецца імкненнем пісьменніка 
падкрэсліць значнасць пастаўленай у творы праблемы асо- 
бы і гісторыі. Асоба Скарыны ў гістарычным лёсе Беларусі 
адпавядала эпосе Адраджэння. З'яўленне такой фігуры - 
«не гістарычная выпадковасць, а заканамернасць самавы- 
ражэння народа, што прагрэсіраваў у рэчышчы цывіліза- 
ваных краін Заходняй Еўропы» (І. Цішчанка). 
Гістарычныя драмы А. Петрашкевіча, прысвечаныя ас- 
ветніцкай дзейнасці Ф. Скарыны, складаюць частку драма- 
тургічнага летапісу айчыннай гісторыі. Яны даюць уяўлен- 
не пра драматызм лёсу выдатнага беларускага дзеяча, ас- 
ветніка і філосафа, гуманіста. У абодвух творах праводзіцца 
думка аб небяспецы, якая суправаджала справу выдання 
Скарынам кніг на роднай мове. Асоба і лёс Скарыны побач 
з іншымі гістарычнымі падзеямі і постацямі, адлюстрава- 
нымі А. Петрашкевічам, сведчаць пра драматычную ба- 
рацьбу лепшых сыноў Беларусі за волю і незалежнасць 
Бацькаўшчыны. З твора ў твор прасочваецца гістарычны 
лёс Беларусі праз вякі. П'есы А. Петрашкевіча -- сведчанне 
ўдалага спалучэння ў яго асобе гісторыка і мастака-драма- 
турга. Добрае веданне беларускай мінуўшчыны дазволіла 
пісьменніку глыбока пранікнуць у сутнасць многіх гіста- 
рычных падзей. Узрасло драматургічнае майстэрства аўта- 
ра, які на фоне знешніх калізій! раскрываў унутраныя 
перажыванні, думкі сваіх герояў. Асабліва гэта выявілася 
ў драмах «Прарок для Айчыны», «Меч Рагвалода», «Воля 
на крыжы», «Крыж святой Ефрасінні» і інш. 
Гістарычныя п'есы А. Петрашкевіча не толькі далуча- 
юць да мінулага. Яны напісаныя з надзеяй на будучае. Аў- 
тар імкнецца даць наглядныя ўрокі памылак і няўдач, якія 
спасціглі нашу Бацькаўшчыну на яе гістарычным шляху. 


1 Калізія (лац. сойізіо -- сутыкненне) -- супярэчнасць і сутыкнен- 
не характараў і абставін у мастацкім творы. 

Урокі гісторыі -- наша перавага, яны могуць засцерагчы 
нас у будучым. Здзейсненае Ф. Скарынам -- сапраўдны по- 
дзвіг, якім мы павінны ганарыцца. Сваімі творамі драма- 
тург заклікае сучасніка памятаць мінулае, суперажываць 
падзеям сучаснасці, быць вартымі сваіх слаўных продкаў. 


ПЫТАННІ І ЗАДАННІ 

1. Назавіце творы А. Петрашкевіча. Чым яны ўражваюць? 2. Ча- 
му драматурга прывабіла гістарычная тэма? Якія новыя якасці та- 
ленту пісьменніка праявіліся пры напісанні гістарычных трагедый і 
драм? З. Як вы лічыце, з якімі цяжкасцямі сутыкаецца пісьменнік 
пры напісанні твора гістарычнай тэматыкі? Як у такім творы гіста- 
рычная праўда ўзаемадзейнічае з мастацкім вымыслам? 4. Сцісла пе- 
ракажыце змест адной з драм А. Петрашкевіча, прысвечанай Ф. Ска- 
рыне. Чым прывабіла драматурга асоба беларускага першадрукара? 
5. Паразважайце, хто з герояў твора выклікае сімпатыю і чаму. 6. Якія 
з выказванняў Ф. Скарыны, прыведзеных у тэксце, вам запомніліся? 
Што яны сведчаць пра шырыню поглядаў Ф. Скарыны як асветніка 
і гуманіста? 7. У чым п'еса актуальная, сугучная сённяшняму дню? 


СЯРГЕЙ КАВАЛЁЎ 
(нар. у 1963) 


С. Кавалёў належыць да тых творчых асоб, якія арганічна 
спалучаюць у сабе многія кірункі дзейнасці. Нарадзіўся 
Сяргей Валер'евіч Кавалёў 920 чэрвеня 1963 года ў Магілё- 
ве. У 1985 скончыў філалагічны факультэт БДУ, аспіран- 
туру пры кафедры беларускай літаратуры. 

Ён вядомы ў Беларусі і як даследчык старабеларускай 
літаратуры, знаўца тэкстаў нацыянальнай літаратуры, якія 
працяглы час не былі знаёмы шырокаму чытачу, у прыват- 
насці часоў Вялікага княства Літоўскага і Рэчы Паспалі- 
тай. Яго пяру належаць такія даследаванні, як «Партрэт 
шкла» і «Як пакахаць ружу?», напісаныя напрыканцы 
1980-х гадоў. 

У 1990-я гады С. Кавалёў захапіўся драматургіяй. На- 
бытыя веды па літаратуры Сярэдневякоўя аўтар цікава і 
па-наватарску выкарыстаў У сваіх гістарычных рымейках- 

травестацыях!. Ва ўсіх творах выразна прасочваецца пазі- 
цыя драматурга-навукоўца і патрыёта, які імкнецца данес- 
ці да чытача думку, што беларуская нацыянальная культу- 
ра Барока, Рэнесансу і Асветніцтва займала адметнае месца 
ў тагачасным еўрапейскім мастацтве. У той жа час сваімі 
рымейкамі ён у нейкай ступені запаўняе прагалы ў драма- 
тургічнай спадчыне беларускай літаратуры ХХІ: ХІХ ста- 
годдзяў, выкарыстоўваючы ў якасці аб'ектаў пародыі 
вядомыя беларускія і заходнееўрапейскія творы, прычым 
не абавязкова драматычныя. П'есы С. Кавалёва ставіліся на 
сцэнах тэатраў Беларусі, Польшчы, Расіі. 

Першы вопыт актуалізацыі фальклорнай спадчыны ў 
драматурга звязаны з напісаннем п'есы-казкі «Драўляны 
рыцар» (1989). Свет дзяцінства ў творы намаляваны з раман- 
тычнай узнёсласцю, ён напоўнены аўтарскім захапленнем 
сумленнасцю, высакароднасцю і дабрынёй чалавечай душы. 

Вядомасць жа аўтару прынёс рымейк фантастычных апа- 
вяданняў Я. Баршчэўскага «Звар'яцелы Альберт, або Пра- 
роцтва шляхціца Завальні» (1991). Аўтар не аўтаматычна 
перанёс апавяданні шляхціца Завальні ў сваю п'есу, а здо- 
леў па-майстэрску выкарыстаць матывы кнігі пісьменніка, 
стварыўшы цэльную па ідэйным змесце і займальна-дэтэк- 
тыўную па сюжэце гісторыю жыццёвага лёсу пана Альбер- 
та, аднаго з многіх уладальнікаў маёнтка. У пагоні за на- 
жывай хцівы пан фактычна прадае сваю душу д'яблу, ролю 
якога ў п'есе выконвае Чарнакніжнік. Жыццё Альберта ця- 
пер цалкам падпарадкавана розным пачварным і агідным 
істотам, містычныя вобразы якіх, як вядома, сустракаліся 
ў шматлікіх фальклорных і міфалагічных творах нашых 
продкаў. 

8 гэтага часу пачынаецца сапраўдная барацьба паміж 
светлымі і цёмнымі сіламі, паміж Дабром і Злом -- па 
вялікім рахунку, барацьба за чалавека. Да іншых, акрамя 


1 Рымёйк-травестацыя -- мастацкая пераробка, пародыя на ней: 
кі вядомы твор гістарычнага мінулага ва ўмовах сучаснага стану літа” 


ратуры. 

ўжо згаданых, персанажаў можна аднесці і Лёкая Карпа 
(тыповы герой беларускай камедыяграфіі), які хоча купіць 
каханне дзяўчыны прымітыўна-цынічным шляхам -- на- 
быццём багацця. Аўтарскія ідэалы дабрыні, маральнай 
чысціні ў творы ўвасабляюць мудры шляхціц Завальня і 
шчырая ў сваіх пачуццях Амелія. Імкнучыся пераканаць 
Альберта ў неабходнасці звароту да маральна-этычных каш- 
тоўнасцей продкаў, Завальня асуджае жыццёвыя прынцы- 
пы і паводзіны некаторых заможных паноў, «якія толькі 
пра тое дбаюць, каб застацца пры багацці і раскошы, ашук- 
ваюць блізкіх і саміх сябе», абвінавачвае іх у здрадніцтве: 
«...я самі пільнуюць зручнага часу, каб з выгадай перайсці 
на бок ворага». Пан Альберт таксама становіцца чалавекам 
без радзімы, выракаецца Бацькаўшчыны. За ўласны дабра- 
быт ён, падобна купалаўскаму Зносаку з «Тутэйшых», гато- 
вы прынесці ў ахвяру не толькі ўласную годнасць, але грэ- 
буе гісторыяй і багатай культурай свайго народа, гандлюе 
памяццю продкаў. 

У лепшых традыцыях беларускага «прыгожага пісьмен- 
ства» аўтар завяршае твор сімвалічнай «Малітвай за Бела- 
русь», звернутай да Бога: «Не карай нас бяспамяцтвам і не 
дай забыцца святое мовы беларускае, гісторыі і традыцый 
нашых, а дай сілы і шчырасці з адданай любоўю і пашанаю 
прымнажаць спрадвечнае і высакароднае, што стварылі для 
нас продкі нашыя». 

Пасля ў друку з'явіліся і іншыя п'есы драматурга: «Пры- 
годы паноў Кубліцкага ды Заблоцкага» (у сааўтарстве з П. Ва- 
сючэнкам, 1992), «Хохлік» (1993), «Трышчан ды Іжота» 
(1998), «Балада пра Бландою» (1998), «Чатыры гісторыі Са- 
ламеі» (1996), «Францішка, або Навука кахання» (1998). 

Найбольшым тэатральным поспехам апошніх гадоў ка- 
рыстаецца п'еса драматурга «Стомлены д'ябал», дэбют якой 
адбыўся ў Люблінскім тэатры ў 1997 годзе. Аўтар даў твору 
даволі ёмкае жанравае вызначэнне -- фантасмагорыя ў дзвюх 
дзеях з жыцця і літаратуры беларусаў. Фантасмагарычнае “- 
гэта нешта нерэальнае, прывіднае. Менавіта такі мастацкі 
фон абраў драматург, каб паразважаць над прынцыповымі 

праблемамі гістарычнага лёсу народа. С. Кавалёў выкарыс- 
заўвае ў творы вядомы ў хрысціянскім свеце матыў змовы 
з д'яблам, арыентуючыся як на фальклорную культуру, так 
і на здабыткі нацыянальнай драматургіі. Аўтар вольна інтэр- 
прэтуе біблейскія каноны, што надае п'есе камедыйнае 
гучанне. 

Ужо на пачатку твора драматург у размове Яські, галоў- 
нага героя, з д'яблам вяртаецца да ўзнятай Я. Купалам 
праблемы «тутэйшасці», гістарычнай трагедыі ў фарміра- 
ванні ментальнасці беларусаў. У адрозненне ад класіка, у 
творы якога пераважаюць трагічныя ноты, С. Кавалёў вы- 
карыстоўвае іронію, якая мяжуе з самаіроніяй. І для д'яб- 
ла, і, вядома ж, для селяніна Яські Беларусь з'яўляецца 
любімым краем -- для кожнага па рознай прычыне. Калі 
для Яські гэта радзіма, то д'ябал лічыць беларусаў най- 
лепшымі абраннікамі для рэалізацыі сваёй мэты: «... Я ха- 
чу дапамагчы чалавеку выратавацца. Хачу, Яська, каб ты 
прайшоў выпрабаванне і перамог спакусу. Тады людзі вер- 
нуцца ў рай, перастануць гараваць ды пакутаваць, зажы- 
вуць весела ды шчасліва. Мы перапішам нанава твой лёс, 
гісторыю тваёй краіны...» Сам Яська не надта вылучаецца 
патрыятычнымі пачуццямі, згадваючы пра Беларусь паэ- 
тычнымі радкамі вядомай у савецкі час песні «Широка стра- 
на моя родная...» ці называючы свой край Літвою. 

Д'ябал прапануе дапамагчы трапіць у рай не толькі са- 
мому Яську, але і іншым грэшнікам пры ўмове, што селя- 
нін пройдзе прапанаваныя яму выпрабаванні і пераможа 
спакусы. Вобраз д'ябла ў п'есе выразна адрозніваецца ад 
біблейскага персанажа. Фантасмагарычны дэман таксама 
марыць пра райскае жыццё: яму абрыдла «змрочнае і няў- 
тульнае» пекла. Д'ябал спадзяецца на божую міласэрнасць: 
«Калі я дапамагу людзям, можа, і мне даруецца?» Лагічна, 
што праз «перавыхаванага» д'ябла ў творы даецца іранічна- 
аб'ектыўная характарыстыка сацыяльнай неўладкаванасці, 
маральнай дэградацыі чалавецтва на працягу больш чым 
двух тысячагоддзяў: «Чалавек сам, без маёй дапамогі, і 
нават насуперак майму жаданню ператварае зямлю ў пекла! 
Прызнаюся, я не адчуваю сябе тут, сярод вае, у бяспецы». 

Яська не вытрымлівае выпрабаванняў-спакусаў, што пра- 
панаваў яму д'ябал, а таму вымушаны пагадзіцца з пры- 
судам нячысціка: «І ніхто, Яська, не вытрымае. Чалавек 
слабы, занадта слабы. Таму няма для нас раю: ні для цябе, 
ні для мяне». Зместам п'есы аўтар сцвярджае думку, што 
чалавецтва, на жаль, забылася на Бога і ператварыла сваё 
жыццё ў існаванне, дзе пануюць «гвалт і нянавісць, зай- 
здрасць і ашуканства». 


ПЫТАННІ І ЗАДАННІ 

1. Чым тлумачыцца зварот С. Кавалёва да жанру гістарычнага 
рымейка? 2. Як вы разумееце асноўны канфлікт п'есы «Звар'яцелы 
Альберт, або Прароцтва шляхціца Завальні»? 


УЛАДЗІМІР БУТРАМЕЕЎ 
(нар. у 1953) 


Нарадзіўся Уладзімір Пятровіч Бутрамееў 20 сакавіка 
1953 года ў вёсцы Расна Горацкага раёна Магілёўскай воб- 
ласці. Вучыўся на гістарычным факультэце Магілёўскага 
педагагічнага інстытута, які скончыў у 1974 годзе. У ава- 
лоданні нялёгкай прафесіяй драматурга і кінасцэнарыста 
яму грунтоўна дапамагла вучоба на Вышэйшых курсах сцэ 
нарыстаў і рэжысёраў і Вышэйшых літаратурных курсах. 

У 1986 годзе У. Бутрамееў напісаў сваю першую п'есу- 
рымейк «Ізноў Несцерка» («Новыя прыгоды Несцеркі»), У 
якой выкарыстаў матывы вядомай камедыі В. Вольскага. 
Камедыю можна лічыць цалкам аўтарскай, арыгінальнай, 
таму што тэкставых запазычанняў з твора-арыгінала няма: 
аўтар шырока выкарыстоўвае фальклорныя крыніцы. По- 
тым быў зварот да гістарычнай асобы «беларускага Капер- 
ніка» К. Лышчынскага, які рэалізаваўся ў драме «Казімір 
Лышчынскі» (1989). Захапленне рымейкамі, інтэпрэтацыя” 
мі, адаптацыямі да сучаснасці твораў вядомых аўтараў мі- 
нулага і надалей не пакідала драматурга, што натуральна 
для гісторыка па прафесіі. У прыватнасці, У 1990-я гады ён 
стварае трылогію паводле твораў класіка сусветнай псіхала- 

гічнай прозы Ф. Дастаеўскага: «Адзін судны дзень з жыцця 
братоў Карамазавых», «Злачынства д'яблаў і пакаранне 
ідыётаў», «Вечны Фама». 

На творчым рахунку У. Бутрамеева шмат розных п'ес, 
але найбольшую вядомасць яму прынесла драма «Крык на 
хутары» («Страсці па Аўдзею»). На шчаслівы сцэнічны лёс 
п'есы паўплывала плённая супольная праца над пастаноў- 
кай твора маладога драматурга і вядомага рэжысёра Беларус- 
кага драматычнага тэатра імя Янкі Купалы В. Раеўскага, 
які высока ацаніў «па-мастацку дакладнае веданне і разу- 
менне жыццёвага вопыту папярэдніх пакаленняў» аўтарам 
твора. На працягу дзесяці гадоў драма не сыходзіла з афіш 
тэатра, а спектаклі праходзілі пры нязменных аншлагах. 
У чым жа сакрэт такога поспеху? 

Акрамя гістарычнай дакладнасці твора, што выявілася 
ў разнастайных параметрах -- у сацыяльным укладзе жыц- 
ця беларускай вёскі перыяду калектывізацыі, у адлюстра- 
ванні нацыянальнага менталітэту, у эпізадычных зваротах 
да палітычнага жыцця, -- п'еса кранула гледачоў асэнса- 
ваннем праблем, блізкіх ці не кожнаму беларусу. Аўтар не- 
здарма вызначыў жанр твора як народная драма. Праблема 
зямлі і волі, традыцыйная для беларускай літаратуры, і тут 
становіцца дамінуючай. Тым не менш, аўтар змог па-нова- 
му, з агульначалавечых пазіцый, раскавана і не асабліва 
акцэнтуючы ўвагу на тагачаснай грамадска-палітычнай ат- 
масферы, асэнсаваць трагедыю селяніна-гаспадара. 

Галоўны герой твора -- працавіты, дбайны селянін Аў- 
дзей, які вядзе ладную гаспадарку на хутары. Адметнай 
рысай драмы з'яўляецца тая акалічнасць, што аўтар не 
толькі не дае пэўных характарыстык героям (у рэмарках), 
але і не выяўляе сваіх аўтарскіх сімпатый ці антыпатый. 
Драматург прапануе гледачу самастойна ацаніць паводзіны, 
жыццёвыя прынцыпы таго ці іншага героя, зместам твора 
нібы сцвярджаючы філасофскі тэзіс: «У кожнага свая праў- 
да». У гэтых адносінах п'еса максімальна набліжана да 
жыцця. 

Для характарыстыкі персанажаў аўтар часта выкарыс- 
тоўвае іх маналогі ці рэплікі-рэфрэны, якія паўтараюцца з 

дзей бадвею і алаўдаюцыь жыццёвую пазіцыю герояў. Сам 
Аўдзей, яго сын Андрэй і, трэба думаць, продкі Аўдзея 
прытрымліваліся не хітрай, але трывалай мудрасці земля- 
роба, што выяўляецца ў творы ў народна-алегарычным вы- 
слоўі: Хто гняздо ўе, у таго і ўецца, у таго і ёсць, а ў каго 
ёсць, той і жыве, так на етым свеце спакон веку ўстроена». 
Што значыць «віць гняздо» для Аўдзея, мы даведваемся 
ўжо ў першай дзеі. Вялікая сям'я гаспадара жыве на хута- 
ры, мае добры кавалак зямлі, з якой, на думку Аўдзея, бу- 
дзеш тады нешта мець, «як перарвешся, перасілішся, як 
возьмешся са ўсяе сілы». Толькі нястомная праца на зямлі 
дае перспектыву сямейнай, родавай заможнасці, і дзеля яе 
Аўдзей не дае спуску нікому: ні сабе, ні шматлікім сямейні- 
кам. Ужо ўвосень гаспадар лічыць вясновы прыбытак, а з 
вечара ён плануе работу на заўтра. Дакладна, з дэталёвым 
веданнем сялянскай гаспадаркі намаляваны ў п'есе досві- 
так працоўнага дня. Кожнаму з сямейнікаў, ад старога да 
малога, знаходзіцца работа: старэйшым Андрэю і Макару -- 
павазіць снапы з поля, малодшым -- пазбіраць каласкі, 75-га- 
доваму старому -- прыгатаваць усё на гумне, каб уладка- 
ваць прывезеныя снапы, дочкам Маньцы і Нінцы -- дака- 
паць бульбу, а жонцы Варвары з малодшымі дзяўчынкамі -- 
перабраць яе. Сам жа Аўдзей за дзень паспее ўсюды, пасо- 
біць кожнаму, але і пракантралюе працу ўсіх. 
Паўсядзённая руплівасць і гаспадарлівасць Аўдзея вы- 
клікае спачуванне і павагу. З маналогаў галоўнага героя мы 
даведваемся, як цяжка ішоў ён да сваёй мэты -- набыць 
уласную гаспадарку: «Я гэты хутар з аднаго каня пачаў ды 
з даўгоў -- а выкарабкаўся». Першыя грошы зарабіла яго 
маці, вольнай часінай у халады перапрадаючы па суседніх 
вёсках з капеечнай выгадай купленыя ў Мсціслаўлі стужкі 
ды іголкі. Астатняе Аўдзей вымушаны быў зарабляць зня” 
сільваючай і небяспечнай працай на вугальных шахтах. Ды 
і стаўшы гаспадаром хутара, Аўдзей працаваў не пакладаю” 
чы рук: «...пуп ірваў, горб гарбаціў, кішкі вузлом завяз” 
ваў». Іншы раз яго працавітасць, сялянская зацятасць мя- 
жуе з прагай нажывы. Аўдзей лічыць кожную капейку: ён. 


нікому не даруе нявыплачаны доўг, але і сам выключна аба- 
вязковы, прыстойны ў камерцыйных адносінах з крэды- 
торамі-яўрэямі. 

Па гэтай прычыне Аўдзей крытычна ставіцца да іншых 
людзей, рэдка прымае чужую думку, чужую філасофію, 
асабліва не любіць ён лайдакоў, марнатраўцаў ды шэльмаў- 
прайдох. Аўдзей не можа зразумець былога суседа па вёс- 
цы, а цяпер жабрака, для якога асноўнымі каштоўнасцямі 
жыцця сталі «акрайчык хлеба, цяпло, ды каб не гналі». Ён 
пярэчыць жабраку: «...Кожны да чужога цяпла ліпне. Бог 
не дзеля таго ету дарогу прыдумаў, каб па ёй шляцца». 
Тым не менш, гаспадар не гоніць «божага чалавека» з хаты: 
ён дае яму прытулак і садзіць госця за сямейны стол. Па 
ўсім відаць, што Аўдзей выхаваны па хрысціянскіх зако- 
нах. Аўтар арганічна ўключае ў ідэйна-мастацкую тканіну 
твора малітвы. У сям'і Аўдзея іх чытае паводле даўніх звы- 
чаяў старэйшы сямейнік -- бацька Аўдзея. 

Яшчэ больш катэгарычны галоўны герой п'есы ў адно- 
сінах да несумленных вяскоўцаў. З непрыязнасцю і недаве- 
рам ставіцца ён да Мужыка, які прадае малатарню: «...Што 
ты каму прадаў, каб не ашукаць? Я бацьку твайго помню -- 
прайдоха ён, і ты прайдоха». Не можа дараваць Аўдзей Му- 
жыку і парушэнне дамовы: за пазычаныя ўвесну паўмеха 
зерня вярнуць восенню мех. Гаспадар не здольны ўцяміць 
нахабства вяскоўца, а таму рэзкі ў яго характарыстыцы: 
«Ах ты гад, сам век з чужога жывеш, век у доўг, падохнеш, 
адны даўгі застануцца, у аднаго па вясне бярэш, у другога -- 
па восені». 

Да апошняга Аўдзей не верыць у тое, што ў яго могуць 
сілай адабраць нажытае. У той час, як іншыя перад пагро- 
зай экспрапрыяцыі! маёмасці прадаюць усё каштоўнае з 
гаспадаркі, ён працягвае ўпарта працаваць на зямлі, нават 
набывае малатарню. Натуральна, ён не хоча добраахвотна 
аддаваць у калгас гаспадарку і гатовы бараніць яе са зброяй 


1 Экспрапрыяцыя -- прымусовая канфіскацыя прыватнай улас- 
насці бальшавікамі ў першыя гады савецкай улады. 

у руках: «...Выцягнуў на сабе еты хутар, ету зямлю, У ёй мая 
кроў, мае жылы -- і аддаць? Не аддам! Зубамі загрызу -- 
не аддам!» Тыповы і заканамерны фінал для гаспадара- 
ўласніка ў часы калектывізацыі: Аўдзея, скруціўшы рукі, 
забіраюць з хутара мясцовыя камітэтчыкі пад палымяную 
прамову Упаўнаважанага з раёна. 

Варта адзначыць, што п'еса не абмяжоўваецца адлюст- 
раваннем лёсу Аўдзея, асэнсаваннем праблемы зямлі, мэты 
жыцця. У драме ёсць і іншыя сюжэтныя лініі. У гледача вы- 
клікаюць цікавасць сцэны кахання Андрэя і Веркі Зуй- 
ковай, вясковых вечарынак, у якіх аўтар па-майстэрску 
выкарыстаў элементы фальклору. 


ПЫТАННІ І ЗАДАННІ 

1. У чым традыцыйнасць народнай драмы У. Бутрамеева «Страсці 
па Аўдзею»? 2. Падрыхтуйце параўнальную характарыстыку вобра- 
заў Аўдзея і Васіля Дзятліка з рамана І. Мележа «Людзі на балоце». 


ы 


на 


СЛОЎНІК ЛІТАРАТУРАЗНАЎЧЫХ ТЭРМІНАЎ 


Алегорыя (ад грэч. аЙёвогіа -- іншасказанне) -- адлюстраванне аб- 
страктных паняццяў ці з'яў праз канкрэтныя вобразы; персані- 
фікацыя чалавечых якасцей з дапамогай аналогіі: баран -- ува- 
сабленне тупасці, ліс - хітрасці, свіння -- неахайнасці, конь -- 
працавітасці. 

Алітэрацыя (ад лац. аа -- к, пры; ійега -- літара) -- від гукапісу, 
паўтарэнне зычных гукаў дзеля дасягнення мастацкай вобразнас- 
ці: У бубны дахаў вецер б'е (М. Багадановіч). 

Аналогія (ад грэч. апаіовіа -- падабенства) -- прыём мастацкага 
пісьма, заснаваны на вызначэнні рыс падабенства ў з'явах, прад- 
метах, вобразах. 

Анафара -- паўторы слоў ці словазлучэнняў у пачатку вершаў, якія 
істотна ўплываюць на кампазіцыю твора, яго змест. 

Антытэза (ад грэч. апійіезіз - супрацьпастаўленне) -- мастацкі 
прыём, які выкарыстоўваецца дзеля перадачы кантрастнасці 
паказанага. Антытэзы бываюць сюжэтныя, кампазіцыйныя, тэ- 
матычныя і г. д., грунтуюцца на антаніміі, што падчас выяўля- 
ецца ў назве твора: «Людзі і д'яблы» (К. Крапіва), «Агонь і снег» 
(І. Шамякін), «Свае і чужынцы» (І. Чыгрынаў). 

Асананс (ад франц. азвопапсе -- сугучнасць) -- паўтарэнне аднатып- 
ных галосных гукаў у мэтах мастацкай выразнасці (часцей ужы- 
ваецца ў паэзіі): Дарагая зямля, радзіма! / Слова вымавіць немаг- 
чыма (А. Куляшоў). 

Асацыяцыя (ад познелац. аззосіагіо -- злучэнне) -- вобраз, засна- 
ваны на выяўленні сувязей паміж канкрэтным і абстрактным, 
паміж рознымі з'явамі па ледзь бачных прыметах падабенства: 
парог, вычасаны з успамінаў (М. Танк), срэбная нітка песні жаў- 
рука (Р. Барадулін). 

Аўтар (ад лац. ашсіог -- суб'ект дзеяння, заснавальнік) -- творца, 
які можа выяўляць сябе ў творы адкрыта і прыхавана, ускосна, 
у залежнасці ад стылю, жанравай спецыфікі мастацтва і іншых 


фактараў. 

Байка -- кароткае дыдактычнае апавяданне ў вершах (радзей -- у 
прозе), з дзвюма кампазіцыйнымі часткамі: апісальнай і адточа- 
най афарыстычнай мараллю, сатырычнае або павучальнае па 
змесце, алегарычнае. 

Балада (ад франц. байаде -- скокавая песня) -- жанр ліра-эпічнай, 
эпічнай (радзей -- лірычнай) паэзіі, з драматычным сюжэтам, 
трагічным фіналам. У эпоху Рамантызму ў баладзе часцей, чым 
цяпер, выкарыстоўваліся элементы патаемнасці, фантастыкі, мі: 
фалагічныя сюжэты. Балады бываюць фальклорныя (блізкія да 
песні) і літаратурныя. 

Белы верш -- нерыфмаваны, рытмічна арганізаваны сілаба-танічны 
верш. У паэзіі выкарыстоўваецца рэдка. 

Верлібр, або свабодны верш (ад франц. сегз іібге -- вольны верш) - 
верш, у аснову якога пакладзена чаргаванне якіх-небудзь рыт- 
мастваральных кампанентаў (аднатыпных сінтаксічных канструк- 
цый, аднолькавых слоў ці крыху змененых радкоў, гукаспалучэн- 
няў). Для верлібра характэрна багацце і гнуткасць паэтычнага 
сінтаксісу. Пачынальнікам жанру верлібра (свабоднага верша) у 
беларускай літаратуры быў М. Багдановіч. У паэзіі ХХ стагоддзя 
верлібры сустракаліся ў В. Ластоўскага, М. Танка, П. Панчанкі, 
А. Вярцінскага, Я. Сіпакова, А. Лойкі і інш. 

Вобраз -- створаная ўяўленнем аўтара карціна рэчаіснасці, свету, 
жыцця ў цэлым (макравобразы), яго асобных адметных рыс (воб- 
разы-дэталі, вобразы-тропы -- міні-вобразы). Вобраз звязаны з 
рэчаіснасцю ў значнай (рэалістычны) ці ў малой (фантазійны) 
ступені. 

Вянок санётаў -- твор з 15 санетаў; апошні санет -- магістрал -- скла” 
даецца з першых радкоў папярэдніх; кожны санет пачынаецца і 
заканчваецца адпаведнымі радкамі магістрала. Вянкі санетаў 
пісалі і пішуць А. Сербантовіч, Я. Сіпакоў і іншыя паэты, 

Гераічнае і трагічнае ў літаратуры -- эстэтычныя катэгорыі, звяза- 
ныя з паняццем пафасу (ад грэч. раёлоз -- страсць, пачуццё) Н 
адпаведным яму зместам. Вылучаюцца наступныя разнавіднасці 
пафасу: гераічны, трагедыйны, сатырычны, сентыментальны, ту 
марыстычны і інш. Але часцей за ўсё ў адным творы, а Тым больш 
у творчасці пісьменніка ў цэлым, аб'ядноўваюцца разнавіднасці 
пафасу: трагедыйны і сатырычны (трагікамедыі А. Макаёнка), 
сентыментальны і гумарыстычны («Ідылія» В. Дуніна-Марцін- 
кевіча). (і 

Гіпербала (ад грэч. пурегіоіе -- перавага, лішак) -- прыём мастац” 
кага перавелічэння з'явы, часты ў казках, былінах, легендах, ба- 

ладах. Яркія ўзоры яе далі А. Куляшоў у «Баладзе пра вока», 
П. Панчанка ў баладзе «Герой». 

Драма (ад грэч. агата -- дзеянне) -- 1) род літаратуры, заснаваны 
на дзеянні, у дыялогавай форме; 2) жанр драматургіі, прамеж- 
кавы паміж трагедыяй і камедыяй, часцей з сямейна-бытавым ці 
на гістарычную тэму сюжэтам. 

Ідзя мастацкага твора (ад грэч. іёеа -- паняцце, уяўленне) -- галоў: 
ная думка твора, якая вынікае з яго зместу, абумоўлена аўтар- 
скай пазіцыяй і чытацкім разуменнем. 

Ідэйны змест -- комплекс ідэй твора. У раманах «Сэрца на далоні», 
«Трывожнае шчасце» І. Шамякіна: заклік да дабрыні, выкрыццё 
двурушніцтва і здрадніцтва, сцвярджэнне пераемнасці спраў 
пакаленняў і г. д. 

Інверсія (ад лац. іпрегзіо -- перастаноўка) -- парушэнне граматыч- 
най паслядоўнасці мовы з мэтай дасягнення мастацкага эфекту. 
Часцей назіраецца ў лірыцы: Жыццё закон нязломны мае: / Ні- 
колі праўда не ўмірае (М. Багдановіч); Але і салодкі ад дружбы 
быў / Мой хлеб надзённы (М. Танк). 

Інтрыга (ад лац. іпёгісо - заблытваць) -- складаны ланцуг падзей у 
творы як вынік адпаведнага заблытанага зместу. Часта выяў- 
ляецца ў навеле, дэтэктыўным рамане («Чорны замак Альшан- 
скі» У. Караткевіча). 

Камедыя (ад грэч. Котоз -- вясёлы натоўп; баё -- песня, гімн) - 
жанр драмы. «Герой» камедыі -- смех, заснаваны на гумары, 
іроніі, сарказме, сатыры, іх прыёмах пісьма. Можа быць адпа- 
ведна гумарыстычнай, іранічнай, сатырычнай, лірычнай. Бы- 
ваюць камедыі сітуацый (творы А. Макаёнка), характараў (творы 
К. Крапівы, А. Макаёнка). 

Кампазіцыя (ад лац. сотрозігіо -- складанне, упарадкаванне) -- па- 
будова твора, яго сюжэта, сродак раскрыцця характараў, сутнасці 
з'яў. Бывае складанай (раман) і простай (апавяданне, нарыс). 

Канфлікт У драматычным творы. Канфлікт -- гэта супярэчнасць, ён 

з'яўляецца асновай любога твора, нават лірычнага, апісальна- 
сузіральнага, у якім выяўляецца лагодны і памяркоўны настрой. 
Бываюць канфлікты вострасацыяльныя, маральна-этычныя, быта- 
выя, прымірымыя ці непрымірымыя, адзінкавыя і тыповыя. Ёсць 
і так званыя вечныя канфлікты, што становяцца асновай філа- 
софскіх твораў: жыццё і смерць, дабро і зло, святло і цемра, 
шчасце і бяда, пачуццё і абавязак. 
У драматычных творах звычайна некалькі канфліктаў: цэнтраль” 
ны, галоўны, і пабочныя, якія развіваюцца паралельна з асноў” 
ным. Кожны з іх мае свой пачатак, кульмінацыйны пункт развіц” 
ця, спад, таксама як і сюжэт. Вакол канфлікту грунтуецца дзе” 
янне, групуюцца героі. 

Кульмінацыя (ад лац. сиітеп -- вяршыня) -- найвышэйшы момант 
развіцця дзеяння ў творах. Пасля кульмінацыі дзеянне ідзе на 
спад. У «Сэрцы на далоні» І. Шамякіна -- гэта аперацыя на сэр- 

цы Зосі Савіч. 

Лірыка (ад грэч. гугіноз -- музычны, напеўны) -- род літаратуры, 
самы суб'ектыўны (Гегель, Бялінскі), пра стан чалавечай душы, 
перададзены праз вобраз-перажыванне. Лірыцы ўласцівая павы- 
шаная эмацыянальнасць, сцісласць выказвання, абагуленасць 
пачуццяў; у ёй узрастае роля слова, тропа, сродкаў паэтычнага 
сінтаксісу, рытмікі і інтанацыі. Перажыванні разгортваюцца час- 
цей у форме цяперашняга часу. Аўтар становіцца лірычным ге- 
роем. Можна вызначыць лірыку апісальную (бліжэйшую да эпа- 
су), выяўленчую, дыдактычную (павучальную), філасофскую. Па 
тэматыцы лірыка бывае грамадзянскай, пейзажнай, любоўнай 
(інтымнай), сатырычнай і г. д. 

Лірычны герой -- гэта ў чыста лірычных творах сам аўтар. Лірычны 
герой -- не копія самога аўтара, а яго ідэал ці нават травестацыя, 
пераліцоўка мастака (што бывае значна радзей). Ён роўны аўтару 
па духу, па спосабе мыслення. У мэтах канспірацыі аўтар можа 
прынізіць свае магчымасці і здольнасці, выступіць у некалькі ін- 
шай ролі. Але ў цэлым лірычны герой падобны на свайго аўтара. 

Літаратурны жанр (ад франц. вепге -- род) -- тып літаратурных тво- 
раў, адметны пафасам, зместам, формай. Жанры лірыкі -- элегія, 
ода, пасланне, верш-роздум і г. д., жанры эпасу -- раман, апо- 
весць, апавяданне, нарыс, навела, паэма, эпапея і г. д., жанры 
драмы -- трагедыя, камедыя, драма, трагікамедыя, фарс, вадэ- 
віль і г. д. 

Мадэрнізм -- гэта агульная назва напрамкаў, якія парываюць з тра- 
дыцыямі ХІХ стагоддзя, з рэалізмам і выяўляюць суб'ектывіс- 
цкае, індывідуалістычнае светабачанне. У адрозненне ад рэаліс- 
таў, якія прызнаюць першаснасць зместу і тэматыкі, мадэрністы 
сцвярджаюць прыярытэт формы і сродкаў выяўлення. 

Мастацкая дэталь -- міні-вобраз, якім можа быць лаканічнае апісан- 
не прыроды, вылучэнне нейкай рысы знешнасці героя, яго мане- 
ры гаварыць, хадзіць, жэстыкуляваць, троп -- эпітэт, метафара, 
параўнанне, нават адно слова. Але ўсё названае становіцца вобра- 
зам-дэталлю толькі тады, калі набывае вялікае сэнсавае значэнне, 
пралівае святло на ацэнку падзей у творы, на яго ідэйны пафас, 
на характар таго ці іншага героя. Мастацкая дэталь заўсёды шмат- 
гранная і шматзначная. 

Метафара (ад грэч. тегарйога -- прыхаванне, перанясенне) -- ужы- 

ванне слова ці выразу ў пераносным значэнні праз супастаўленне 

пэўнай з'явы ці прадмета з іншай з'явай ці прадметам на аснове 
агульных для іх адзнак і ўласцівасцей. Аднасастаўнае параўнан- 
не, у адрозненне ад класічнага параўнання, заснаванае часцей за 
ўсё на адухаўленні з'яў: На струнах хвой спявае вецер; Пакліч - 
былое адгукнецца (А. Куляшоў). 

Міф (ад грэч. туіпоз -- слова, паданне) -- казанне, у якім выяў- 
ляюцца погляды нашых далёкіх продкаў на свет, жыццё, з'явы 
прыроды, пра багоў, асілкаў і г. д. Многія міфы, занатаваныя ў 
Бібліі, леглі ў аснову літаратурных твораў (напрыклад, у творах 
У. Караткевіча). 

Ода (ад грэч. бі4ё -- песня) -- гэта ўрачысты паэтычны верш, як 
правіла, у гонар нейкай урачыстай падзеі ці выдатнай асобы. Ода 
ўзнікла ў Старажытнай Грэцыі, так называлі кожную лірычную 
песню, сумную ці вясёлую. У рускай літаратуры оды пісалі В. Тра- 
дзьякоўскі, М. Ламаносаў, Г. Дзяржавін. У ХХ стагоддзі, паяд- 
наўшы патэтыку і лірыку, ода ўвайшла ў беларускую «ўслаўлен- 
чую» паэзію (П. Панчанка, П. Макаль, М. Стральцоў). У беларускай 
паэзіі існуюць жанравыя формы сатырычнай оды (Н. Гілевіч), 
оды-рэквіема (М. Танк, А. Вярцінскі). 

Персанаж ( ад лац. регзопа -- твар, маска) -- дзеючая асоба мастац- 
кага твора. 

Постмадэрнізм -- гэтае паняцце выкарыстоўваецца ў розных зна- 
чэннях. З аднаго боку, ім пазначаецца асобны перыяд у развіцці 
сусветнай літаратуры ХХ стагоддзя. З другога боку, ён разгля- 
даецца і як заканамерны этап развіцця літаратуры, якая проці- 
стаіць рэалізму. 

Прататып (ад грэч. ргбіоз -- першы; ёурозв -- арыгінал) -- рэальная 
гістарычная асоба, якая набыла рысы тыповасці і стала персана- 
жам твора. 

Прыпавесць, прытча -- дыдактычнае апавяданне, заснаванае на 
алегорыі, іншасказанні з часоў старажытнасці. Прытчы ў канцы 
ХХ стагоддзя пісаў В. Быкаў, пішуць Я. Сіпакоў, Л. Галубовіч, 
іншыя пісьменнікі. 

Раман (ад франц. готап -- апавяданне) -- жанр эпічнай літаратуры, 
з ускладненым зместам, разгалінаваным сюжэтам. Раманы быва- 
юць сацыяльнымі, філасофскімі, сямейна-бытавымі, прыгодніцкі- 
мі, дэтэктыўнымі, сатырычнымі. к 

Рэалізм (ад познелац. геаіз -- сапраўдны) -- мастацкі метад, які 
сцвердзіўся ў беларускай літаратуры ў першай палове ХІХ ста- 
годдзя і «замацаваўся» ў творчасці Ф. Багушэвіча. Асноўныя 
прынцыпы: праўдзівасць, шырокі ахоп рэчаіснасці, глыбіня яе 
аналізу. 

Стыль (ад грэч. зіуіо8 -- стрыжань для пісьма) -- выразнік індыві- 
дуальных асаблівасцей творчасці пісьменніка (стыль аўтара), 
літаратуры пэўнага напрамку (рамантычны, рэалістычны, мадэр- 
нісцкі), твора (лірычны стыль апавядання Я. Брыля «Галя»). 
Ёсць паняцце «стыль эпохі» (напрыклад, ХХ стагоддзя), ёсць 
стыль раманны, эпічны, лірычны і інш. Стыль вызначае (яднае) 
агульныя прыметы твораў ці творчасці. 

Сюжэт (ад франц. зиўеі -- прадмет) -- сістэма падзей, якая вызначае 
змест эпічных, ліра-эпічных, драматычных твораў, сродак рас- 
крыцця характараў (М. Горкі). Сюжэты бываюць храналагічныя 
(«Палеская хроніка» І. Мележа) і прычынна-выніковыя (творы 
І. Шамякіна). 

Троп (ад грэч. ігороз -- паварот) -- міні-вобраз, заснаваны на ўжы- 
ванні слова ці выразу ў пераносным значэнні (параўнанне, мета- 
фара, сінекдаха, метанімія, сімвал і інш.), нясе ў сабе адбітак 
уяўленняў старажытнага чалавека аб свеце, з'явах як жывых 
істотах. 

Тып (ад грэч. іуроз -- аддрукоўка, узор) -- мастацкі вобраз -- плён 
фантазійнага мыслення аўтара твора, які выяўляе галоўную сут- 
насць з'явы, падзеі, асобы. 

Элегія (ад грэч. еіевеіа -- жалобная песня, еіего8 -- скарга) -- верш, 
у якім выяўляецца смутак, журба, меланхолія з прычыны грамад- 
скай несправядлівасці, сямейнага няшчасця і асабістага гора. 

Эпае (ад грэч. ероз -- слова, апавяданне) -- род літаратуры, які 
грунтуецца на апісанні фактаў, падзей, стварэнні аб'ектыві- 
заваных вобразаў герояў, пададзеным як бы без удзелу аўтара. 


А ы ПАМЯТКА ДЛЯ АНАЛІЗУ МАСТАЦКАГА ТВОРА. 


Пры аналізе мастацкага твора трэба адрозніваць ідэйны змест і 

мастацкую форму. 

Ідэйны змест уключае: 

1) тэматыку твора -- выбраныя пісьменнікам сацыяльна-гіста- 
рычныя характары ў іх узаемадзеянні; 

2) праблематыку твора -- найболып значныя для аўтара ўласці- 
васці і бакі ўжо адлюстраваных характараў, вылучаныя і ўзмоц- 
неныя ім у мастацкім адлюстраванні; 

3) пафас твора -- ідэйна-эмацыянальныя адносіны пісьменніка да 
адлюстраваных сацыяльных характараў (героіка, трагізм, дра- 
матызм, сатыра, гумар, рамантыка і сентыментальнасць). 

Мастацкая форма ўключае: 

1) дэталі прадметнай вобразнасці: партрэт, учынкі персанажаў, 
іх перажыванні і мова (маналогі і дыялогі), побыт, пейзаж, 
сюжэт (паслядоўнасць і ўзаемадзеянне знешніх і ўнутраных 
учынкаў персанажаў у часе і прасторы); 

2) кампазіцыйныя дэталі: паслядоўнасць, спосаб і матывацыя, 
аповед і апісанні адлюстраванага жыцця, аўтарскія разважан- 
ні, адступленні, устаўныя эпізоды і г. д.; 

3) стылістычныя дэталі: выяўленчыя дэталі аўтарскай мовы, інта- 
нацыйна-сінтаксічныя і рытміка-страфічныя адметнасці па- 
этычнай мовы. 


Схема аналізу мастацкага твора 

1. Гісторыя стварэння. 

2. Тэматыка. 

З. Праблематыка. 

4. Ідэйная скіраванасць твора і яго эмацыянальны пафас. 

5. Жанравая адметнасць. 

6. Асноўныя мастацкія вобразы ў іх сістэме і ўнутраных сувязях. 
7. Цэнтральныя персанажы. 

8. Сюжэт і адметнасці пабудовы канфлікту. 


9. Пейзаж, партрэт, дыялогі і маналогі персанажаў, інтэр'ер, 
абставіны дзеяння. 


10. Мова твора (аўтарскае апісанне, аповед, адступленні і раз- 
важанні). 

11. Кампазіцыя сюжэта і асобных вобразаў. 

12. Месца твора ў творчасці пісьменніка. 

13. Месца твора ў гісторыі беларускай і сусветнай літаратуры. 


Агульны план адказу на пытанне пра значэнне творчасці пісь- 
менніка 
1. Роля пісьменніка ў развіцці беларускай літаратуры. 
9. Асноўныя праблемы эпохі і адносіны да іх пісьменніка. 
3. Традыцыі і наватарства пісьменніка ў галіне: 
а) ідэі; 
б) тэматыкі, праблематыкі; 
в) творчага метаду і стылю; 
г) жанру; 
д) мовы твора. 
4. Ацэнка творчасці пісьменніка класікамі літаратуры, крытыкай. 


Прыкладны план характарыстыкі мастацкага вобраза-персанажа 
І. Уступ. Месца персанажа ў сістэме вобразаў твора. 
П. Галоўная частка. Характарыстыка персанажа як пэўнага сацы- 
яльнага тыпа: 
1. Сацыяльнае і матэрыяльнае становішча. 
2. Знешнасць. 
8. Адметнасць светаўспрымання і светапогляду, схільнасцей і 
звычак: 
а) характар дзейнасці і асноўных жыццёвых імкненняў; 
б) уплыў на іншых герояў. 
4. Пачуцці героя твора: 
а) адносіны да іншых персанажаў; 
б) адметнасці ўнутраных перажыванняў. 
5. Аўтарскія адносіны да героя. 
6. Якія рысы героя выяўляюцца ў творы: 
а) пры дапамозе партрэта; 
б) пры дапамозе аўтарскай характарыстыкі; 
в) пры дапамозе характарыстыкі іншых дзеючых асоб; 
г) пры дапамозе біяграфіі; 
д) праз учынкі; 
е) праз моўную характарыстыку; 
ж) праз акаляючы свет? 4 
Ш. Заключэнне. Якая грамадская праблема прывяла аўтара да 
стварэння гэтага вобраза? 

План аналізу лірычнага верша 
1. Дата стварэння. 
2. Рэальна-біяграфічны і фактычны каментарый. 
З. Жанравая адметнасць. 
4. Ідэйны змест: 
а) тэма; 
б) ідэя; 
в) эмацыянальна-экспрэсіўная афарбоўка пачуццяў, выяўле- 
ных у вершы, у іх дынаміцы ці статыцы; 
г) асабістыя ўражанні чытача; 
д) перавага грамадскіх ці асабістых інтанацый. 
5. Структура верша: 
а) супастаўленне і развіццё асноўных славесных вобразаў; 
б) асноўныя выяўленчыя сродкі, выкарыстаныя аўтарам (метафа- 
ра, метанімія, алегорыя, параўнанне, сімвал, гіпербала і г. д.); 
в) асаблівасці мастацкага маўлення; 
г) рыфма; 
д) строфіка. 


ЗМЕСТ 


Беларуская літаратура перыяду 1966-1985 гадоў 




























Іван Шамякін 13 
«Непаўторная вясна» 16 
«Гандлярка і паэт» .. 2т 
«Сэрца на далоні» .... 38 

Васіль Быкаў 49 
«Сотнікаў» . 59 
«Знак бяды» ... 69 

Эрнэст Хемінгуэй «Стары і мора» 80 

Міхась Стральцоў .... 87 

«Сена на асфальце» .. 89; 

«На чацвёртым годзе вайны» .................нннн 94 

Ніл Гілевіч тна 99 
Лірыка 108 
«Родныя дзеці» .... 106 

Іван Чыгрынаў ....... 115 
«Дзівак з Ганчарнай вуліцы» 118 

122 


«У ціхім тумане» 


Іван Навуменка ................ 
«Семнаццатай вясной» . 
«Хлопцы самай вялікай вайны» ... 


Рыгор Барадулін. ая 
Лірыка 1 
Генрых Бёль ..... ій 

«Дом без гаспадара» 
162 


я 

Георгій Марчук 
Навелы «Давыд-гарадоцкія каноны». 





Аланобя Дудараў 1... аа 
«Князь Вітаўт» ................ 
«Чорная панна Нясвіжа» .. 





“Беларуская літаратура на сучасным этапе 
(з сярэдзіны 1980-х гадоў) 





Васіль Зуёнак ... 
Янка Сіпакоў 
Анатоль Вярцінскі. 
Мар'ян Дукса ... 
Раіса Баравікова. 
Алесь Разанаў .... 
Генадзь Пашкоў 

















Проза 
Іван Пташнікаў .. 
Віктар Казько 
Віктар Карамазаў .. 



















Драматургія 
Алесь Петрашкевіч .. 
Сяргей Кавалёў ..... 
Уладзімір Бутрамееў ... 


Слоўнік літаратуразнаўчых тэрмінаў .. 

